

Kuyantika 1

Kuyantika 2

Kuyantika 3

Kuyantika 4

Kuyantika

Kubasika-Levi


Kutanga-Kulonga

Yobi



Yozue

Bazuzi-Ruti



MIKANDA ya Yozue, Bazuzi ti Ruti

(Baleso37 sambu na bana)

Musoniki: *Mama Lorella Rouster. MCE*

Edition 2025



ecmafrica@ecmafrica.org

Le Projet MWINDA—Ministères pour Chaque Enfant

K14 K15 MIKANDA YA YOZUE, BAZUZI TI RUTI

Atasio! Mukanda yai ke landa mikanda ya Kutanga ti Kulonga.

Baleso kele na mukanda yai :

Mukanda ya Yozue (Baleso 17)	Page
1. Nzambi pesaka Yozue kisalu ya kutwadisa bantu ya Israele kukota nsi na bo. Yozue 1.....	3
2. Rahabi sadisaka bantu ya Israele. Yozue 2.....	6
3. Bantu ya Israele sabukaka Nzadi ya Yordani kukota nsi ya Nzambi silaka kupesa bo. Yozue 3 & 4....	9
4. Bantu ya Israele nungaka Yeriko, kansi bo wilaka Rahabi ti fami na yandi mawa. Yozue 6.....	12
5. Bantu ya Israele rataka Ai sambu na masumu ya Akani, kansi na nima bo me yidika makambu yina, bo nungaka. Yozue 7--8 :29	15
6. Lusakumunu to Lusilu ? Yozue 8 :30-35.....	18
7. Bantu ya Gabaoni kusaka bantu ya Israele. Yozue 9.....	23
8. Nzambi salaka kimpa sambu Israele kununga bamfumu 5. Yozue 10 :1-28.....	26
9. Bantu ya Israele bakaka ntoto ya Kanana, mpila Nzambi songaka bo—kansi yonso ve. Yozue 10 :29-43 ; 11 :1-23; 12 :1-23.....	29
10. Bu Yozue me nuna, Nzambi silaka nde Yandi ta kula bantu ya Kanana ya me bikala. Yo yina, bo manisaka kupesa konso tribu ntoto na yo. Yozue 13—19.....	32
11. Bo tulaka babwala sika bantu lenda kudibumba--Yozue 20.....	35
12. Bo pesaka babwala na dikanda ya Levi, ebuna Nzambi pesaka bo ntangu ya ngemba. Yozue 21...38	38
13. Makambu basikaka na kat i ya batribu ya este ti ya weste ya Nzadi Yordani. Yozue 22.....	41
14. Ntangu Yozue zolaka kufwa, yandi bambukisaka bantu ya Israele mambote yonso ti kwikama yonso ya Nzambi. Yozue 23.....	44
15. Yozue bendaka bo kusola Nzambi, kukatula banzambi yonso ya nkaka. Yozue 24 :1-28.....	47
16. Bantwadisi fwaka, ti Israele sadilaka Nzambi bilumbu na bo yonso. Yozue 24 :29-33.....	51
17. REVISIO YA MUKANDA YA YOZUE.....	54
Mukanda ya Bazuzi (Baleso 18)	
18. Bantu ya Israele yantikaka mbote kusimba ntoto ya Kanana. Bazuzi 1:1-26.....	57
19. Ndonga ya mpa ya bantu bikisaka nzila ya Nzambi. Bazuzi 2 :6-15.....	60
20. Israele landaka ve kubedisa bantu ya Kanana. Ebuna, bantu ya Kanana yangisaka bo mpila Nzambi me tuba. Bazuzi 2:1-5, 16-23.....	63
21. Bazuzi ya ntete telamaka. Bazuzi 3.....	67
22. Debora ti Baraki nwanisaka basoda ya Kanana na ngolo ya Nzambi. Bazuzi 4 :1-10, 12-16, 5 yonso.....	70
23. Yaele fwaka mfumu ya basoda ya Kanana. Bazuzi 4 :11, 17-24.....	74
24. Gedeoni zolaka kutesa Nzambi mingi. Bazuzi 6.....	76
25. Nzambi nungisaka Gedeoni. Bazuzi 7-8 :28.....	80
26. Abimeleki simbaka luyalu. Bazuzi 8 :29-35, 9.....	84
27. Bampasi bendaka Israele kukatula biteki na bo ti kudila na Nzambi. Bazuzi 10 :1-16.....	88

28. Yefte salaka buzoba sambu yandi bakisaka ve nde Nzambi zolaka kutwadisa yandi. Bazuzi 11-12.....	91
29. Nzambi bingaka Samsoni na ntwala ya lubutuku na yandi. Bazuzi 13-14 :1-4.....	94
30. Bankento ya Samsoni pesaka yandi kaka mpasi. Bazuzi 14 :5-20, 15.....	97
31. Delila monisaka Samsoni nsoni. Bazuzi 16.....	101
32. Mika salaka kiteki. Bazuzi 17-18.....	104

Mukanda ya Ruti (Baleso 4 ti Revisio)

33. Ruti solaka Nzambi. Ruti 1.....	107
34. Nzambi sadisaka Ruti ti Noemi. Ruti 2.....	110
35. Noemi sosaka bakala sambu na Ruti. Ruti 3.....	113
36. Bozi kwelaka Ruti ti bo kumaka bambuta ya Yesu Mesia. Ruti 4.....	116
37F. REVISIO Kubambuka diaka mambu ya nene ya mikanda ya Bazuzi ti Ruti.	119
BALINYA YA NTANGU.....	120
BANGINDU NKI MUTINDU KULONGA MIKANDA YA BIBLE.....	126
BANKUNGA BETO SADILA NA BALESO YAI.....	128

Matondo mingi na www.freebibleimages.org/Sweet Publishing, /Child Evangelism Fellowship (Europe). /Wong Chim Yuen
sambu na bafoto.

Baverse ya Bible kele Version Mwinda, Bible sambu na bana

MUKANDA YA YOZUE

Leso 1. Nzambi pesaka Yozue kisalu ya kutwadisa bantu ya Israele kukota nsi na bo.

I. Preparasio ya Moniteur—

Leso yai ke monika na Yozue kapu 1.

◎ Kikuma ya lesy yai :

Bana ta tanga ndinga ya Nzambi ti yindula yo konso lumbu.

♥ Verse ya kulonguka :

Nge fweti tanqa ti yindula yo mpimpa ti mwini
...Nge ta landaka...yo...Mpidina, mambu yonso ya
nge ta sala, yo ta bonga. Yozue 1 :8
 [Moniteur, na konso lesy, bitini ya verse ya kele sousigné kele sambu na bana preskolaire.]

☛ Bankunga ya kwenda nzila mosi ti lesy yai :

Bansiku Kumi ya Kulanda
 Tanga Bibila Lumbu na Lumbu

II. Kureviser —

- ↑ Na nsuka ya mukanda ya Kulonga, nani kufwaka ? (Moize)
- ↑ Nani Nzambi tulaka kuyinga yandi ? (Yozue)
- ↑ Bana ya Israele vandaka wapi ? (Na Iweka ya nzadi ya Yordani)
- ↑ Nki bo zolaka sala ntangu yina ? (Kukota nsi ya Nzambi silaka kupesa bo.)

III. Kulonga Bana Lesy Yai –

⇒ Kuyantika Leso :

Kitoko vandaka mwana-nkento ya zolaka kusala mbote na nzo-nkanda. Yandi tulaka ngolo na mambu yonso ya kulonguka. Yandi mpi tulaka ngolo kutanga Bible na yandi konso lumbu.

Ntangu ya ba-examen kwisaka, ti Kitoko vandaka kutanga mingi. Yandi yantikaka kuyindula nde, « Mono ke na ntangu bubu yai ve sambu na kutanga Ndinga ya Nzambi. Mono ta yindula yo na nima. »

Bana, keti beto lenda vila Ndinga ya Nzambi to tula yo na nima kana beto ke na bisalu mingi ya nkaka kusala ? Bubuyai beto ta mona nki Nzambi songaka bantu ya Israele na mambu yina.



Developpement—Malongi ya nene ya Leso
 Yai na Banti ya Malongi 4 :

1.1 Nzambi bingaka Yozue sambu na kutwadisa Israele.

☛ Tangila bana : Yozue 1 :1-6

1 ...Mfumu Nzambi tubaka na Yozue... muntu ya kisalu ya Moize,

2 nde : « Moize, muntu na Mono ya kisalu, me fwa. Ntangu yai ...beno bantu ke sabuka nzadi ya Yordani...

3 ... Mono me pesa beno ntoto yonso ya beno ta tula makulu.

5 Na luzingu na nge yonso, ata muntu ta kuka kubedisa nge ve. Mono ta vandaka ti nge ntangu yonso, mutindu Mono vandaka ti Moize...

6 Vanda ngolo, vanda kikesa, sambu nge ...ta nata bantu yai ya kukabila bo ntoto ya Mono tubaka na bankaka na bo nde Mono ta pesa bo.

？ Yula bana bakestio.

☛ Bana sala bageste.

☛ Bana yimba ti kina.

1.2 Nzambi songaka Yozue kulanda Bansiku na Yandi sambu bo kununga.

☛ Tangila bana : Yozue 1 :7-8

7 ...Sala atasio...landa kaka bansiku yonso ya muntu na Mono Moize bikaka kupesa nge...mpidina nge ta nunga na konso kisika ya nge ta kwenda...

8 Kuvila ve Mukanda ya Bansiku...Nge fweti tangaka ti kuyindula yo mpimpa ti mwini ...nge ta landaka...(yo)...Mpidina mambu yonso ya nge ta sala, yo ta bonga.

？ Yula bana bakestio.

☛ Bana sala bageste.

☛ Bana yimba ti kina.

♥ Bana tuba verse ya kulonguka :

Bana tuba Yozue 1 :8 mbala tatu, fraze par fraze na nima ya nge, moniteur. Na nima, bana bankento tuba yo ti bana bakala tuba yo mbala tatu. Bana ya fioti (prescolere) lenda tuba kaka bandinga ya kele sulinye.

Nge fweti tangaka/ ti kuyindula yo/ mpimpa ti mwini/ ...nge ta landaka...(yo)/...mpidina, mambu yonso ya nge ta sala/, yo ta bonga.
Yozue 1:8

1.3 Jozue songaka Israele kuyilama sambu na kusabuka Yordani ti kukota Kanana.

Tangila bana : Yozue 1 :10-15

10-11 *Yozue songaka bambuta...kutambula na kati ya camp ti kutuba na bantu nde :*
« ...Na nima ya bilumbu tatu, beto ta sabuka nzadi ya Yordani sambu na kwenda kubotula ntoto ya Mfumu Nzambi...ke pesa beto.

12 *Yozue tubaka mpi na bantu ya dikanda ya Rubeni ...Gadi ti na ndambu ya ...Manase nde :*

13 « *Beno bambuka mambu yai ya Moize...tibilaka beno nde : 'Mfumu Nzambi... me pesa beno ntoto yai ya beno kele, awa na ndambu ya este ya Yordani...'*

14-15 *Bankento na beno, bana na beno...ta bikala awa, kansi beno babakala...beno ta kwenda kusadisa (bampangi na beno) kubotula ntoto... na simu na weste ya Yordani. Ebuna ... beno ta vutuka kutunga awa na ntoto yai... »*

? Yula bana bakestio.

¶ Bana sala bageste.

⦿ Bana yimba ti kina.

1.4 Israele ndimaka kulanda Yozue bonso ntwadisi na bo.

Tangila bana : Yozue 1 :16-18

16 *Bo tubaka na Yozue nde : « Beto ta sala mambu yonso ya nge me tubila beto. Beto ta kwenda na konso kisika ya nge ta tinda beto.*

17-18 ...*Mfumu Nzambi kuvanda na nge mutindu Yandi vandaka na Moize ...vanda kaka kikesa ti ngolo ! »*

? Yula bana bakestio.

¶ Bana sala bageste.

⦿ Bana yimba ti kina.

>|< **Kumanisa lesò :**

Bantu ya Israele vandaka na kisalu ya nene na ntwala na bo—kusimba babwala yonso ya nsi ya

Kanana. Bo vandaka kuyilama kukota na mvita ! Kansi na ntwala bo kwenda, Nzambi kebisaka Yozue nde, ata na ntangu ya mvita, yandi baka ntangu kutanga ti kuyindula Ndinga ya Nzambi konso lumbu. Yandi landa yo mbote. Kana yandi landa yo, Nzambi ta vanda ti yandi ti Nzambi ta nungisa bo.

Devoir sambu na bakristo :

Keti nge zola Nzambi kunungisa nge ? Keti nge ke tanga ti nge ke yindula Ndinga na Yandi konso lumbu ? Keti nge ke tanga yo, nge ke yindula yo SAMBU nge landa yo? Devoir mono ke pesa beno bakristo, yo yai :

Na mposo yai ke kwisa, tanga ti yindula ndambu ya Ndinga ya Nzambi konso lumbu. Ebuna tula ngolo kulemfuka na yina ya nge me tanga.

Bana yimba nkunga:

Tanga, Bibila! Lumbu na lumbu ! Tanga tii na nsuka, ye, Tanga yo diaka !

Kubinga bavidi na Yesu:

Keti nge lenda tuba na ntima na nge yonso nde, «Mono zaba mono kele mukristo. Mono bambuka ntangu ya mono yambaka Yesu Kristo, mono tulaka ntima na Yandi” ?

Kana nge lenda tuba yo ve, kana nge ke na keti-keti na ntima na mambu yina, nge lenda yamba Yesu bubuyai. Kaka songa Yandi nde nge kele nkwa-masumu, kele na mfunu na Yandi. Binga Yandi na ntima na nge yonso kukota na lizingu na nge, kukitula nge mulanda na Yandi.

Kana ntangu lunga :

Longa mikanda ya Bible. Tala bangindu na nsuka ya mukanda yai.

==NSUKA YA LESO 1

Leso 1 foto ti verse



Na meso ya bantu yonso, Moise pesa Yozue kiyeka kuyinga yandi.

*Nge
fweti
tanga
ti*

*yindula yo mpimpa ti mwini ...
Nge ta landaka...yo...
Mpidina, mambu yonso ya
nge ta sala,
yo ta bonga.*

Yozue 1 :8

Leso 2. Rahabi sadisaka bantu ya Israele.

I. Preparasio ya moniteur

Leso yai ke monika na Yozue kapu 2.

◎ Kikuma ya lesy yai :

Beto songa nsangu ya Yesu na bantu yonso na konso kisika, sambu beto zaba ve nani ta kwikila.

♥ Verse ya kulonguka :

Rahabi...sambu na lukwikilu na yandi, yandi fwaka ve nzila mosi ti bantu ya vandaka kulemfuka ve na Nzambi, sambu yandi yambaka na kiese bantu ya Israele ya kwisaka kutala ntoto. Baebreo 11 :21

↳ Moniteur, yilama na bankunga ya kwenda nzila mosi ti lesy yai :

Kwenda Norde, Kwenda Sude

Mono Kele na Nzo Kitoko (Benda Bampangi ya Nkaka, Beno Kwisa)

II. Kureviser —

- ↗ Nani yingaka Moize bonso ntwadisi ya Israele ? (Yozue)
- ↗ Bo ke yilama kusala nki ?
(Kusabuka nzadi ya Yordani, kukota ntoto ya Nzambi silaka bambuta na bo.)
- ↗ Bo fweti bambuka kulanda nki ?
(Bansiku ya Nzambi)

III. Kulonga Bana Leso Yai –

⇒ Kuyantika Leso :

Nzambi me zenga nde bwala ya nene Yeriko ti bwala ya nkaka ya Kanana fweti kufwa sambu mbi me fuluka mingi na kati na yo. Ntamaaa, na ntangu ya nkaka na bo Abrami, Nzambi me mona mbi na bo. Yandi bakisaka nde mbi ya mutindu yina, yo ta kaka yela, yo kuma mingi, yo fulusa ntoto. Kansi, Nzambi ndimaka ve nde Abrami kula bo ti baka ntoto na bo ntangu yina. Yandi songaka Abrami nde yandi kinga tii ntangu mbi na bo me fuluka.

Ntangu yai, na nima ya bamvula mingi, ntangu me lunga. Nzambi me zenga ndola na bo. Kansi, keti yai songaka nde ata muntu mosi ve ya kisika yina lenda guluka ? Beto ta mona mvutu na lesy na beto bubuyai.



Developpement—Malongi ya nene ya Luso Yai na Banti 4 :

2.1 Rahabi yambaka bantu zole ya Israele ya kwisaka na yandi na kinsweki.

📘 Tangila bana : Yozue 2 :1-7

- 1 *Ntangu yai Yozue...tindaka bantu zole na kinsweki sambu na kutala...bwala Yeriko. Ntangu bo kwisaka kukuma..., bo kwendaka kulala na nzo ya nkento mosi...zina ya Rahabi.*
- 2 *Mfumu ya bwala waka nde bantu ya Israele me kwisa na mpimpa sambu na kutala ntoto.*
- 3 *Yandi tindaka bantu kusonga Rahabi nde : « ...Basisa bo. Pesa bo na maboko na beto.”*
- 4 *Kansi Rahabi ...vutulaka nde : « Ya kieleka, bantu yango kwisaka na nzo na mono...*
- 5 *Bo kwendaka ka bo na kamwa-mpimpa... Kana beno landa bo nswalu, beno lenda kanga bo na nzila.”*
- 6 *Kisi ve nkento yango vandaka me bumba bantu yina na zulu ya ludi ya nzo na yandi, na nsi ya matiti ya lino...*
- 7 *Bantu ya mfumu basikaka... Bo landaka kusosa bantu ya Israele...*

? Yula bana bakestio.

☰ Bana sala bageste.

⌚ Bana yimba ti kina.

2.2 Rahabi songaka lukwikilu na yandi na Nzambi ti lombaka bo nkenda.

📘 Tangila bana : Yozue 2 :8-14

- 8-9...*Rahabi kwendaka kutuba na bantu yina zole ya Israele nde : « Mono zaba nde Mfumu Nzambi me pesa ntoto yai na maboko na beno...*
- 10 *Beto waka mutindu Mfumu Nzambi yumisaka nzadi ya Mbwaki sambu beno luta, ntangu beno basikaka na nsi ya Ezipre. ..*
- 11 *Ntima na beto pasukaka ntangu beto waka nsangu yai... Ya kieleka, Mfumu Nzambi na beno kele Nzambi ya zulu ti ya ntoto.*
- 12-13 ...*Beno... sadisa fami na mono mpi, mutindu mono me sadisa beno... Beno fwa ve*

tata ti mama na mono, ti bampangi yonso ya fami na beto...

14 *Bantu yango vutulaka yandi nde : "Kana nge songa bantu ve mambu ya beto kwisilaka...ntangu Mfunu Nzambi me pesa beto ntoto yai, beto ta sala nge mbi ve..."*

?

Yula bana bakestio.

 **Bana sala bageste.**

 **Bana yimba ti kina.**

2.3 Rahabi sadisaka bo kubasika.

Tangila bana : Yozue 2 :15-22

15 *Nzo ya Rahabi vandaka penepene na kibaka ya lupangu ya bwala. Yo yina, yandi kangisaka nsinga na fenetre na mpila nde bantu yina zole kusimba yo sambu bo kukulumuka, bo tina.*

16 *Rahabi songaka bo nde : «Beno kwenda kuna na bangumba sambu na kutina bantu ya ke sosa beno.*

17 *Bantu ya Israele tubilaka yandi nde : « Beto ta sadisa nge kaka mutindu beto me zenga.*

18-19 *Ntangu beto ke kwisa kubotula ntoto, nge ta sala mutindu yai : Nge ta kangisa nsinga yai ya mbwaki na fenetre ya beto me basikila. Nge ta binga tata ti mama na nge, bampangi na nge ti fami ya mvimba, bo kwisa kuvanda awa na nzo na nge. Kana muntu kubasika na nzo, bo fwa yandi...*

21 *Rahabi nde : « Mono me ndima. » ...Na nima, yandi kangisaka nsinga ya mbwaki na fenetre.*

22 *Bantu yango zole kwendaka kubumbana na ndambu ya bangumba bilumbu tatu, tii bantu ya mfumu ya Yeriko kwisaka kuvutuka. Bo sosaka bo na bisika yonso, kansi bo monaka bo ve.*

?

Yula bana bakestio.

 **Bana sala bageste.**

 **Bana yimba ti kina.**

♥ **Bana tuba verse ya kulonguka :**

Bana tuba Baebreo 11 :21 fraze na fraze na nima ya nge, mbala tatu. Na nima, bo meka kutuba yo konso fraze na ndinga ya nkaka.

2.4 Bantu zole ya Israele pesaka rapport na Yozue.

Tangila bana : Yozue 2 :23-24

23 *Ebuna bantu ya Israele basikaka na kisika ya bo kwendaka kubumbana. Bo kulumukaka na bangumba, bo sabukaka masa, bo kwisaka kukuma na kisika Yozue vandaka. Bo telaka yandi mambu yonso yina bwilaka bo.*

24 *Bo tubaka nde : "Ya kieleka, Mfumu Nzambi me pesa ntoto yai yonso na maboko na beto. Bantu ya ntoto yango mpi ke na kikesa ve ya kunwana na beto. »*

?

Yula bana bakestio.

 **Bana sala bageste.**

 **Bana yimba ti kina.**

>|< Kumanisa lesò :

Bana, ntangu bantu zole yai ya Israele kwendaka na kutala bwala Yozue nakinsweki, keti bo zabaka nde bo ta kuta muntu ya kwikilaka Nzambi ? Ikele ve. Kansi Nzambi twadisaka bo na muntu ya kwikilaka Yandi sambu na mambu yonso ya yandi me wa, muntu ya lenda sadisa mpi bo. Kiteso mosi, Nzambi me songa beto kusonga nsangu ya mbote ya Yesu na bantu yonso. Beto zaba ve nani ta kwikila. Beto songa yo na bantu yonso, ebuna Nzambi, Yandi mosi Muntu ta kangula ntima ya bantu ya Yandi me sola.

Kubinga bavidi na Yesu :

Kana nge me kwisa na Yandi ntete ve, bubuyai ntangu ya mbote kuvwisa na Yandi. Na nima, nge ta vanda na mpila kusonga bantu ya nkaka mpila nge ndimaka Yandi. Kana nge ke na mfunu ya muntu kusamba ti nge na mambu yina, mono ta vanda na kiese kusadisa nge na nima ya kalasi bubu.

Kana ntangu lunga :

Longa mikanda ya Bible. Tala bangindu na nsuka ya mukanda yai.

==NSUKA YA LESO 2

Leso 2



*Rahabi...
sambu
na
lukwikilu
na yandi,*

*yandi fwaka ve nzila mosi ti
bantu ya vandaka kulemfuka
ve na Nzambi,
sambu yandi yambaka na
kiese bantu ya Israele ya
kwisaka kutala ntoto.*

Baebreo 11 :21

Leso 3. Bantu ya Israele sabukaka Nzadi ya Yordani kukota nsi ya Nzambi silaka kupesa bo.

I. Preparasio ya moniteur

Leso yai ke monika na Yozue kapu 3 ti 4.

◎ Kikuma ya lesy yai :

Beto ta landa mpila Nzambi songa beto kusala, sambu beto zaba nde kaka Yandi lenda songa beto nzila ya kieleka.

♥ Verse ya kulonguka :

4 Nge Mfumu Nzambi me pesa beto bansiku na Nge. Nge songaka beto kulanda yo mbote-mbote.

5 Mbote mabanza na mono kuvanda na nzila, Mpidina mono zaba kulanda mbote-mbote bansiku na Nge ! Bankunga 119 :4-5

☛ Bankunga ya kwenda nzila mosi ti lesy yai :

Kuwa Bible
Landa, Mo' Ta Landa Nge, Mfumu
Mfumu Zaba Nzila na Mono

II. Kureviser —

- ▶ Na ntawala kusabuka Yordani ti kota nsi ya Kanana, Yozue salaka nki ?
(Tindaka bantu zole kutala nsi yina ti bwala ya Yeriko nakinsweki)
- ▶ Kuna na Yeriko, bo kutaka nani ?
(Rahabi, nkento mosi ya kwikilaka Nzambi sambu na nsang yandi me wa sambu na Yandi. Yandi bumbaka bo sambu bantu ya mfumu ya Yeriko kumona bo ve.)
- ▶ Bo silaka kusala nki sambu na yandi ?
(Kugulusa yandi ti fami na yandi yonso ya ta kota na nzo na yandi, na ntangu ya bo ta fwa bwala Yeriko)

III. Kulonga Bana Lesy Yai –

⇒ Kuyantika Lesy :

Ntangu yai, bantu ya Israele zola kusimba bwala Yeriko. Kansi na ntawala kusala yo, bo fweti sala mambu mosi—bo fweti sabuka nzadi ya Yordani. Bo me kuma na ntangu nde masa me fuluka mingi na nzadi. Yo ta vanda mpasi kusabuka yo. Nki mutindu bo ta sala yo ?

★ Developpement—Malongi ya nene ya Leso Yai na Banti 4 :

3.1 Yozue songaka bantu kuyilama sambu na kulanda banganga-Nzambi.

☛ Tangila bana : Yozue 3 :1-6

1 ...Yozue ti bantu yonso ya Israele ...kwendaka kutunga camp na bo penepene na nzadi ya Yordani sambu na kuvungila ntangu ya kusabuka.

2-4 ...Bambuta ...songaka bantu yonso nde : « Ntangu beno ke mona banganga-Nzambi... kunata Sanduku ya Kuwakana ya Mfumu Nzambi...beno panza camp. Beno landa bo. Bo ta songa beno nzila, sambu beno me kumaka ntete kuna ve...

5 ...Yozue tubaka na bantu nde : « Beno yilama...sambu mbasi Mfumu Nzambi ta sala mambu ya kuyituka na kati na beno.”

6 Ebuna yandi tubaka na banganga-Nzambi nde : « Beno baka Sanduku ya Kuwakana. Luta na ntawala ya bantu yonso.” Bo salaka mutindu Yozue tubaka.

？ Yula bana bakestio.

☛ Bana sala bageste.

☛ Bana yimba ti kina.

3.2 Nzambi songaka Yozue nki kusonga banganga-Nzambi, ebuna Yozue songaka bo yonso.

☛ Tangila bana Yozue 3:7-13

7-8 Mfumu Nzambi tubaka na Yozue nde... Songa banganga-Nzambi...nde ntangu bo ke kuma na lweka ya nzadi, bo kota. Bo telama na kati ya nzadi. »

9 Ntangu yai, Yozue tubaka na bantu nde : « Beno kwisa penepene. Beno wa mambu ya Mfumu Nzambi...me tuba.

10 Ntangu yai, beno ta zaba mbote nde Nzambi ya moyo ke vandaka na kati na beno... Yandi ke kula bantu ya Kanana....

11 Sanduku ya Kuwakana ya Mfumu Nzambi...ta sabuka Nzadi ya Yordani na ntawala na beno...

13 Ntangu banganga-Nzambi ya ke nataka Sanduku ya Kuwakana tula makulu na bo na kati ya nzadi, masa ta zengana na ndambu zole...”

? **Yula bana bakestio.**

¶ **Bana sala bageste.**

¶ **Bana yimba ti kina.**

3.3 Bo salaka mpidina, ata yo vandaka ntangu nde masa me fuluka mingi na Yordani. Ebuna Nzambi kangulaka masa sambu na bo.

Tangila bana : Yozue 3:14-17

14-16 *Yo vandaka ntangu...ya Yordani vandaka me fuluka mingi... Banganga-Nzambi yitaka.*

Bo...nataka Sanduku ya Kuwakana. Ntangu bo tulaka makulu na bo na kati ya masa, yo kabanaka na ndambu zole... Ebuna bantu sabukaka na makulu nzadi ya Yordani...

17 *Banganga-Nzambi ya vandaka kunata Sanduku ya Kuwakana bikalaka na kati ya masa, tii kuna bantu yonso manisaka kusabuka masa na makulu, bo kuma na simu.*

? **Yula bana bakestio.**

¶ **Bana sala bageste.**

¶ **Bana yimba ti kina.**

3.4 Bo tulaka matadi sambu na kubambuka kimpa yina, na mpila Yandi songaka bo.

Tangila bana : Yozue 4:1-8

Yozue 4 :1-2 Ntangu bantu yonso ya Israele me sabuka nzadi ya Yordani imene, Mfumu Nzambi songaka Yozue nde : « Sola bantu kumi na zole, muntu mosi na konso dikanda.

3 Songa bo kukwenda kubaka matadi kumi na zole na kisika ya banganga-Nzambi tulaka makulu na bo...

4-7 Yozue bingaka bantu yai kumi na zole ya bo solaka. Yandi songaka bo nde ...Matadi yai ta songaka beno nki Mfumu Nzambi me sala awa. Ebuna...kana bana na beno kuyula beno nki disongidila ya matadi yai, beno ta songa bo ...Matadi yai kidimbu ya songa bantu ya Israele mambu ya kuyituka kubwaka awa. Bo lenda vila ve. »

8 Bantu ya bo solaka, bo salaka mutindu Yozue tubaka...

? **Yula bana bakestio.**

¶ **Bana sala bageste.**

¶ **Bana yimba ti kina.**

>|< Kumanisa lesò :

Bantu ya Israele vandaka na mpasi. Bo fweti sabuka Yordani, kansi mpila vandaka ve kusala yo. Bo vandaka na mfunu ya Nzambi kusonga bo nki kusala. Nzambi songaka bo, ti bo tulaka ntembe ve. Bo lemfukaka. Bo landaka nzila ya Nzambi songaka bo. Ntangu bo salaka yo, masa zenganaka, ti bo vandaka na mpila kusabuka. Yo lombaka kaka KULANDA NZAMBI.

Bana Yimba Nkunga :

Landa, Mo' Ta Landa Nge, Mfumu, to Mfumu Zaba Nzila na Mono

Devoir sambu na bakristo :

Bana, na luzingu na beno, keti beno kele kusosa kulanda Nzambi ? Mpila ya ntete-ntete ya Nzambi songa beto nzila kele na Ndinga na Yandi—na Bible na beto. Keti nge ke tanga yo, to nge ke wa yo konso lumbu? Keti nge ke sosa kulanda to kusala yina ya nge tanga ?

Beno bakristo, devoir mono ke pesa beno, yo yai : Na mposo yai, tanga ndambu ya Bible konso lumbu, to kuwa muntu kutangila nge. Na nima, sonika nki Nzambi zola nge kusala sambu na mambu ya nge me tanga.

Bana Yimba Nkunga :

Kuwa Bible

Bana tuba verse ya Bible :

Bo tuba na nima ya nge moniteur, fraze na fraze, Bankunga 119 :4-5. Bo tuba yo mbala tatu. Na nima, bo yika bageste ya kwenda nzila mosi ti yo, bo tuba yo mbala tatu diaka

Kubinga bavidi na Yesu :

Mambu ya ntete Nzambi zola nge kusala kele kubalula ntima, kundima Yesu, Mwana ya Nzambi, bonso Mvulusi na nge.

Kana nge me ndima Yandi ntete ve, ntangu ya mbote, yo yai. Na ntima na nge yonso, lomba Yandi kugulusa nge. Kana nge ke na mfunu ya lusadisa na mambu yai, mono ta vanda na kiese kusadisa nge na nima ya ecodim.

Kana ntangu lunga :

Longa mikanda ya Bible. Tala bangindu na nsuka ya mukanda yai.

=NSUKA YA LESO 3

Leso 3



Ntangu banganga-Nzambi tulaka dikulu na masa ya Yordani,
yo kangukaka sambu bantu ya Israele sabuka.

**4 Nge
Mfumu
Nzambi
me
pesa
beto
bansiku**

***na Nge. Nge songaka beto na
kulanda yo mbote-mbote.***

***5 Mbote mabanza na mono
kuvanda na nzila.***

***Mpidina mono zaba kulanda
mbote-mbote bansiku na Nge !***

Bankunga 119 :4-5

Leso 4. Bantu ya Israele nungaka Yeriko, kansi bo wilaka Rahabi ti fami na yandi mawa.

I. Preparasio ya moniteur--

Leso yai ke monika na Yozue 6.

◎ Kikuma ya lesy yai :

Bana ta kudiyindula kana lukwikilu na bo kele ya kieleka, sambu bo ta bakisa nde lukwikilu ya kieleka fweti monika na bisalu ya mbote.

♥ Verse ya kulonguka :

*...Rahabi, sambu na lukwikilu na yandi, yandi
fwaka ve nzila mosi ti bantu yina vandaka
kulemfuka ve na Nzambi, sambu yandi yambaka
na kiese bantu ya Israele yina kwisaka kutala
ntoto. Baebreo 11 :31*

↖ Bankunga ya kwenda nzila mosi ti lesy yai :

Kana Beno Ke Zolaka Mono
Kana Nge Zaba Nge Me Vuluswa
Yozue Nwanaka na Yeriko

II. Kureviser —

- ↗ Nani vandaka kutwadisa bana ya Israele
kukota nsi ya Nzambi silaka bankaka na bo ?
(Yozue)
- ↗ Bo me sila nde muntu mosi ta fwa ve ntangu
bo baka Yeriko. Yandi nani ?
(Rahabi ti fami na yandi ya ta kota na nzo na
yandi.)

III. Kulonga Bana Lesy Yai –

⇒ Kuyantika Lesy :

Jean-Luc tubaka nde yandi me ndima Yesu. Konso ntangu ya muntu yulaka yandi, yandi tubaka nde, « E, mono me ndima Yesu. » Lumbu mosi, nduku yulaka yandi, « Nki ke songa nde nge me ndima Yesu ? Nge ke zinga kaka bonso bantu ya nkaka ya bwala. Nge ke sosa bankisi bonso bo sambu nge nunga na examen. Nge ke fingaka bonso bo. Nge ke zola ve kusamba. Nki mutindu nge kele mukristo ?”

Jean-Luc yantikaka kuyindula. Keti kieleka yandi vandaka mukristo ? Lesy na beto bubuyai ke songa nkento mosi ya kwikilaka Nzambi, ti lukwikilu yina monikaka na mambu ya yandi salaka. Beto me kuma na Yozue kapu 6.



**Developpement—Malongi ya nene ya Lesy
Yai na Banti ya Malongi 4 :**

**4.1 Nzambi songaka Yozue nki mutindu kununga
bwala Yeriko. Ebuna, Yozue songaka bantwadisi
ya nkaka nki kusala.**

Tangila bana : Yozue 6 :2-7

2 Mfumu Nzambi tubaka na Yozue nde :
“Tala, bwala Yeriko ti mfumu na yo ti basoda
na yandi, Mono me pesa bo na maboko na
nge.

**3 Nge ti basoda na nge, beno ta ziunga
bwala...bilumbo sambanu, konso kilumbo
mbala mosi.**

**4 Banganga-Nzambi 7 ta kwenda na ntwala
ya Sanduku ya Kuwakana. Konso nganga-
Nambi fweti nata mpungi. Na kilumbu ya 7,
nge ti basoda na nge, beno fweti ziunga
bwala mbala 7. Banganga-Nzambi fweti bula
bampungi ntangu beno ke ziunga bwala.**

**5 Na nima, bo fweti bula kubula mosi ya nda.
Kana bo wa yo, bantu yonso fweti tula milolo
ya ngolo ya bitumba. Ebuna bibaka ya
lupangu ya bwala ta bwa. Ntangu yina,
...kota ntinu na bwala.”**

**6 Yozue bingaka banganga-Nzambi. Yandi
tubaka na bo nde : “Beno baka Sanduku ya
Kuwakana, ebuna ... kuyita na ntwala na
bampungi.”**

**7 Ntangu yai, yandi songaka basoda na yandi
kukwenda kuziunga bwala ...**

? **Yula bana bakestio.**

¶ Bana sala bageste.

↖ Bana yimba ti kina.

**4.2 Bo salaka mutindu Yozue songaka bo, ebuna
bibaka ya Yeriko bwaka .**

📘 Tangila bana : Yozue 6 :8-20

**8 Mambu yonso kubwaka mutindu Yozue
tubaka. Banganga-Nzambi 7 kwendaka na
ntwala ya Sanduku kubula bampungi.....**

**10 Kansi Yozue songaka bantu ya Israele
kuvanda pima. Bo tula makele ve, tii kuna
yandi mosi pesa bo nzila.**

**11 Banganga-Nzambi ya vandaka kunata
Sanduku ya Kuwakana ziungaka bwala mbala**

mosi...

12-15 *Na kilumbu landaka, ...banganga-Nzambi bakaka diaka Sanduku ya Kuwakana na zulu ya mapeka na bo...., bo ziungaka bwala diaka mbala mosi... Bo salaka mpidina bilumbu 6. Na kilumbu ya 7, ...bo ziungaka bwala mbala 7.*

16 ...*Ntangu banganga-Nzambi zolaka kubula bampungi, Yozue songaka bantu nde : "Beno tula milolo. Mfumu Nzambi me pesa beno bwala !"*

17 *Bwala yai ti bima yonso kele muna, beno fwa yo kimakulu, sambu yo kele ya Mfumu Nzambi. Kansi nkento yai ...Rahabi ti bantu yonso kele na nzo na yandi, beno fwa bo ve....*

18-19 *Beno keba, beno baka ata kima mosi ve... Bima yonso ya wolo, ya arza, ya bronze ti ya bibende ya nkaka, yo kele ya Mfumu Nzambi. Bo fweti tula yo na kesi ya bo ke tulaka kimvwama na Yandi. »*

20 *Banganga-Nzambi bulaka bampungi. Bantu tulaka milolo ya ngolo. Bibaka ya lupangu kubwaka ! Na mbala mosi, bantu ya Israele kotaka na bwala, bo botulaka yo.*

?

Yula bana bakestio.

 **Bana sala bageste.**

 **Bana yimba ti kina.**

4.3 Bo gulusaka moyo ya Rahabi ti bampangi na yandi.

Tangila bana : Yozue 6 :22-23, 25

22...*Yozue tubaka na bantu zole yina kwendaka kutala...bwala Yeriko nde : « Beno kwenda na nzo ya Rahabi. Basisa yandi ti fami na yandi, mutindu beno silaka. »*

23 *Bo kwendaka, bo basisaka Rahabi, bo kwisaka kunata yandi...ti bampangi na yandi... Bo tulaka bo penepene na camp ya bantu ya Israele.*

25 *Yozue kufwaka ve...Rahabi ti bantu yonso ya fami na yandi... Rahabi zingaka na kati ya bantu ya Israele. Bana na yandi mpi zingaka kuna.*

?

Yula bana bakestio.

 **Bana sala bageste.**

 **Bana yimba ti kina.**

4.4 Bo bedisaka bwala Yeriko ti tulaka yo lusilu.

Tangila bana : Yozue 6:24-25

24 *Na nima, bo tulaka bwala Yeriko tiya, ti bima yonso vandaka muna. Kansi bima yonso ya wolo, ya arza, ya bronze ti ya bibende ya nkaka...bo tulaka yo na kesi ya ...nzo-Nzambi.*

26 *Na ntangu yina, Yozue zengaka na meso ya bantu yonso nde : "Konso muntu yina ta meka kutunga diaka bwala yai Yeriko, Mfumu Nzambi ta pesa yandi ndola..."*

?

Yula bana bakestio.

 **Bana sala bageste.**

 **Bana yimba ti kina.**

>|< **Kumanisa lesò :**

Nzambi me pesa bana ya Israele bwala ya ntete na nsi ya Yandi silaka bo. Na kati na yo, bantu yonso fwaka, kansi fami mosi gulukaka. Fami ya Rahabi gulukaka sambu yandi sadisaka bantu ya Israele.

Sambu na nki Rahabi sadisaka bo ? Verse na beto bubuyai ke tuba :

[Moniteur, bana lenda tuba verse yina bo yonso. Na nima, bakala ti bankento. Bo lenda tuba yo na maboko na zulu, na maboko na nsi ya bo ya kuvanda.]

Kana kieleka muntu me kwikila Nzambi, lizingu na yandi ta songa yo.

 **Bana yimba :** Kana Nge Zaba Nge Me Vuluswa

Devoir sambu na bakristo :

Beno bana bakristo, keti lizingu na nge ke songa nde nge me yamba Yesu Kristo ? Devoir mono ke pesa beno, yo yai : Na mposo ke kwisa, konso lumbu, sala mambu mosi kaka sambu nge zola Yesu.

Kubinga bavidi na Yesu :

Kana lizingu na nge me soba ve, kana yo ke songa ve nde nge zola Yesu, mbote kudiyindula : Ket i ya kieleka mono balulaka ntima na Yesu ? Kana keti-keti ikele, beto ta vanda na kiese na kusadisa nge. Kaka kwisa na beto na nima ya ecodim.

Kana ntangu lunga :

Longa mikanda ya Bible. Tala bangindu na nsuka ya mukanda yai.

==NSUKA YA LESO 4

*Leso 4*

Sambu na lukwikilu ya Rahabi, Nzambi pesaka bantu ya Israele mpila kugulusa moyo na yandi ntangu bo bedisaka bwala ya Yeriko. Yandi ti fami na yandi, bo gulukaka.

...Rahabi, sambu na lukwikilu na yandi, yandi fwaka ve nzila mosi ti bantu yina vandaka kulemfuka ve na Nzambi, sambu yandi yambaka na kiese bantu ya Israele yina kwisaka kutala ntoto.

Baebreo 11 :31

Leso 5. Bantu ya Israele rataka Ai sambu na masumu ya Akani, kansi na nima bo me yidika makambu yina, bo nungaka.

I. Preparasio ya moniteur

Leso yai ke monika na Yozue kapu 7 yonso tii na 8 :29.

◎ Kikuma ya lesyai :

Bana sadila Nzambi na masonga, sambu Yandi zaba mambu yonso. Mpila kubumba baluvunu na beto kele ve.

♥ Verse ya kulonguka :

*Beno bantu ya luvunu, nki beno ta baka ?
Luvunu na beno, nki yo ta yika beno ?
Kaka batolotolo ya bitumba ti makala ya tiya.
Bankunga 120 :3-4*

↳ Bankunga ya kwenda nzila mosi ti lesyai :

O Keba Munoko Nki Nge Tuba (Luvunu ve !)
O Luvunu Yambula

II. Kureviser —

- ↑ Na nima bantu ya Israele sabukaka nzadi ya Yordani, bo bedisaka ntete nki bwala ?
(Yeriko)
- ↑ Nzambi satisaka bo nki mutindu ?
(Yandi mosi bwisaka bibaka ya bwala na mpila nde yo bwaka.)
- ↑ Bo gulusaka nani na bwala yina sambu lukwikilu na yandi bendaka yandi kusadisa bo ?
(Rahabi ti fami na yandi)

III. Kulonga Bana Leso Yai —

⇒ Kuyantika Leso :

Bantu ya Israele me nunga bwala mosi na ngolo ya Nzambi, sambu bo wilaka Yandi ntangu Yandi songaka bo nki kusala. Kansi nsi vandaka nene, ti babwala mingi. Bo fweti landa kaka kunwanisa babwala mosi-mosi. Na nima ya Yeriko, bwala ya zole bo zolaka kubedisa vandaka bwala ya fioti Ai. Ata yo vandaka fioti, yo vandaka na sika ya mfunu mingi.

 Developpement—Malongi ya nene ya Leso

Yai na Banti ya Malongi 4 :

5.1 Bantu ya Israele zwaka probleme ti Nzambi sambu na masumu ya Akani, kansi bo zabaka mambu yina ntete ve.

📘 Tangila bana : Yozue 7 :1

1 Bantu ya Israele lemfukaka ve na Mfumu Nzambi. Bo bakaka bima ya Yandi tulaka nsiku, bima Nzambi me songa nde bo baka ve... Muntu mosi...Akani...bakaka ndambu ya bima. Yo yina, Mfumu Nzambi wilaka bantu ya Israele makasi.

？ Yula bana bakestio.

- ☛ Bana sala bageste.
- ☛ Bana yimba ti kina.

5.2 Bo yindulaka nde bo lenda nunga bwala Ai na basoda mingi ve. Kansi bantu ya Ai bedisaka bo ngolo.

📘 Tangila bana : Yozue 7 :2-5

2-5 ...Yozue tindaka bantu na kwenda kutala bwala Ai... Ebuna bo kwisaka kuvutuka ti kutuba na Yozue nde : "Mfunu ve basoda yonso kwenda kunwanisa Ai... Yo yina, bo tindaka basoda kiteso ya 3,000. Kansi bantu ya Ai kulaka bo. Bo fwaka basoda ya Israele kiteso ya 36. Bayina ya nkaka, bo landaka bo...Bo bedisaka bo kimakulu. Ngolo na bantu ya Israele yonso manaka. Boma simbaka bo.

？ Yula bana bakestio.

- ☛ Bana sala bageste.
- ☛ Bana yimba ti kina.

5.3 Yozue bakisaka ve. Yandi sosaka Nzambi na mambu yina, ti Nzambi songaka yandi probleme na bo--masumu ya Akani. Yo yina, bo pesaka yandi ndola.

📘 Tangila bana : Yozue 7 :7, 10-26

7,10-11 Yozue sambaka Nzambi Mfumu Nzambi tubaka na yandi nde : ...Bantu ya Israele me sala masumu... Bo me baka bima ya Mono songaka bo kubaka ve... Bo bumbaka yo na kati ya bima na bo.

12 Kisina yo yai bantu ya Israele ke kuka ve na kunwana na bambeni na bo. ...

14-15 Songa bo nde, mbasi na suka, dikanda na dikanda ta kwisa kutelama na meso na Mono.

Ebuna Mono ta songa ...nani muntu na kati na bo me baka bima ya nsiku. ..

16 Kilumbu landaka, ...Mfumu Nzambi songaka Akani...

...20-21 Akani ndimaka na Yozue nde : "Ya kieleka, mono muntu me sala masumu... Mono monaka kazaki mosi ya kitoko ...Mono monaka mpi...arza, ti ...wolo Mono vandaka na nzala na yo mingi, yo yina mono bakaka yo. Mono me zika yo na kati ya nzo na mono ya ntenta...

22 Yozue tindaka bantu kukwenda na ntenta ya Akani... Bo monaka bima yango ya kuzika na ntoto...

25 Ebuna Yozue tubaka na Akani nde : "Nge muntu natilaka beto bampasi yai..." Ebuna bantu yonso ya Israele ...fwaka yandi...bo yokaka mpi bima na yandi yonso tiya.

26 ...Na nima, makasi ya Mfumu Nzambi manaka.

? **Yula bana bakestio.**

¶ **Bana sala bageste.**

¶ **Bana yimba ti kina.**

5.4 Bo kwendaka diaka kunwanisa Ai. Ebuna mbala yai, bo bedisaka bwala yina.

Tangila bana : Yozue 8 :1-28

1-2 Mfumu Nzambi tubaka na Yozue nde : "Kumona boma ve. Vanda ngolo. Baka basoda na nge yonso, beno kwenda kunwanisa bwala Ai...Kansi na mbala yai, beno lenda baka bima ti bambisi ya beno ta kuta kuna ...

3 Yo yina, Yozue ti basoda na yandi yonso yilamaka

14 ...Ntangu mfumu ya Ai monaka basoda ya Israele, yandi ti bantu na yandi yonso ...kwenda kunwanisa bo bitumba ...

22-23 ...Ata muntu mosi...bikalaka na moyo ve. Kaka mfumu ya Ai, bo kangaka yandi, bo nataka yandi na Yozue.

28 Yozue yokaka Ai, yandi kumisaka yo mayumbu mpamba...

? **Yula bana bakestio.**

¶ **Bana sala bageste.**

¶ **Bana yimba ti kina.**

>|< Kumanisa lesò :

Akani banzaka nde yandi me bumba masumu na yandi. Ntangu yandi zikaka bima ya yandi me yiba na nsi ya ntoto, yandi salaka yo sambu na kukusa bantu ya Israele, kukusa Yozue, ti kukusa Nzambi. Kansi Nzambi monaka kuyiba na yandi. Nzambi zabaka luvunu na yandi. Yandi pesaka ve bantu ya Israele nzila kununga na mvita diaka tii na ntangu ya bo me songa luvunu na yandi, ti bo me pesa yandi ndola. Bana, beto lenda kusa Nzambi ve. Bika beto zinga ti sadila Yandi na masonga.

¶ **Bana yimba bankunga :**

O Keba Maboko Nki Ke Sala (O Keba Munoko Nki Nge Tuba—Luvunu Ve !
O Luvunu Yambula

♥ **Bana tuba verse ya kulonguka :**

[Bana tuba Bankunga 120 :3-4 fraze na fraze, na nima ya nge, moniteur. Bo tuba mbala tatu. Na nima, nge kabisa bana na bandambu, ti pesa konso ndambu fraze mosi ya kutelama ti kutuba. Bana yonso tuba addresse ya verse (sika yo kele na Bible). Bo sala yo mbala tatu diaka.]

✋ Devoir sambu na bakristo :

Devoir mono ke pesa beno bana bakristo, yo yai : Na mposo yai, konso lumbu yindula kana nge ke tuba ti sala na mpila ya masonga yonso.


✚ Kubinga bavidi na Yesu :

Bana ya nkaka ke kudikusa na mambu ya mfunu mingi. Bo me yamba Yesu na kieleka ve, kansi bo ke kudikusa nde bo kele bakristo. Kana muntu me yamba Yesu, yo ke change luzingu na yandi. Kana nge kele ve sure 100% nde nge kele mukristo, mulandi ya Yesu, beto ta vanda na kiese kusolula ti nge ti kusadisa nge sambu nge vanda sure. Kaka kwisa solula ti beto na nima ya ecodim.

📚 Kana ntangu lunga :

Longa mikanda ya Bible. Tala bangindu na nsuka ya mukanda yai.

==NSUKA YA LESO 5



Bantu katulaka bima ya Akani me yiba, me bumba na nsi ya ntoto na ntenta na yandi.

Leso 5

*Beno
bantu
ya
luvunu,
nki
beno
ta baka ?*

*Luvunu na beno, nki yo ta
yika beno ?*

*Kaka batolotolo ya
bitumba ti makala ya tiya.*

Bankunga 120 :3-4

Leso 6. Lusakumunu to Lusilu—Bantu ya Israele tangaka balusakumunu Nzambi ta pesa kana bo lemfuka, ti bansilu ya fweti landa kana bo lemfuka ve.

I. Preparasio ya moniteur--

Leso yai ke monika na Yozue 8 :30-35. Yo kele kubambuka mpi Kulonga kapu 27-28.

Moniteur, yidika na ntwala :

Sala bakarte zole mutindu yai :

Karte ya ntete :

Fase ya zulu sonika mutindu yai—

‘Tali tangaka ngolo na nzo-nkanda. Yandi lombaka Nzambi mpi kusadisa yandi.’

Fase ya nsi sonika mutindu yai—

‘Yandi nungaka na bakalasi yonso.’

Karte ya zole :

Fase ya zulu sonika mutindu yai—

‘Tali vandaka kusakana mingi na kalasi.

Yandi tangaka ve ngolo.’

Fase ya nsi sonika mutindu yai—

‘Tali nungaka ve na kalasi.’

Moniteur, yilama sambu na lesy yai :

NB : Lesy yai kele na passage mosi ya nda kansi ya mfunu. Sosa muntu to bantu ya ke tangaka mbote-mbote, ebuna pesa yandi copi ya baverse ya yandi ta tanga, yandi sala pratike na ntwala. Beto me sola kaka ndambu ya baverse, sambu passage kele nda mingi.

◎ Kikuma ya lesy yai :

Bana ta lemfuka na Nzambi na kiese, sambu bo ta bakisa nde balusakumunu mingi ke landa kulemfuka.

Verse ya kulonguka :

2 Beno lemfuka na Mfumu Nzambi... Ebuna beno ta mona mambote yai yonso.

6 Mfumu Nzambi ta sakumuna beno na luzingu na beno yonso. Kulonga 28 :2,6

Bankunga ya kwenda nzila mosi ti lesy yai :

Bibila verse ya 3 :

Kana Beno Ke Zolaka Mono

Nani Kele Ngolo ? (Nani Ta Lemfuka ?)

II. Kureviser —

- ↑ Na nima bantu ya Israele me sabuka masa ya Yordani, bo nwanisaka nki babwala ntete ? (Yeriko ti Ai)
- ↑ Sambu na nki bo nungaka Yeriko ? (Sambu bo salaka mutindu Nzambi songaka bo kusala)
- ↑ Sambu na nki bo rataka Ai na mbala ya ntete ? (Sambu masumu vandaka na katni bo. Akani me baka kima ya Nzambi songaka yandi kutula na kesi ya Nzambi, yandi me bumba yo.)
- ↑ Sambu na nki bo nungaka mbala ya zole ya bo nwanisaka Ai ? (Bo katulaka masumu ya Akani na katni bo.)

III. Kulonga Bana Lesy Yai –

Kuyantika Lesy :

[Moniteur, ntete longa verse ya kulonguka. Bana tuba yo na nima na nge mbala zole, ndambu na ndambu.]

[Moniteur, ntangu yai, sadila bakarte zole ya nge me yidika na ntwala. Tula yonso zole na mpila nde bana mona fase ya zulu, kansi fase ya nsi ve. Lomba mwana mosi kusola karte mosi ti kutanga bafase ya zulu. Mwana ya nkaka balula yo ti tanga na nsi mambu ya fweti landa. Sala kiteso mosi na carte ya zole.

Konso mambu ya beto sala kele na mambu ya fweti landa yo—ya nkaka ya mbote ti ya kiese, ti ya nkaka ya mbi ti ya mawa. Bubuyai beto ta mona mpila Nzambi songaka bantu ya Israele nki mambu ya kiese ta landa kana bo lemfuka na Yandi, ti nki mambu ya mawa ta landa kana bo lemfuka ve.

Yimba :

Mosi ya bankunga ya kwenda nzila mosi ti lesy yai.

Developpement—Malongi ya nene ya Lesy

Yai na Banti 2 :

[Moniteur, lesy yai kele na kaka bandambu 2, kansi ndambu yina zole kele ya nda. Beto sala yo ti bakestio mingi ve, kansi bageste mingi.]

6.1 Yozue tungaka mesa-kimenga na ngumba ya Ngumba ya Ebale, mutindu Moize songaka yandi kusala.

[Moniteur, NB : Beto me mona na Kulonga 27 :1-4 mutindu Moize songaka bo kusala yo.]

Tangila bana : Yozue 8 :30-32

30 Yozue tungaka mesa-kimenga sambu na Mfumu Nzambi...na zulu ya ngumba ya Ebale.

31 Yandi tungaka yo mutindu Moize...songaka ...na mukanda ya Bansiku ya Moize, nde bo fweti tunga mesa-kimenga na matadi ya bo me pasula ve na bibende. ...

32 Po pana na meso ya bantu ya Israele, Yozue sonikaka diaka Bansiku ya Moize na zulu ya matadi.

Bana sala bageste :

Bana yimba ti kina :

6.2 Na ntwala Moize fwaka, yandi songak bo nde, bu Nzambi pesa bo nsi na bo, bo telama na bangumba zole. Na Garizime, bo tanga balusakumunu ya landa kulemfuka na Nzambi. Na Ebale, bo landa bansilu ya landa kulemfuka ve.

Tangila bana : Kulonga 27 :9-10

9 Ebuna Moize tubaka na bantu yonso... nde : « Bantu ya Israele, beno wa Mono mbote. Ntangu yai, beno me kuma bantu ya Mfumu Nzambi.

10 Yo yina, beno lemfuka na Yandi. Beno landa bansiku na Yandi yonso ...

Bageste : Bana ya ecodime sala bonso dikanda ya Levi kunikisa ntu ti kundima, « Amen ! »

Tangila bana : Kulonga 27 :12,14-15

12 « Kana beno me sabuka nzadi ya Yordani imene, bantu... ta kwenda kutelama na zulu ya ngumba ya Garizime ntangu banganga-Nzambi ta lomba Mfumu Nzambi kusakumuna bantu.

14 « Ntangu yai, bantu ya dikanda ya Levi fweti tuba na ndinga ya ngolo na bantu yonso ya Israele nde :

15 « Muntu ya ke sala biteki ...ke sambila yo mpi nakinsweki, Nzambi fweti pesa yandi ndola..

Bageste : Bana ya Levi nikisa ntu ti ndima, « Amen ! »

Tangila bana: Kulonga 27 :16

16 « Muntu ya ke zitisa tata ti mama na yandi ve, Nzambi fweti pesa yandi ndola. ’

Bageste : Bana ya Levi nikisa ntu ti ndima, « Amen ! »

Tangila bana : Kulonga 27:19

....19 « Muntu yina ke zenga na nku makambu ya banzenza, bana-nsona to bamifwidi ya bankento, Nzambi fweti pesa yandi ndola.’

Bageste : Bana ya Levi nikisa ntu ti ndima, « Amen ! »

Tangila bana : Kulonga 27:24

24 ”Muntu yina ke fwa muntu ya nkaka nakinsweki, Nzambi fweti pesa yandi ndola.’

Bageste : Bana ya Levi nikisa ntu ti ndima, « Amen ! »

Tangila bana : Kulonga 27:26

26 ”Muntu yina ke landa ve bansiku ti malongi ya Nzambi, Nzambi fweti pesa yandi ndola.’

Bageste : Bana ya Levi nikisa ntu ti ndima, « Amen ! »

Tangila bana :

Kulonga 28 :1

...« Kana beno lemfuka na Mfumu Nzambi ti kulanda mbote-mbote bansiku na Yandi, Yandi ta kumisa beno bantu ya nene.

Bageste : Bana ya Levi nikisa ntu ti ndima, « Amen ! »

Tangila bana : Kulonga 28 :3

Kana beno lemfuka...3 « Mfumu Nzambi ta salaka na mpila nde, babwala na beno kukuma nene, bilanga na beno mpi kubuta mingi.

Bageste : Bana ya Ecodime ta nikisa ntu ti ndima, « Amen ! »

Tangila bana : Kulonga 28 :4

4 Yandi ta pesaka beno bana mingi. Yandi ta pesa beno bima mingi na bilanga, ti bangombe, ti mameme, ti bankombo mpi mingi.

Bageste : Bana ya Ecodime ta nikisa ntu ti ndima, « Amen ! »

Tangila bana : Kulonga 28 :5

5 Bitunga ya beno ta fuluka na bambuma ya

kudia...

 **Bageste :** Bana ta nikisa ntu ti ndima,
« Amen ! »

 **Tangila bana :** Kulonga 28 :6

6 *Mfumu Nzambi ta sakumunaka beno na
luzingu na beno yonso.*

 **Bageste :** Bana ta nikisa ntu ti ndima,
« Amen ! »

 **Kutangila bana :** Kulonga 28 :7

7 « *Mfumu Nzambi ta bedisaka bambeni na
beno...*

 **Bageste :** Bana ta nikisa ntu ti ndima,
« Amen ! »

 **Tangila bana :** Kulonga 28 :8

8 *Mfumu Nzambi...ta keba banzo...ya beno...*

 **Bageste :** Bana ta nikisa ntu ti ndima,
« Amen ! »

 **Tangila bana :** Kulonga 28 :9

9 « ..*Mfumu Nzambi... ta kumisa beno bantu na
Yandi impenza.....*

 **Bageste :** Bana ta nikisa ntu ti ndima,
« Amen ! »

 **Tangila bana :** Kulonga 28 :11

11 *Mfumu Nzambi ta pesa beno ...bima mingi
na bilanga....*

 **Bageste :** Bana ta nikisa ntu ti ndima,
« Amen ! »

 **Tangila bana :** Kulonga 28 :12

12 *beno ta defaka bantu ya nkaka bima, kansi
beno... ta vanda na mfunu ya kudefa kima ve.*

 **Bageste :** Bana ta nikisa ntu ti ndima,
« Amen ! »

 **Tangila bana :**

13 *Mfumu Nzambi... ta tula beno na ntawala ya
bantu yonso tii kuna, kana beno landa mbote-
mbote bansiku na Yandi*

 **Bageste :** Bana ta nikisa ntu ti ndima,
« Amen ! ti tula milolo.»

 **Tangila bana :** Kulonga 28 :15-16

15 « *KANSI, kana beno lemfuka ve na Mfumu
Nzambi, ...bampasi yai ta bwila beno :*

16 « 'Mfumu Nzambi ta sala na mpila nde
babwala na beno kubikala ya fioti, bilanga na
beno mpi kubuta kima ve.

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :17

17 *Bitunga ti malonga na beno ta vandaka ya
mpamba.*

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :**

18 *Mfumu Nzambi ta pesaka beno bana mingi
ve, bima mingi ve na bilanga, bangombe ti
mameme ti bankombo mingi ve. Kaka fioti.*

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :19

19 *Yandi ta singa beno na luzingu na beno
yonso.*

 **Bageste :** Bana ya ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :20

20 ...*Yandi ta kumisa beno kisakasaka. Yandi ta
tindila beno bampasi na mambu yonso ya beno
ta sala, tii kuna beno yonso kufwa kimakulu.*

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :21-22

21-22 *Yandi ta tindila beno bamaladi ya
mutindu na mutindu... Yandi ta sala mpi na
mpila nde bima ya bilanga na beno kuyuma,
yo fwa....*

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :25

25 « Mfumu Nzambi ta sala na mpila nde bambeni kubedisa beno.

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :26

26 Ntangu beno ta fwa, bandeke ti bambisi ya mfinda ta kwisa kudia bamvumbi na beno, ata muntu ta kula bo ve.

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :27

27 Mfumu Nzambi ta tindila beno bivimbu,...Nitu na beno ta fuluka na bamputa ti makwanza

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :29

29 ...Mambu yonso ya beno ta sala, yo ta bonga ve ..

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :** Kulonga 28 :31

31 Bangombe na nge...nge ta dia ata mosi ve...

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :**

32 Banzenza ta kwisa...kunata bana na beno na kimpika

34 Bampasi yango ta pesa nge maladi ya kilau.

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :**

35 Makulu na nge ta basika bamputa ya ke belukaka ve. Nitu na nge yonso fuluka na bivimbu.....

 **Bageste :** Bana ta nikisa ntu ti ndima,
« Amen ! Ndola ta lunga beto ! »

 **Tangila bana :**

45 "Bampasi yai yonso ta bwila beno tii kuna beno ta fwa, sambu beno lemfukaka ve na Mfumu Nzambi... Beno landaka ve bansiku ya Yandi pesaka beno....

 **Bageste :** Bana ta nikisa ntu ti ndima,
« Amen ! Ndola ta nunga beto ! »

 **Tangila bana :**

58 "Yo yina, beno landa mbote-mbote malongi ya Nzambi ya bo me sonika na mukanda yai. Beno zitisa zina ya Mfumu Nzambi, ...

 **Bageste :** Bana ta nikisa ntu ti ndima,
« Amen ! Amen ! Amen ! »

 **Yimba :** Mosi ya bankunga ya kwenda nzila mosi ti lesy yai.

>|< Kumanisa lesy :

Bantu ya Israele vandaka kukota kapu ya mpa na lizingu na bo—lizingu na kati ya nsi ya Nzambi silaka bo. Mambu ya mfunu vandaka nde bo sosa Nzambi, bo kuwa Yandi, bo lemfuka na Yandi na lizingu yina. Kiteso mosi na beto bubuyai. Beto bantu ya Nzambi fweti wila Nzambi, ebuna Yandi lenda sakumuna beto.

 **Bana tuba verse ya kulonguka :**

Bana babakala ti bankento songa diboko bo na bo ntangu bo tuba yo.

 **Devoir sambu na bakristo :**

Beno ya me yamba Yesu dezia na lizingu na beno, mono ke pesa beno devoir yai : Na mposo ke kwisa, tula ngolo kuwila ndinga ya Nzambi ti kulemfuka na yo.

 **Yimba:** Mosi ya bankunga ya kwenda nzila mosi ti lesy yai.

 **Kubinga bavidi na Yesu :**

Kansi kana nge me tula ntima na Yesu ntete ve, zaba nde bisalu ya mbote ta kitula nge mukristo ve. Yo ta kotisa nge na fami ya Nzambi ve. Kaka kana nge ndima nde nge kele nkwa-masumu, kansi Yesu fwilaka nge, nge binga zina na Yandi kugulusa nge, ebuna nge mpi lenda kituka mukristo.

 **Kana ntangu lunga :**

Longa mikanda ya Bible. Tala bangindu na nsuka ya mukanda yai.

Leso 6



2 Beno lemfuka na Mfumu Nzambi...

***Ebuna beno ta mona
mambote yai yonso.***

***6 Mfumu Nzambi ta
sakumuna beno na luzingu
na beno yonso.***

Kulonga 28 :2,6

Leso 7. Bantu ya Gabaoni kusaka bantu ya Israele.

I. Preparasio ya moniteur--

Leso yai ke monika na Yozue kapu 9.

◎ Kikuma ya lesy yai :

Bana ta kwikila mambu yonso ve ya bantu ke tuba, kansi bo ta tesa yonso na ndinga ya Nzambi. Bo lomba mayele ya Nzambi na mambu yonso, sambu bo bakisa nde Satana kele mukusi ya ngolo.

♥ Verse ya kulonguka :

Bantu mingi ya luvunu me panzana na nsi-ntoto.
Bo ke ndima ve nde Yesu Kristo kwisaka awa na nsi-ntoto, Yandi kitukaka Muntu. Muntu ya mutindu yina, yandi kele muntu ya luvunu. Yandi kele mbeni ya Kristo. 2 Yoane 1 :7

↖ Bankunga ya kwenda nzila mosi ti lesy yai :

Kuwa Bible
Satana Kwisaka Kumeka Yesu

II. Kureviser —

Na mposo me luta, beto monaka nde bantu ya Israele mataka na bangumba zole.

- ↑ Nki bangumba yina ? (Ebale ti Garizime)
- ↑ Banganga-Nzambi tangilaka bo nki ?
(Mpila Nzambi ta sakumuna bo kana bo lemfuka na Yandi, ti mambu ya mbi (bansilu) ya ta landa kana bo lemfuka ve.)
- ↑ Bo yonso tubaka nki na yonso ya bo tangaka ?
(Amen. Bo ndimaka yo yonso.)

III. Kulonga Bana Leso Yai –

⇒ Kuyantika Leso :

Bana, keti muntu ya nkaka me kusa nge, me songaka nge mambu ya vandaka kieleka ve ? Keti nge kwikilaka luvunu na yandi ? Mpasi mingi. Beto lenda ve kwikila konso mambu ya bantu ke tubaka.

[Moniteur, tangila bana verse ya kulonguka. Bo landa nge ndambu-ndambu, kaka mbala zole.]

Bubuyai beto ta mona mpila nde bantu ya nkaka ya Kanana kusaka bantu ya Israele. Yozue kapu 9.

❖ Developpement—Malongi ya nene ya Leso Yai na Banti ya Malongi 4 :

7.1 Bantu ya bwala Gabaoni waka boma. Yo yina, bo kusaka Yozue nde bo vandaka ve bantu ya nsi ya Kanana, kansi banzenza me katuka ntama.

📘 Tangila bana : Yozue 9 :3-13

- 3 Kansi bantu ya bwala Gabaoni, ntangu bo mpi waka mutindu Yozue salaka Yeriko ti Ai,
- 4 bo zengaka nde bo fweti kusa yandi. Bo yidikaka bima ya kudia. Bo bakaka basaki ya kupasuka...ti mabungu ya kutobuka...ebuna bo tulaka yo na zulu ya bampunda.
- 5 Bo lwataka bilele ya kupasuka ti basandale ya kufwa... Bo bakaka mpi mampa ya kuyuma me baka lubungi.
- 6 ...Bo tubaka na Yozue...nde : « Beto me katuka ntama. Beto me kwisa kuwakana ti beno.
- 9-11 ...Beto me kwisa sambu beto me wa mambu ya kuyituka ya Mfumu Nzambi...salaka na nsi ya Ezipte.... Kana beno zola, beto wakana.

12 Tala mampa na beto yai. Ntangu beto bakaka yo na banzo na beto...yo vandaka ya tiya. Kansi ntangu yai, yo me yuma, yo me baka lubungi.

13 ...Bilele ti basandale na beto mpi, yo me fwa sambu na vwayaze ya nda ya beto me sala.”

? Yula bana bakestio.

■■ Bana sala bageste.

↖ Bana yimba ti kina.

7.2 Yozue lombaka conseye ya Nzambi ve. Yo yina, yandi salaka erere na kuwakana ti bo.

📘 Tangila bana : Yozue 9 :14-15

- 14 Bantu ya Israele ndimaka ndambu ya madia ya bantu ya Gabaoni pesaka bo, kansi bo vilaka na kuyula Mfumu Nzambi.
- 15 Yozue wakanaka na bo nde yandi ta nwanisa bo bitumba ve. Yandi ta fwa bo mpi ve...

? Yula bana bakestio.

■■ Bana sala bageste.

↖ Bana yimba ti kina.

7.3 Na ntangu fioti, bo monaka nde bantu yina

zingaka penepene. Bo monaka nde bo me kusa bo.

Tangila bana : Yozue 9 :16-17

16 Bilumbu tatu na nima ya ntangu bo wakanaka na bantu ya Gabaoni, bantu ya Israele kwisaka kuzaba nde, ya kieleka, bantu yina vandaka penepene na bo.

17 Bantu ya Israele simbaka nzila ... Na nima ya bilumbu tatu, bo kumaka na babwala ya bantu yina....

? Yula bana bakestio.

¶ Bana sala bageste.

Bana yimba ti kina.

7.4 Yo yina, Israele fwaka ve bantu ya Gabaoni, kansi bo kumisaka bo basielo.

Tangila bana : Yozue 9 :18-27

18 Kansi bo fwaka bo ve, sambu bambuta ya Israele zengaka na zina ya Mfumu Nzambi...

24 Bantu ya Gabaoni tubaka nde : « Mfumu, beto salaka mutindu yina mpamba ve, sambu beto waka nde Mfumu Nzambi...songaka Moize...nde Yandi pesa beno ntoto yai yonso... Beto monaka beno boma mingi...»

25,27 Ntangu yai, beto kele na maboko na nge. Sala beto mutindu nge me yindula.” Ebuna Yozue pesaka bo kisalu ...

? Yula bana bakestio.

¶ Bana sala bageste.

Bana yimba ti kina.

>|< Kumanisa lesò :

Nzambi me songa bo nde kana bo bika bantu ya ntoto yina na moyo, bantu yina ta benda bana ya Israele kusala mbi ti kusamba banzambi na bo. Yo yina, Nzambi songaka nde bo kufwa bo yonso. Kansi ntangu yai, ndambu ya bantu me bikala nde bo lenda manisa ve. Bo silaka bantu yina na zina ya Nzambi nde bo ta fwa bo ve, bo ta nwanisa bo ve. Bo me bwa na mutambu ya mbeni, yonso sambu bo yulaka Nzambi ve.

Bana tuba verse ya kulonguka diaka :

[Bana tuba 2 Yoane 1 :7 fraze par fraze na nima ya nge, mbala zole.]

Bana yimba nkunga :

Kuwa Bible

Devoir sambu na bakristo :

Bantu ya luvunu mpi kele mingi bubuyai. Malongi ya luvunu kele mingi, kansi bantu fika yo na bandinga ya ke monika kitoko. Beto fweti tula ngolo kuyindula kana yina ya bantu ke tuba ke kwenda nzila mosi ti Ndinga ya Nzambi, to ve. Beto fweti yula Nzambi, lomba Yandi kusonga beto mambu ya kieleka.

Devoir ya mono ke pesa beno bakwikidi na mposo yai kele kutesa konso malongi ya nge ke wa na Ndinga ya Nzambi, Bible na beto. Yandi ta sadisa nge kuzaba mambu ya kieleka ti mambu ya luvunu.

Kubinga bavidi :


Kana nge me kwisa na Yesu ntete ve bonso Ngulusi na nge, nge me bikala na kati ya kimfumu ya luvunu ya Satana. Nge lenda katuka na kimfumu ya mbeni yina bubuyai, kana nge ta balula ntima ti yamba Yesu Kristo, Mwana ya Nzambi. Yandi fwaka sambu na masumu na nge ti telamaka na lufwa. Yandi ta pesa nge ntima ya mpa, Yandi ta pesa nge nzala ti ngolo kubika nzila ya masumu.

Kana nge me ndima Yesu ntete ve, kansi bubu nge zola kundima Yandi, kwisa vanda awa na kiti yai ti bikala na nima ya ecodim. (Moniteur, songa nki kiti.) Mono ta vanda na kiese kusolula ti nge mpi kusamba ti nge sambu nge kuzaba Yesu.

Kana ntangu lunga :

Longa mikanda ya Bible. Tala bangindu na nsuka ya mukanda yai.

==NSUKA YA LESO 7



Leso 7

**Bantu
mingi
ya
luvunu
me**

Bantu ya Gabaoni kwisa kukusa bantu ya Israele.

panzana na nsi-ntoto.

*Bo ke ndima ve nde Yesu
Kristo kwisaka awa na nsi-
ntoto, Yandi kitukaka muntu.*

*Muntu ya mutindu yina,
yandi kele muntu ya luvunu.*

Yandi kele mbeni ya Kristo.

2 Yoane 1 :7

Leso 8. Nzambi salaka kimpa kupesa Israele ntangu sambu bo kununga bamfumu 5.

I. Preparasio ya moniteur--

Leso yai ke monika na Yozue 10 :1-28.

◎ Kikuma ya lesy yai :

Bana ta landa Nzambi mbote ti tula Yandi ntima, sambu bo ta bakisa nde Nzambi kele na ngolo yonso. Kana Yandi ke nwana sambu na beto, ata mbeni mosi lenda telama ve.

♥ Verse ya kulonguka :

Bana na mono, beno kele bana ya Nzambi. Beno me nunga baprofete yina ya luvunu, sambu Mpeve yina kele na beno, Yandi kele ngolo kuluta bampeve kele na bantu ya nkaka. 1 Yoane 4 :4

☛ Bankunga ya kwenda nzila mosi ti lesy yai :

Mosi na Tatu
Ngemba Ikele, vs. 3, Mpeve Ikele

II. Kureviser —

↑ Sambu na nki bantu ya Israele wakanaka ti bantu ya Gabaoni ?
(Sambu bo yulaka Nzambi ve nki kusala, ebuna, bantu yina kusaka bo.)

III. Kulonga Bana Leso Yai –

⇒ Kuyantika Leso :

Beto me mona mpila bantu ya Israele wakanaka ti bantu ya Gabaoni. Bubuyai beto ta mona mpila yo kotisaka bo na mpasi. Kansi, ata bo bebisaka na mambu ya bantu ya Gabaoni, Nzambi bikisaka bo ve. Beto ta mona bubuyai mpila mosi ya yituka ya Yandi nwanaka sambu na bo.

❖ Developpement—Malongi ya nene ya Leso Yai na Banti ya Malongi 4 :

8.1 Bamfumu ya babwala 5 wakanaka, bo kwisaka nzila mosi kunwanisa bwala Gabaoni. Yo yina, Gabaoni lombaka lusadisu ya Israele.

❖ Tangila bana : Yozue 10 :1-6

1 ...Ntötilla ya bwala Yeruzalemi waka nde Yozue me bedisa bwala Ai, me fwa yo kimakulu...

2-3 Nsangu yai pesaka bantu ya Yeruzalemi boma mingi... Yo yina, mfumu ya Yeruzalemi tindaka ndinga na bamfumu ...ya babwala tanu. Yandi lombaka bo nde :

4 « Beno kwisa kusadisa mono kunwanisa bwala Gabaoni, sambu bantu na yo, bo me wakana na Yozue ti...bantu ya Israele.

5 Ebuna bamfumu yai tanu....na basoda na bo, bo kwisaka kuziunga bwala Gabaoni sambu na kunwanisa yo.

6 Bantu ya Gabaoni tindaka ndinga na Yozue...nde : « ...Kwisa nswalu, sadisa beto... Bamfumu yonso ya ntoto ya Ba-Amore ...me vukana sika mosi sambu na kunwanisa beto.”

? Yula bana bakestio.

☰ Bana sala bageste.

❖ Bana yimba ti kina.

8.2 Nzambi songaka Yozue nde Yandi me pesa bo na maboko na yandi. Nzambi nwanisaka bamfumu yina ti Israele. Yandi kumisaka bo kisakasaka sambu bo tina. Yandi losilaka bo mpi matadi ya nene ya mvula.

❖ Tangila bana : Yozue 10 :7-11

7 Yozue ti basoda na yandi yonso simbaka nzila kukwenda kusadisa bo...

8 Mfumu Nzambi tubilaka Yozue nde : « Kutina bo boma ve. Mono me dezia pesa bamfumu yai na maboko na nge. Ata mosi ta kuka ve kunwanisa nge. »

9 Yozue ti basoda na yandi tambulaka mpimpa ya mvimba. Ebuna bo kwisaka kunwanisa bantu ya Amore na kintulumukina.

10-11 Mfumu Nzambi kumisaka ba-Amore kisakasaka na meso ya bantu ya Israele. Bo fwaka bo... Bo kulaka bo... Bo landaka bo tii kuna... Ntangu bo vandaka ke tina, Mfumu Nzambi bwisilaka bo matadi ya nene ya mvula. Ba-Amore yina fwaka na matadi vandaka mingi kuluta bayina fwaka na bitumba.

? Yula bana bakestio.

☰ Bana sala bageste.

❖ Bana yimba ti kina.

8.3 Ntangu ti ngonda telamaka na zulu sambu na lombilu ya Yozue. Yai pesaka bantu ya Israele ntangu kumanisa mvita yina.

 **Tangila bana : Yozue 10 :12-14**

12 Kilumbu ya Mfumu Nzambi pesaka bantu ya Amore na maboko ya bantu ya Israele, Yozue sambaka Mfumu Nzambi. Na meso ya bantu yonso, yandi tubaka nde :

« Nge ntangu, telama na zulu ya bwala Gabaoni. Nge ngonda, telama na zulu.... »

13 Ebuna ntangu ti ngonda telamaka, tii kuna bantu ya Israele bedisaka bambeni na bo... Ntangu telamaka na kati-kati ya zulu kilumbu mosi ya mvimba.

14 Kilumbu ya mutindu yai me bwaka ntete ve, ata na ntangu ya ntama, ata na ntangu yina. Na kilumbu yina, Mfumu Nzambi salaka mambu yonso ya muntu lombaka Yandi kukusala. Mfumu Nzambi Yandi mosi nwanaka bitumba nzila mosi ti na bantu ya Israele.

? Yula bana bakestio.

 Bana sala bageste.

 Bana yimba ti kina.

8.4 Bamfumu yina tinaka ti kudibumbaka, kansi Nzambi sadisaka Yozue kubedisa bo yonso.

 **Tangila bana : Somere ya Yozue 10 :15-28.**

Bamfumu yina tinaka. Bomekaka kudibumba na dibulu mosi ya matadi. Ntangu bantu songaka Yozue, yandi songaka basoda na yandi kukanga munoko ya dibulu na matadi. Na nima, basoda ya Israele fwaka bo yonso mutindu Nzambi songaka bo kusala. Mpidina bo bedisaka babwala yina yonso.

? Yula bana bakestio.

 Bana sala bageste.

 Bana yimba ti kina.

>|< Kumanisa leso :

Nzambi kele kunwana sikamosi ti bantu na Yandi. Nzambi kele kunwana sambu na beto. Beto bakristo vanda na boma ve, kansi beto tula ntima na Nzambi.

 **Bana tuba verse ya kulonguka :**

[Bana tuba 1 Yoane 4 :4, fraze na fraze na nima ya nge, mbala tatu.]

 **Bana Yimba Nkunga :**

Ngemba Ikele, vs. 3, Mpeve Ikele

 **Devoir sambu na bakristo :**

Devoir mono ke pesa beno bakristo, yo yai : Na mposo ke kwisa, konso ntangu beno kuwa boma, lomba lusadisu ya Nzambi. Yandi zola kunwana sambu na nge.

 **Kubinga bavidi :**

Kansi zaba nde, kana nge me yamba Yesu ntete ve, Nzambi kele kunwana bamvita na nge ve. Beto yonso, beto kele bambeni na Yandi tii ntangu ya beto balula ntima ti yamba Yesu, Mwana ya Nzambi, bonso Mvulusi ti Mfumu. Kana nge me yilama na ntima kuyamba Yandi bubu, kwisa na mono na nima ya ecodim sambu mono sadisa nge.


 **Kana ntangu lunga :**

Longa mikanda ya Bible. Tala bangindu na nsuka ya mukanda yai.

==NSUKA YA LESO 8

Yozue lombaka Nzambi kukanga Ntangu,
yo telama na zulu, ti Nzambi salaka yo.

Leso 8



*Bana
na
mono,
beno
kele
bana*

ya Nzambi.

*Beno me nunga baprofete ya
luvunu, sambu Mpeve kele na
na beno,*

*Yandi kele ngolo kuluta
bampeve kele na bantu ya
nkaka.*

1 Yoane 4 :4

Leso 9. Bantu ya Israele bakaka ntoto ya Kanana, mpila Nzambi songaka bo—kansi yonso ve.

I. Preparasio ya moniteur--

Leso yai ke monika na Yozue 10 :29-43 ; ti bakapu 11 ti 12. Beto ta sola kaka ndambu baverse na katì kutangila bana.

◎ Kikuma ya lesy yai :

Bana ta bika zuzema na maboko ya Nzambi. Bo ta bakisa nde Israele fwaka bantu ya Kanana sambu Nzambi Yandi mosi me zenga nde bo fweti kufwa sambu na mbi na bo.

[Atasio bamoniteur ya bana ya fioti (preskolere) !!

Leso yai lenda vanda mpasi sambu na bana ya fioti kubakisa. Tanga yo nge mosi na ntawala, ebuna nge zenga sambu na bana na nge. Kana nge mona yo mpasi sambu na bo, kaka luta lesy yai ti landa na lesy 10.]

Verse ya kulonguka :

Bampangi ya luzolo,/ vutula mbi na mbi ve./ Kansi bika Nzambi/ kuwila bantu ya mbi makasi./ Sambu bo me sonika/ na Mukanda ya Nzambi nde/ Nzambi me tuba:/ «Kuvutula mbi, Mono kaka lunga sala yo./ Mono mosi ta vutula ndola/ na bantu ya mbi/ » Roma 12 :19

↖ Nkunga ya kwenda Nzila mosi ti lesy yai :

Beto Vutula Mbi--ve, ve, ve

II. Kureviser —

- ↑ Nani lenda songa beto bampila ya Nzambi nwanaka sambu na bantu ya Israele na lesy me luta ?
(Yandi kumisaka basoda ya mbeni kisakasaka, Yandi losilaka bo matadi ya nene ya mvula, ti Yandi kangaka ntangu ti ngonda, bo telama na zulu sambu Israele lenda manisa mvita.)

III. Kulonga Bana Lesy Yai –

⇒ Kuyantika Lesy :

Beto me mona mpila Yozue ti basoda ya Israele fwaka babwala mingi. Sambu na nki bo salaka mpidina ? Keti Nzambi zola beto kusala mpidina ? Beto ta yindula mambu yina na lesy ya bubu.

❖ Developpement—Malongi ya nene ya Lesy Yai na Banti ya Malongi 4 :

9.1 Yozue bedisaka babwala mingi diaka ya ntoto ya Kanana. Yandi salaka yo ve na mabanza ya kimbeni, to na luzolo na yandi mosi. Yandi salaka yo kaka sambu Nzambi songaka yandi kusala yo.

📘 Tangila bana somere yai :

Beto tanga na Yozue kapu 10 tii na 12 mpila Yozue botulaka ntoto ya Kanana mingi. Yandi bedisaka bamfumu ya bantoto yina ti fwaka bantu na bo, mutindu Mfumu Nzambi tubaka» (10 :42). Yandi mosi vandaka kunwana nzila mosi na bantu ya Israele.

Na nima, bamfumu ya ndambu ya norde waka mpila Yozue vandaka kununga. Bo waka boma, ebuna bo vukanaka, sambu bo yonso kwisa kunwanisa yandi mbala mosi.

Bo vandaka mingi. Mpila kutanga bo ve. Kansi “Mfumu Nzambi tubaka na Yozue nde : “Kuwa boma ve...Mono ke pesa bo yonso na maboko na nge.” (11 :6) Yo yina, Israele nungaka ti bedisaka bo kimakulu. (11 :16).

Kaka bantu ya Gabaoni, Yozue fwaka bo ve, sambu bo me wakana ti yandi. Yozue fwaka ata bantu ya nene, ti ya nda. Na nima, ntoto vandaka na ngemba. Bitumba vandaka diaka ve.

Nzambi kele zuzi ya makanda yonso ti bantu yonso. Tuka ntama, Yandi me kanga ntima sambu na mbi ya babwala yina. Mbi na bo me kuma ngolo ya zolaka kubebisa bantoto ya nkaka. Yo yina, Nzambi zengaka bo ndola ya lufwa.

❓ Yula bana

9.2 Bantu ya Kanana vandaka bantu ya mbi mingi na meso ya Nzambi, bantu ya fwaka bana na bo mosi nkailu na biteki na bo.

📘 Tangila bana somere yai :

Mbala ya nkaka beto bakisa ve barezo yonso ya Nzambi songaka bantu ya Israele na kufwa bantu ya Kanana. Kansi beto zaba yai : Bantu ya Kanana vandaka bantu ya zolaka Nzambi ve. Mosi na katì ya mambi ya bo salaka : bo fwaka bana na bo mosi nkailu na biteki. Nzambi zolaka kumanisa mambi ya nene bonso yai, yo kota ve na bantu ya nkaka.

❓ Yula bana –

9.3 Nzambi pesaka bantu ya Kanana bamvula kuluta 500 kubalula ntima. Kansi bo kumaka kuluta mbi kaka. Yo yina, Nzambi zengaka ndola ya lufwa sambu na bo.

 **Tangila bana somere yai :**

Na bilumbu ya ntama, ntangu Nzambi bingaka Abrahami kukwisa na ntoto ya Kanana, Yandi silaka kupesa ntoto yina na fami na yandi. Kansi yo lendaka kusalama na ntangu yina ve, sambu masumu ya bantu yina me fuluka ntete ve. Nzambi tubaka nde ntangu yo kuma mingi mpenza, "ebuna Mono ta zaba kupesa bo ndola, Mono ta kula bo na ntoto..." (Kuyantika 15 :16).

Bandonga na bandonga ya bantu kingaka ntoto yina na fami ya Abrahami—Abrahami, Izaki, Yakobi, Yozefi, bandonga ya monaka kimpika na Ezipte, Moize... Mbi ya bantu ya Kanana kaka kumaka kuluta mbi. O, mawa! Keti mbi na bo ta suka ve ?

? Yula bana –

9.3 Nzambi pesaka Yozue kisalu ya kulungisa ndola ya Yandi me zenga sambu na bantu yina. Nzambi songaka yandi na kufwa babwala ya Kanana yonso ti kubotula ntoto na bo. Yo yina, Yozue nwanisaka bwala na bwala. Yandi nungaka yonso, sambu Nzambi vandaka ti yandi.

 **Tangila bana somere yai :**

Na ntangu ya Yozue, mbi ya bantu ya Kanana me fuluka. Nzambi ya kele Zuzi ya nene ya bantu yonso, Yandi zengaka ndola ya lufwa sambu na bo. Yo yina, Nzambi songaka Yozue nde basoda ya Israele kufwa bantu yina. Ntangu me lunga nde Nzambi zolaka kubotula ntoto na bo, kupesa yo na bantu ya Israele. Yozue lemfukaka, ti Nzambi nungisaka bo.

? Yula bana --

9.4 Bubuyai, na nima ya Yesu, mambu mingi me baluka mutindu ya nkaka. Nzambi me songa beto bakristo kubika zuzema na maboko ya Nzambi. Bubu yai, beto ke lemfuka na Nzambi kana beto sala bantu yonso mbote.

Na ntwala ya Yesu, masumu mbala mingi bendaka ndola ya lufwa. Bubuyai, mambu mingi me baluka mutindu ya nkaka, sambu Yesu fwaka kufuta mfuka ya lufwa na beto.

Bubuyai, Nzambi ke songa bantu na Yandi nde

bo kufwa bambeni diaka ve. Bubuyai, Yandi me songa nde beto fweti zola bo, sadisa bo, ti sambila bo Nzambi. Yai kele mpila beto ke lemfuka na Nzambi bubuyai.

 **Yula bana --**

 **Verset ya Kulonguka**

[Moniteur, ntangu yai, bana lenda tanga verse ya kulonguka. Bo solula disongidila na yo, bo tuba yo mbala tatu malembe-malembe na nima ya nge.]

 **Bana Yimba Nkunga**

Beto Vutula Mbi--ve, ve, ve

>|< Kumanisa lesò :

Mawa mingi na bantu ya Kanana! Bo landaka nzila ya mbi. Bo balulaka ntima ve. Bo landaka nzila ya Satana tii ntangu ya bo kwendaka kufuta bana na bo nkailu na bampeve ya mbi. Nzambi kangaka ntima mingi sambu na bo, kansi na nsuka, Yandi zengaka bo ndola ya lufwa. Yandi pesaka Yozue kisalu ya kulungisa zuzema na Yandi, ebuna Yozue lemfukaka na Nzambi.

Bubuyai, Yesu me baka ndola sambu na masumu yonso ya beto bantu. Yo yina, Nzambi ke songa beto diaka ve kukwenda kufwa bantu. Bubuyai, beto zola bambeni na beto, kusambilia bo Nzambi. Beto bika zuzema yonso na maboko ya Nzambi.

 **Devoir sambu na bakristo :**

Devoir mono ke pesa beno bakristo bubuyai, yo yai : Yindula bantu ya ke pesa nge mpasi. Konso lumbu, sambila bo Nzambi.


 **Kubinga bavidi :**

Mbala ya nkaka nge kele bonso bantu ya Kanana na mutindu yai : Nge ke landa kaka nzila ya masumu, nzila ya nge mosi. Nzambi ke kanga ntima sambu na nge. Yandi ke kinga nge kubalula ntima, kuyantika kulanda Yandi bonso Mfumu na nge. Yesu me bika zulu, me kulumuka na ntoto yai. Yandi me fwa na zulu ya kulunsi bonso nkailu kufuta ndola ya masumu na nge. Yandi me telama na lufwa, ke zinga bubuyai sambu na kuyamba bo yonso ya kwisa na lukwikilu na Yandi.

Kana nge me balula ntima ti yamba Yandi ntete ve ntangu ya mbote, bubuyai.

 **Kana ntangu lunga :**

Longa mikanda ya Bible. Tala bangindu na nsuka ya mukanda yai.



Yozue twadisaka bantu ya Israele kubedisa babwala mingi, sambu Nzambi zolaka kupesa bantu yina ndola, ti pesa ntoto na bo na Israele.

Bampangi ya luzolo, vutula mbi na mbi ve. Kansi bika Nzambi kuwila bantu ya mbi makasi.

Sambu bo me sonika na Mukanda ya Nzambi nde Nzambi me tuba : « Mono kaka lunga sala yo. Mono mosi ta vutula ndola na bantu ya mbi. »

Roma 12 :19

Leso 10. Bu Yozue me nuna, Nzambi silaka nde bo ta kula bantu ya Kanana ya me bikala. Yo yina, bo manisaka kupesa konso tribu ntoto na yo.

I. Preparasio ya moniteur—

Leso yai ke monika na Yozue 13—19. Beto ta mona ndambu ya baverse ya bakapu yina.

◎ Kikuma ya lesu yai :

Bana ta vanda kwikama kusala yina ya Nzambi songa bo, sambu bo ta bakisa nde Yandi yina me yantika ti beto, ta bika beto ve tii na nsuka.

♥ Verse ya kulonguka :

Nzambi yina ke bingaka beno, Yandi ta sala yo, sambu Yandi ke salaka kaka mutindu Yandi ke tubaka. 1 Tesalonika 5 :24

↖ Bankunga ya kwenda nzila mosi ti lesu yai :

Mono Me Sila Kulanda Yesu
Nani Kele Ngolo ? (Nani ke kwikama ?)

II. Kureviser —

Na mposo me luta, beto monaka nde Yozue fwaka bantu ya Kanana sambu Nzambi pesaka yandi ordre kusala yo. Yandi salaka yo ve na mabanza na yandi mosi. Kansi na nima ya Yesu, shanzema ya nene salamaka. Ntangu yai, Nzambi ke pesa beto bantu nzila diaka ve na kufwa bantu ya nkaka, kansi beto bakristo fweti sala nki na bantu ya pesa beto mpasi ?
(Zola bo, kusala bo mbote, kusambil bo Nzambi.)

III. Kulonga Bana Lesu Yai –

⇒ Kuyantika Lesu :

Keti muntu me pesa beno kisalu ya beno monaka nene ti ngolo ? Mbala ya nkaka mama to papa, to oncle, to longi na nzo-nkanda me pesa nge kisalu yina. Nge monaka kisalu yina mpasi, sambu, ata nge salaka ti salaka, nge waka bonso kisalu yina ta suka ve.

[Moniteur, kana mwana zola tuba nki kisalu yandi monaka mpasi, pesa mwa-ntangu fioti kutuba yo.]

Nzambi mpi pesaka Yozue ti bantu ya Israele kisalu ya nene kukota nsi ya nene ya Kanana, ti kubotula babwala na yo mosi-mosi. Nzambi me songa bo

kubotula ntoto yonso. Kansi ntoto vandaka nene, babwala mingi. Na lesu ya bubu, beto ta mona nki mutindu bo manisaka kisalu yina ya nene ya Nzambi pesaka bo.

❖ Developpement—Malongi ya nene ya Lesu Yai na Banti ya Malongi 3:

10.1 Bu Yozue vandaka me nuna, Nzambi silaka kulanda kaka kubotula babwala ya Kanana sambu bantu ya Israele kota nsi yina. Yo yina, Nzambi songaka Yozue kukabila makanda ya Israele bantoto na bo.

BOOK Tangila bana : Yozue 13 :1, 6-7

13 :1 Yozue vandaka me nuna. Ebuna Mfumu Nzambi tubaka na yandi nde : « Nge me kuma mbuta mpenza, kansi ntoto ya nkaka me bika na kubotula. »

6 ... « Mono... ta kula bantu yai yonso na ntwala na beno bantu ya Israele.”... « Nge Yozue, nge ta kabisila bo ntoto mutindu Mono songaka nge.

7 Mpidina, nge ta pesa ntoto na makanda ya me baka ntete kima ve. »

? Yula bana bakestio.

■■■ Bana sala bageste.

↖ Bana yimba ti kina.

10.2 Yozue zikisaka nde makanda yonso vandaka na kiese na ntoto ya bo me baka.

BOOK Tangila bana : Yozue 17 :14-18

17 :14 Bana ya Yozefi kwisaka kutubila Yozue nde : « Sambu na nki nge me kabila beto kitini mosi mpamba ya ntoto ? ...Beto me kumaka bantu mingi. »

15 Yozue vutudilaka bo nde : « ... beno kwenda kusakula mfinda... Beno tunga bwala. »

16 Bo nde : “Ya kieleka, ntoto ya bangumba me lunga beto ve...

17-18 Ebuna Yozue tubaka na bana ya Yozefi, bantu ya Efrayimi ti ya Manase, nde : “Mono zaba nde beno kele bantu mingi. Beno kele mpi ngolo mingi. Yo yina, beno ta baka ve kitini mosi ya mpamba ya ntoto, kansi ntoto yonso ya bangumba kele ya beno, ata yo kele mfinda. Beno ta sukula yo, beno ta tunga kuna...”

⌚ Yula bana bakestio.

─ Bana sala bageste.

⌚ Bana yimba ti kina.

10.3 Na ntwala ya Nzambi, bo bulaka zeke kukabisa bantoto ya nkaka. Yozue 19 :51

Tangila bana :

19 :51 *Nganga-Nzambi Elazare, Yozue...ti bambuta ya bafami ya makanda ya Israele, bo bulaka zeke sambu na kuzaba kana nki ntoto bo fweti pesa na nki dikanda.*

Bo salaka yo na meso ya Mfumu Nzambi na munoko ya Nzo-Nzambi ya Ntenta... Mpidina, bo manisaka kukabisa ntoto...

⌚ Yula bana bakestio.

─ Bana sala bageste.

⌚ Bana yimba ti kina.

>|< Kumanisa lesò :

Nzambi songaka bantu ya Israele kubaka ntoto yonso ya Kanana. Yandi sadisaka bo, ti nwanaka sambu na bo--yantika na bwala ya ntete, Yeriko, tii na bwala Ai, tii na babwala ya nene na ndambu ya sude, tii na babwala na ndambu ya norde. Na nsuka ya moyo ya Yozue, bo me baka babwala ya nene na konso ndambu ya ntoto.

Kansi babwala mingi ya fioti me bikala. Nzambi me sadisa bo na bamvita yonso, konso mbala ya bo lombaka lusadisu na Yandi. Nzambi songaka nde Yandi ta landa kaka kunwana sambu na bo tii bo nunga babwala yonso.

Yo yina, Nzambi songaka Yozue nde ntangu me lunga kumanisa kukabisa ntoto na makanda. Ebuna konso dikanda ta vanda na kisalu ya kubotula babwala yonso ya fioti na maboko ya bantu ya Kanana.

Yozue salaka mutindu Nzambi songaka Yandi, ti konso dikanda bakaka ntoto na yo. Nzambi yantikaka ti bo. Yandi vandaka kwikama kumanisa mpi ti bo. Yandi ta vanda kwikama na beto bubuyai mpi.

♥ Bana tuba verse ya kulonguka :

[Bana tuba 1 Tesalonika 5 :24 ndambu-ndambu, na nima na nge, mbala tatu. Na nima, bo yidika ton ti ritime, bo yimba yo mbala tatu to kuluta.]

Devoir sambu na bakristo :

Bana bakristo, devoir mono ke pesa beno bubuyai, yo yai : Nge me yantika ti Yesu. Vanda kwikama na Yandi. Na yonso nge sala to tuba na mposo yai, kudiyula : Keti mono kele kwikama na Yesu na mambu yai mono ke sala to ys mono ke tuba ?

Bana yimba mosi ya bankunga ya kwenda nzila mosi ti lesò yai :

Mono Me Sila Kulanda Yesu --to--
Nani Kele Ngolo ? (Nani ke kwikama ?)

Kubinga bavidi :

Mbala ya nkaka nge bakisa ve nki beto ke tuba ntangu beto tuba nde "beno bana bakristo." Mukristo kele ve kaka mwana ya mukristo. Kele ve kaka muntu ya ke kwisa na ecodim, to muntu ya ke kwisa na bisambu. Kele ve kaka muntu ya me baka mbotika, to muntu ya ke tanga zina ya Yesu.

Mukristo kele muntu ya me bakisa nde yandi kele nkwa-masumu, nde masumu na yandi me natila yandi makambu ti Nzambi. Yandi me bakisa nde masumu na yandi me kanga yandi nzila kukota na zulu. Yandi me bakisa nde yandi ke na mfunu ya Yesu kugulusa yandi.

Mukristo kele muntu ya me kwikila na ntima na yandi yonso nde Yesu ke Mwana ya Nzambi, ya bikaka zulu, ya kumaka na ntoto yai sambu na kufwa sambu na masumu na beto, ya me telama na lufwa. Mukristo kele muntu ya me balula ntima, me yamba Yesu bonso Mvulusi na yandi.


Keti nge zaba nde nge kele mukristo ? Kana nge zaba ve mbote mbote, beto zola sadisa nge. Kaka bikala na nima ya ecodim. Nge lenda kuma mukristo bubuyai.

Kana ntangu lunga :

Longa mikanda ya Bible. Tala bangindu na nsuka ya mukanda yai.

==NSUKA YA LESO 10

Leso 10



**Nzambi
yina ke
bingaka
beno,
Yandi ta
sala yo,**

**sambu
Yandi**

**ke salaka kaka mutindu
Yandi ke tubaka.**

1 Tesalonika 5 :24

Yozue bulaka zeke na meso ya Nzambi sambu na kukabisa ntoto, konso dikanda na ntoto na yo.

Leso 11. Bo tulaka babwala sika bantu lenda kudibumba.

I. Preparasio ya moniteur--

Leso yai ke monika na Yozue 20.

◎ Kikuma ya lesy yai :

Bana ta sala na bantu yonso na mpila ya kele juste ti na mpila ya mawa, sambu Nzambi ke sala mpidina ti beto.

♥ Verse ya kulonguka :

Tala bantu yonso mutindu mosi, ata bansukami.
Kubasika 23 :3

☛ Nkunga ya kwenda nzila mosi ti lesy yai :

Sakumuna Bantu ya Nkaka
Yesu Zola Bana Yonso

II. Kureviser —

↑ Na lesy yai mposo me luta, beto monaka nde Yozue ti bantwadisi ya Israele kabisaka ntoto ya Nzambi pesaka bo. Bo kabisaka yo na kati ya banani ?
(Na kati ya makanda to batribu ya Israele)

III. Kulonga Bana Lesy Yai –

⇒ Kuyantika Lesy :

Ntangu me lunga nde bantu ya Israele yantika kuzinga na kati ya ntoto ya Nzambi me pesa bo. Beto me mona nde konso dikanda me bikala na kisalu ya kukula bantu ya nkaka ya Kanana ya me bikala na ntoto yina. Ntangu yai, bo fweti yilama kuzinga na kati ya ntoto yina, na mpila ya Nzambi me songa bo.

Kima mosi ya Moize me songa bo vandaka nde, ntangu bo kota ntoto yina, bo fweti tula babwala sika muntu fweti tinina kana yandi me fwa muntu, kansi na luzolo ve (na aksida).

Ndola sambu na muntu ya me fwa muntu ya nkaka na luzolo, yo vandaka lufwa. Kansi Nzambi zola justice. Yandi zolaka ve nde muntu kufwa kana yandi fwaka muntu na luzolo ve—na aksida. Moize songaka bo nde bo fweti tula babwala 6 sika muntu lenda tinina kana yandi me fwa muntu na aksida. Ntangu yai, Yozue tulaka ngolo kulanda nsiku yina ya Moize pesaka.

◆ Developpement—Malongi ya nene ya Leso Yai na Banti ya Malongi 4 :

11.1 Nzambi songaka Yozue kutula babwala ya muntu fweti tinina kana yandi me fwa muntu na luzolo ve (na aksida).

📘 Tangila bana : Yozue 20 :1-3

1-3 *Mfumu Nzambi songaka Yozue kusonga bantu ya Israele nde : "Sola babwala sika ya muntu fweti tinina... Kana muntu kufwa muntu ya nkaka, kansi na luzolo ve, yandi lenda tinina na babwala yai sambu na kutina bampangi ya muntu yina me fwa.*

？ Yula bana bakestio.

☛ Bana sala bageste.

☛ Bana yimba ti kina.

11.2 Nzambi songaka bo mpila kusadila babwala yina.

📘 Tangila bana : Yozue 20 :4-6

4 Kana muntu yango kuma na bwala ya yandi me tinina, yandi fweti telama na munoko ya lupangu ya bwala. Ebuna, yandi songa bambuta ya bwala yina nki me bwila yandi. Bambuta ta pesa yandi nzila kukota na bwala. Bo ta songa yandi mpi nzo ya yandi lenda bikala.

5 Kana mpangi ya muntu yina me fwa kulanda muntu yango tii na bwala yina, bantu ya bwala lenda ve kupesa yandi na maboko ya mpangi ya muntu yina me fwa...

6 Muntu yango yina ta bikala na bwala yina tii kuna bo me sambisa yandi... Na nima, yandi lenda yutuka na bwala na yandi.

？ Yula bana bakestio.

☛ Bana sala bageste.

☛ Bana yimba ti kina.

11.3 Yozue tulaka babwala 3 ya kutinina na weste ya Nzadi Yordani ti 3 na este ya Yordani, mutindu Nzambi songaka yandi.

📘 Tangila bana : Yozue 20 :7-8

7 Yo yina, na ndambu ya weste ya Yordani,... bo solaka bwala Kedeshi ...bwala Sikemi...ti bwala ...Ebron...

8 Na simu ya Yordani...

bo solaka bwala Besere ..., bwala Ramoti..., ti bwala Golani

? Yula bana bakestio.

¶ Bana sala bageste.

¶ Bana yimba ti kina.

11 :4 Babwala yai pesaka justice na bantu yonso ya Israele, ti na banzenza na kati na bo.

 **Tangila bana :** Yozue 20 :9

9 Bo solaka babwala yai sambu bantu ya Israele ti banzenza yina ke zingaka na kati na bo, bo lenda tinina muna...

? Yula bana bakestio.

¶ Bana sala bageste.

¶ Bana yimba ti kina.

>|< Kumanisa lesò :

Nzambi pesaka nsiku yai na mpila nde bantu yonso baka justice. Mpidina, kana muntu me fwa na aksida, bampangi na yandi lenda kwenda nswalu ve na makasi sambu na kufwa muntu ya salaka yandi aksida. Mawa na Yandi kele nene sambu na bantu yonso.

 **Verse ya kulonguka :**

[Moniteur, kabisa bana na bandambu zole. Bo telama face à face. Ndambu ya ntete nikisa misapi ti songa ndambu ya zole nde, « Tala bantu yonso mutindu mosi. »]

Ndambu ya zole vutula nde, « Ata bansukami. » Bo sala mpidina mbala tatu, na nima bo balula bafraze ya bo ke tuba. Bo yonso manisa na addresse ya verse.]

 **Devoir sambu na bakristo :**

Nki mutindu nge lenda songa justice ti mawa na bantu ya nkaka na mposo yai ? Devoir mono ke pesa beno bakristo kele kusosa kusala na mpila ya kele juste na bantu yonso na mposo yai ya mvimba.

 **Bana yimba nkunga :**

Yesu Zola Bana Yonso

 **Kubinga bavidi na Yesu:**

Kana nge me yamba Yesu ntete ve, Yandi zola kuyamba nge. Bonso bantu tinana na babwala yai, nge lenda tina na Yesu. Yandi me bika nzo na Yandi na zulu kaka sambu na kwisa kugulusa nge. Na mawa na Yandi, Yandi futaka mfuka ya

masumu na nge na menga na Yandi. Yandi fwaka na zulu ya kulunsi, kansi Yandi telamaka na lufwa. Bubuyai, Yandi ta vulusa nge kana nge ta kaka tina na Yandi. Kana nge me yamba Yandi ntete ve, to kana nge kele na keti-keti, kana nge zaba ve kana nge me kuma mukristo, kansi bubuyai nge ta zenga sambu na Yandi, kwisa na nima ya ecodim ti mono ta sadisa nge.

 **Kana ntangu lunga :**

Longa mikanda ya Bible. Tala bangindu na nsuka ya mukanda yai.

==NSUKA YA LESO 11

Leso 11

*Tala
bantu
yonso
mutindu
mosi,*

*ata
bansukami.*



Kubasika 23 :3

Leso 12. Bo pesaka babwala na dikanda ya Levi.

I. Preparasio ya moniteur--

Leso yai ke monika na Yozue 21.

◎ Kikuma ya lesy yai :

Bana ta sala yonso ya Nzambi songa beto kusala, sambu beto zaba nde Yandi ta lungisa bansilulu yonso na Yandi.

♥ Verse ya kulonguka :

*Yo yina, mambu yonso ya Mfumu Nzambi zengaka
nde Yandi ta sala bantu ya Israele, yo mpi
kubwaka kaka mutindu Yandi tubaka. Yozue 21 :45*

↖ Bankunga ya kwenda nzila mosi ti lesy yai :

Nani Kele Ngolo ? (Nani Ke Kwikama ?)
Nani Ke Kwikama ? Nani Ta Lemfuka ? (Ton kiteso mosi na Nani Kele Ngolo ?)

II. Kureviser —

- ↑ Na bamposo me luta, beto monaka nde Yozue ti bantwadisi ya Israele, bo kabisaka nki ?
(Bo kabisaka ntoto ya Kanana na kati ya makanda to batribu ya Israele.)
- ↑ Bo tulaka babwala 6 sambu na banani ?
(Sambu na bantu ya me fwa muntu na aksida, na luzolo ve.)

III. Kulonga Bana Leso Yai –

⇒ Kuyantika Leso :

Bo tulaka babwala yina, sambu Nzambi songaka Moize, ti Moize songaka bo kusala yo. Yozue muntu lungisaka yo. Na mposo yai, beto ta mona babwala ya nkaka ya bo tulaka sambu Nzambi songaka Moize, ti Moize songaka bo kutula yo. Beto ta mona nde bo salaka yonso ya Nzambi songaka bo kusala na mambu yina.

dévelopement—Malongi ya nene ya Leso Yai na Banti ya Malongi 4 :

12.1 Bamfumu ya dikanda ya Levi kwisaka kubaka babwala ti mwa ntoto penepene sambu na bambisi na bo.

📘 Tangila bana : Yozue 21 :1-2

1 Bambuta ya bafami ya dikanda ya Levi

kwisaka kukuta nganga-Nzambi..., Yozue...ti bambuta...ya Israele,

2 ...Bo tubaka na bo nde : "Mfumu Nzambi songaka Moize nde, bo pesa beto babwala ya kuzingila ti bamwa-ntoto yina kele penepene, sambu na kusansa bambisi na beto. »

? Yula bana bakestio.

■■■ Bana sala bageste.

✿✿✿ Bana yimba ti kina.

12.2 Bo bulaka zeke ye pesaka Balevi babwala bonso Nzambi me songa bo.

📘 Tangila bana : Yozue 21 :3-4 (Badetayi landa tii na 21 :40, kansi beto tula yo kaka na somere.)

3-4 Yo yina, na kati ya bantoto na bo, bantu ya Israele solaka babwala ya nkaka ti banseke ya mbote yina me ziunga yo sambu na kupesa na bantu ya dikanda ya Levi, mutindu Mfumu Nzambi tubaka. Bo bulaka zeke...

Somere vs. 5-40. sambu na kupesa babwala ti bantoto na bafami yonso ya dikanda ya Levi, na mpila mosi ya ordre ti ya mbote.

? Yula bana bakestio.

■■■ Bana sala bageste.

✿✿✿ Bana yimba ti kina.

12.3 Na kimvuka, bo pesaka Balevi babwala 48 ti banseke ya mbote ya vandaka kuziunga babwala yina, sambu na kusansa bambisi na bo.

📘 Tangila bana : Yozue 21 :41-42

41-42 Yo yina, na kati ya bantoto yonso ya bantu ya Israele botulaka, bantu ya dikanda ya Levi bakaka na kimvuka babwala 48. Bo bakaka mpi banseke ya mbote yina me ziunga babwala yango, sambu na kusansa bambisi na bo.

? Yula bana bakestio.

■■■ Bana sala bageste.

✿✿✿ Bana yimba ti kina.

12.4 Yo yina, Nzambi manisaka kupesa bantu ya Israele ntoto Yandi silaka bo, ti Yandi pesaka bo ngemba.

📘 Tangila bana : Yozue 21 :43-45

43 Mfumu Nzambi pesaka bantu ya Israele

ntoto yonso ya Yandi zengaka nde Yandi ta pesa na bankaka na bo. Bo botulaka yo, ebuna bo tungaka muna.

44 Mfumu Nzambi pesaka ngemba na ntoto ya mvimba, kaka mutindu Yandi silaka bankaka na bo. Yandi nungisaka bo na bitumba yonso...

45 Yo yina, mambu yonso ya Mfumu Nzambi zengaka nde Yandi ta sala bantu ya Israele, yo mpi kubwaka kaka mutindu Yandi tubaka.

❓ Yula bana bakestio.

 **Bana sala bageste.**

 **Bana yimba ti kina.**

❤️ Bana tuba verse ya kulonguka :

[Bana lenda tuba yo mbala tatu na bageste ya maboko. Na nima, bo tuba yo na ndinga na nsi mingi, ti na bandinga mutindu na mutindu.]

🧠 Bana yimba nkunga :

Bana yimba bankunga ya ke kwenda nzila mosi ti lesu ya bubuyai.

>|< Kumanisa lesu :

Bantu ya Israele salaka yonso ya Nzambi songaka bo kusala, ye Nzambi lungisaka bansilulu yonso ya Yandi me pesa na bo ti na bambuta na bo. Beto zaba nde Nzambi kele konso ntangu kwikama. Yina ya Yandi sila, yina Yandi fweti sala kaka. Mbote beto bakristo, beto sala yonso ya Nzambi lomba na beto kusala.

挥手 Devoir sambu na bakristo :

Nki Nzambi me songa nge kusala ya nge me sala ntete ve ? Mono zaba yai—kana muntu me ndima Yesu Kristo, mambu ya ntete ya Nzambi lomba ikele nde yandi baka mbotika. Mbotika kele kidimbu ya ke songa bantu yonso nde muntu me zenga kulanda Yesu. Kana nge kele mukristo, kansi nge me baka mbotika ntete ve, mono lomba nge kusolula ti bibuti na nge. Kana bo ndima, kwenda na pasteur kusonika zina na nge na kati ya kalasi ya bantu ya zola baka mbotika.

🧠 Bana yimba nkunga ya kwenda nzila mosi ti lesu yai :

Nani kele Ngolo? (Nani ke Kwikama ?)

✚ Kubinga bavidi :

Kansi zaba nde, mbotika ta gulusa nge ve. Kaka

Yesu Kristo lenda gulusa muntu, ti Yandi me sila nde Yandi ta gulusa bo yonso ya balula ntima, kwikila Yandi ti binga zina na Yandi kugulusa bo. Kana nge me yamba Yandi ntete ve, O, sala yo bubuyai. Yandi ke kinga nge. Beto kele kuyilama konso ntangu kusadisa nge na mambu yina.

📕 Kana ntangu lunga :

Longa mikanda ya Bible. Tala bangindu na nsuka ya mukanda yai.

==NSUKA YA LESO 12

Yozue manisaka kupesa konso tribu ntoto na bo na nsi ya Nzambi pesaka bo.

Leso 12



45
Yo
yina,

*mambu yonso ya Mfumu
Nzambi zengaka nde Yandi
ta sala bantu ya Israele,
yo mpi kubwaka kaka
mutindu Yandi tubaka.*

Yozue 21 :45

Leso 13. Makambu basikaka na kati ya batribu ya este ti ya weste ya Nzadi Yordani.

I. Preparasio ya moniteur--

Leso yai ke monika na Yozue 22.

⦿ Kikuma ya lesyai :

Kana bana kele na makambu ti muntu, bo ta kwenda kusolula ti yandi ntete, kana Nzambi lenda sadisa bo kumanisa yo na ngemba.

♥ Verse ya kulonguka :

« Kana mpangi na nge/ me sala nge mbi,/ kwenda kusonga yandi/ mbi yina ya yandi me sala nge,...kaka beno zole mpamba/. Kana mpangi na nge me wila nge,/kinduku na beno me vutuka diaka.”/ Matayo 18 :15 (Bandinga ya Yesu)

⦿ Bankunga ya kwenda nzila mosi ti lesyai :

Beto Zolana

Nsinga ya Bansinga Tatu (baverse yonso 3)
O Luvunu Yambula (O Kunwana Yambula)

II. Kureviser —

↗ Beto me mona nde bantu ya Israele me kabisa ntoto na kati ya makanda yonso ya Israele. Bo sosaka Nzambi kutwadisa mambu yina. Bo me pesa babwala sika muntu lenda tinina kana yandi me fwa muntu na aksida. Bo me pesa babwala na fami ya Levi. Fami yina vandaka banganga-Nzambi, yo yina, Nzambi songaka Yozue kupesa bo ve ntoto na bo mosi, kansi kupesa babwala ti ndambu nseke sambu bo sansa bambisi na bo. Nzambi pesaka bo ngemba na kati ya ntoto ya Yandi pesaka bo.

III. Kulonga Bana Leso Yai –

⇒ Kuyantika Leso :

Bambuka nde, ndambu makanda me baka ntoto na bo na este ya Yordani. Kansi, ata bo me baka dezia ntoto na bo, bo kwendaka nzila mosi ti makanda ya nkaka sambu na kubotula babwala ya Kanana ya vandaka na simu ya Yordani. Ntangu yai, bo me baka ntoto yonso. Ntangu me lunga nde bantu ya este vutuka na bafami na bo.

❖ Developpement—Malongi ya nene ya Leso Yai na Banti ya Malongi 4 :

13.1 Bantu ya bakaka ntoto na este ya Yordani, Yozue vutulaka bo na bafami na bo na Iusakumunu ya Nzambi. Bu bo me vutuka, bo tungaka mesa-kimenga ya nene.

⦿ Tangila bana : Yozue 22 :1-10

1 Ntangu yai, Yozue bingaka bantu ya makanda yai Rubeni ti Gadi, ti ndambu ya bantu ya dikanda ya Manase,...Yandi nde :

4 Ntangu yai, Mfumu Nzambi me pesa bampangi na beno ngemba, mutindu Yandi tubaka. Beno lenda vutuka na ntoto na beno...

5 Kansi beno vila ve kulanda mbote-mbote bansiku yonso ya Moize pesaka beno...

9-10 ...Yo yina, ...bo vutukaka na ntoto na bo.... Ntangu bo... kwisaka kukuma na bwala...bo tungaka mesa-kimenga ya nene...

? Yula bana bakestio.

⦿ Bana sala bageste.

⦿ Bana yimba ti kina.

13.2 Bantu ya ouest monaka mesa-kimenga makambu. Yo yina, bo tindaka bantwadisi kusolula mambu yina ti bantu ya est.

⦿ Tangila bana : Yozue 22 :11-20

11 Bantu kwisaka kuzabisa bantu ya nkaka ya Israele nde : « Tala, bantu ya est me tunga mesa-kimenga kuna... ! »

12 Ntangu bantu ya Israele waka mambu yai, bo yonso kwisaka kutana kisika mosi ...sambu na kwenda kunwanisa bantu ya makanda yina ya nkaka.

13-14 Ebuna bo tindaka...mwana ya nganga-Nzambi Elazare, na bantu ya est. Bambuta kumi kwendaka nzila mosi na yandi...

15-16 Bo kwisaka kukuma... ebuna bo tubaka na bantu ya est nde : « Beno wa, bantu yonso ya Israele ke tubila beno nde : Sambu na nki beno me sala mbi yai ya nene na meso ya Nzambi ya Israele ? ...Beno me tunga mesa-kimenga sambu na beno mosi. Yo ke songa nde beno me sala mubulu na Mfumu Nzambi ! ...

18 ...Yandi ta wila bantu yonso ya Israele makasi....”

? Yula bana bakestio.

-  **Bana sala bageste.**
-  **Bana yimba ti kina.**

13.3 Bantu ya este tendulaka mabanza na bo.

-  **Tangila bana : Yozue 22 :21-29**

21 *Bantu ya este vutudilaka bambuta yina nde :*

24 *Ve, ngindu na beto vandaka...ve kusala Nzambi mubulu. Beto salaka mpidina sambu beto monaka boma nde, na bilumbu ke kwisa na ntwala, bana na beno ta yula...nde : 'Nki kinduku kele na beno ti Mfumu Nzambi, Nzambi ya Israele ?*

26-27 *Yo yina, beto zengaka na kusala mesakimenga yai. Yo kele ve sambu na kupesa makabu... Kansi...yo kele kaka kidimbu...ya ke songa nde ya kieleka beto mpi ke samba Mfumu Nzambi....*

29*Beto fweti pesa makabu kaka na mesakimenga ya Mfumu Nzambi... na ntwala ya Nzo-Nzambi ya ntenta."*

-  **Yula bana bakestio.**
-  **Bana sala bageste.**
-  **Bana yimba ti kina.**

13.4 . Bo yonso bakisana bo na bo. Yo yina, ngemba vutukaka.

-  **Tangila bana : Yozue 22 :30-34**

30 *Nganga-Nzambi...ti bambuta...ya Israel yina vandaka ti yandi, bo ndimaka mambu ya bantu ya est tubaka.*

32 *Ntangu yina, ...bambuta bikisaka bantu ya est. Bo simbaka nzila kuvutuka na nsi ya Kanana sambu na kusonga bantu ya Israele mambu ya bo monaka.*

33 *Bantu ya Israele mpi ndimaka yo. Bo kumisaka Nzambi...*

-  **Yula bana bakestio.**
-  **Bana sala bageste.**
-  **Bana yimba ti kina.**

>|< Kumanisa leso :

Bampangi yai zolaka kunwana, sambu bo bakisaka ve mabanza ya bampangi. Ntangu bo solulaka, ntangu bo waka mabanza ya bampangi ya nkaka, bo monaka mfunu ya kunwana diaka ve.

Yindula nki zolaka kusalama kana bo kwendaka kaka kunwana, kukonda kuvanda sika mosi kusolula ti bampangi ya nkaka. Bantu ya este zolaka kubakisa ve sambu na nki bantu ya weste vandaka kunwana ti bo. Makambu mingi, beto lenda manisa yo kana beto ta kaka kwenda kusolula ti bampangi. Beto songa bo mabanza na beto, ti beto kuwa mabanza na bo. Kana muntu me sala mbi, yandi lomba pardo.

Verse ya kulonguka :

Bible ke songa beto kusala mpidina. Tangila bana Matayo 18 :15 ndambu-ndambu. Bana tuba na nima na nge. Na nima, bo tala este ti tuba verse, bo tala weste ti tuba yo diaka.

-  **Bana yimba nkunga mosi ke kwenda nzila mosi ti leso yai.**

Devoir sambu na bakristo :


Devoir mono ke pesa beno bakristo, yo yai : Na mposo ke kwisa, kana nge kele na makambu ti muntu, sala bonso Bible tuba. Kwenda na yandi kusolula mambu yina. Tula ngolo kumanisa yo na ngemba.

Kubinga bavidi :

Kansi mbala ya nkaka nge kele mukristo ntete ve. Nge me balula ntima ntete ve. Nge me bikala kaka na nzila ya masumu. Nge me yamba Yesu ntete ve na ntima na nge. Keti nge ta balula ntima ti yamba Yandi bubuyai, sambu Yandi lenda lolula nge ti pesa nge ngemba ti Nzambi ? Konso ntangu, zaba nde nge lenda kwisa na beto bantwadisi kana nge ke sosa lusadisu na mambu yina.

Kana ntangu lunga :

Longa mikanda ya Bible. Tala bangindu na nsuka ya mukanda yai.



Bampangi kusolula makambu ya zola kumanisa kinduku na bo.

Leso 13

**« Kana
mpangi
na nge
me
sala
nge**

***mbi,
kwenda kusonga yandi mbi
yina ya yandi me sala
nge...kaka beno zole mpamba.
Kana mpangi na nge me wila
nge,
kinduku na beno me vutuka
diaka.”***

Matayo 18 :15

Leso 14. Ntangu Yozue zolaka kufwa, yandi bambukisaka bo mambote yonso ti kwikama yonso ya Nzambi

I. Preparasio ya moniteur--

Leso yai ke monika na Yozue 23.

◎ Kikuma ya leso yai :

Bana ta vanda kwikama kulanda Yesu bubuyai tii kuna, sambu bo ta bakisa nde Yandi kele kwikama na beto.

♥ Verse ya kulonguka :

*Ya kieleka, mutindu Mfumu Nzambi me sala
mambu yonso ya mbote ya Yandi tubaka, Yandi
mpi ta pesa beno ndola kana beno kufwa
kuwakana ya beno wakanaka na Yandi...
Yozue 23 :15-16a (Yozue ke tuba)*

↖ Bankunga ya kwenda nzila mosi ti leso yai :

Mono Me Sila Kulanda Yesu
Nani kele Ngolo ? (Nani ke kwikama ? Nani Ta Lemfuka ?)

II. Kureviser —

Beto me mona nde Nzambi silaka bantu ya Israele ntoto na bo ntama. Yandi mpi me lungisa nsilulu na Yandi. Yandi me pesa bo nsi ya Kanana. Yandi me nwana sambu na bo. Yozue me kuma ntwadisi kuyinga Moize. Yandi me twadisa bantu ya Israele na kubaka ntoto na bo.

III. Kulonga Bana Leso Yai –

⇒ Kuyantika Leso :

Na nima ya bamvula, Yozue me nuna. Bambuka nde yandi ti Kalebi vandaka kaka bantu zole ya kwikilaka nde Nzambi lenda pesa bo ntoto yina. Yozue vandaka me lungisa kiteso ya bamvula 20 ntangu yina. Nzambi pesaka bantu ya nkaka ya Israele ndola sambu bo kwikilaka Yandi ve. Bo yonso tambulaka mpamba na nseke bamvula 40, tii bo yonso fwaka. Kaka Kalebi ti Yozue me bikala. Ntangu yina, Yozue me kuma bamvula ikwa ? (20+40=60)

Yandi vandaka kiteso ya bamvula 60 ntangu yandi yantikaka kutwadisa bantu ya Israele kubaka ntoto na bo. Bo nwanaka na bantu ya Kanana bwala na bwala bamvula 7. Ntangu yina, Yozue me kuma na bamvula ikwa ? (67)

Na luyantiku ya kapu 23, beto tanga nde ntangu me luta mingi diaka. Yozue me nuna. Nki salamaka ntangu yina ?

❖ Developpement—Malongi ya nene ya Leso Yai na Banti ya Malongi 3 :

14.1 Bu Yozue me nuna, yandi bambukisaka bantu ya Israele mpila ya kwikama ya Nzambi me sala ti bo.

📘 Tangila bana : Yozue 23 :1-5

*1 Bamvula mingi lutaka ...Yozue mpi vandaka
me nuna mpenza.*

*2 Yandi bingaka bantu ya Israele--bambuta,
bamfumu yonso ti bazuzi. Ebuna yandi
songaka bo nde : « Tala, mono me nuna.*

*3 Beno me mona mambu yonso ya Mfumu
Nzambi... me sala sambu na beno... Yandi mosi
vandaka kunwana bitumba nzila mosi ti beno.*

*5 Mfumu Nzambi ta kula bantu ke bikala...
Ebuna beno ta baka ntoto na bo, mutindu
Mfumu Nzambi tubaka.*

❓ Yula bana bakestio.

★★ Bana sala bageste.

↖ Bana yimba ti kina.

14.2 Yozue bambukisaka bo kuvanda kaka kwikama na Nzambi. Bo wakana ve na mimpani ya Kanana me bikala na ntoto. Bo landa ve bampila na bo.

📘 Tangila bana : Yozue 23 :6-13

*6 Kansi beno keba! Beno fweti landa mbote-
mbote mambu yonso ya kele ya kusonika na
Mukanda ya Bansiku ya Moize. Beno fweti
bikisa yo ve ata fioti.*

*7-8 Beno lenda vukana ve na banzenza me
bikala na kati na beno. Beno samba ve
banzambi na bo. Beno tanga mpi ve bazina ya
banzambi na bo... Beno fukama ve na ntwala
na bo... Beno kudipesa kaka na Mfumu
Nzambi...*

*9 Mfumu Nzambi me kula na ntwala na beno
bantu ya ngolo ti ya nene...*

*11-12 Yo yina, beno keba... Kana beno
...kwenda kuvukana na banzenza me bikala na
kati na beno, kana beno bala bana na bo...ti
kuwakana ti bo,*

13 ...Mfumu Nzambi... ta kula bo diaka ve na ntwala na beno. Bo ta kumina beno bonso mitambu to mabulu. Bo ta pesa beno mpasi ...bonso bansende me kota na meso....

? **Yula bana bakestio.**

¶ **Bana sala bageste.**

¶ **Bana yimba ti kina.**

14.3 Nzambi me vanda kwikama na bo. Kiteso mosi, bo mpi fweti vanda kwikama kulanda Yandi tii kuna.

Tangila bana : Yozue 23 :14-16

14 « Mono, mono ke fwa ka mono. Beno me zaba mbote-mbote ...nde Mfumu Nzambi...me sala mambu yonso ya Yandi tubaka. Ata kima mosi bikalaka ve. Yandi me lungisa mambu yonso mpenza.

15-16 Ya kieleka, mutindu Mfumu Nzambi me sala mambu yonso ya mbote ya Yandi tubaka, Yandi mpi ta pesa beno ndola ...kana beno kufwa kuwakana ya beno/ wakanaka na Yandi, kana beno kwenda kufukama na ntwala ya banzambi ya banzenza ti kusambila bo....”

? **Yula bana bakestio.**

¶ **Bana sala bageste.**

¶ **Bana yimba ti kina.**

Bana tuba verse ya kulonguka :

[Moniteur, bana tuba verse na nima na nge fraze par fraze mbala tatu. Na nima, kabisa bana na bandambu 5. Pesa konso ndambu ya bana phrase mosi. Bo tuba yo fraze par fraze, konso ndambu na fraze na bo. Bana yonso tuba addresse. Na nsuka, bo yonso tuba verse.]

>|< Kumanisa leso :

Yozue zabaka nde yandi vandaka penepene na kufwa, ebuna yandi zolaka kusonga bantu ya Israele nki mutindu bo fweti sala na nima na yandi. Yandi bambukisaka bo nde Nzambi me vanda kwikama na bo, ti Yandi ta landa kusala bo mbote kana bo landa kulemfuka na Yandi.

Yandi zabaka nde bantu ya Kanana ya me bikala na ntoto lenda twadisa bo kusala mbi na meso ya Nzambi. Yandi bendaka bo nde bo landa bantu ya Kanana ve. Bo landa Nzambi tii kuna. Bo bika ve kuvanda kwikama na Yandi.

Devoir sambu na bakristo :

Devoir ya mono ke pesa beno bakristo, yo yai : Lomba Nzambi konso lumbu kusadisa nge kuvanda kwikama na Yandi tii na nsuka ya moyo na nge.

Kubinga bavidi na Yesu :

Keti nge me wakana ti Nzambi ? Beto yonso me zwa makambu ti Yandi sambu beto me landa ve bansiku na Yandi. Beto me sala masumu. Muntu lenda wakana ti Nzambi kaka na nzila ya Mwana na Yandi, Yesu Kristo. Yesu fwaka na zulu ya kulunsi sambu beto lenda vutuka na Nzambi. Keti nge me balula ntima, me ndima Yandi na ntima na nge ?


Nge lenda binga zina na Yandi konso sika ya nge ikele, kulomba Yandi pardo ya masumu na nge. Kana nge ke na mfunu ya lusadisu na mambu yina, kwisa solula ti beto na nima ya ecodim.

Kana ntangu lunga :

Longa mikanda ya Bible. Tala bangindu na nsuka ya mukanda yai.

==NSUKA YA LESO 14

Leso 14



Na ntwala ya lufwa ya Yozue, yandi kebisaka bantu ya Israele diaka nde bo landa Nzambi na ntima na bo yonso.

***Ya
kieleka,
mutindu
Mfumu
Nzambi
me sala
mambu***

***yonso ya mbote ya Yandi
tubaka,***

***Yandi mpi ta pesa beno ndola
kana beno kufwa kuwakana ya
beno wakanaka na Yandi...***

Yozue 23 :5-6a

Leso 15. Yozue bendaka bo kusola Nzambi, kukatula banzambi yonso ya nkaka.

I. Preparasio ya moniteur--

Leso yai ke monika na Yozue 24 :1-28.

Moniteur, yidika na ntwala :

'Kutangila Bana' ya 15.1 kele nda. Sola mutangi ya mbote, yandi sala pratike na ntwala na somere ya kele na mukanda yai (tala 15.1). Vanda na tableau noir ti craie. Sala liste ya bandinga sambu na mwana to bana ya ta sonika yo na tableau : Abrahami, Izaki, Yakobi ti Bana 12 na Yandi, Ezipte, Moize ti Aroni, Kubasika, Nzadi ya Mbwaki, Ntoto ya Zelo na Zelo, Bitumba ya Ba-Amore, Balami, Yeriko, Ntoto ya Kanana. (To, nge lenda sonika bacarte ya bandinga yai, ti kaka pesa yo na bana sambu bo songa yo.)

◎ Kikuma ya lesy yai :

Bana ta zenga nani bo ta sadila—kana Mfumu Nzambi ya salaka bima yonso, to banzambi ya fioti ya bantu me sala, sambu bo ta bakisa nde bo lenda sadila banzambi zole ve kaka mbala mosi.

♥ Verse ya kulonguka :

...Beno sola bubu yai kana nani nzambi beno zola kusambil... Kansi mono ti fami na mono, beto ta sadilaka Mfumu Nzambi. Yozue 24 :15

☛ Bankunga ya kwenda nzila mosi ti lesy yai :

Banzambi ya Nkaka
Landa, Mo' ta Landa Nge, Mfumu

II. Kureviser —

Beto me kuma na nsuka ya moyo ya Yozue. Nzambi me lungisa yonso ya Yandi silaka bankaka ya bantu ya Israele. Yandi me pesa bo ntoto ya Kanana. Yandi me nwana sambu na bo, ebuna bo me nunga. Bo me kabisa ntoto na kati ya makanda 12 na bo, makanda ya Israele.

III. Kulonga Bana Lesy Yai –

⇒ Kuyantika Lesy :

Na bilumbu ya nsuka ya moyo ya Yozue, yandi vukisaka bantwadisi yonso sambu na kulonga bo mambu ya nsuka.

 **Developpement—Malongi ya nene ya Leso Yai na Banti ya Malongi 4 :**

15.1 Yozue bingaka bantwadisi diaka sambu na kubambukisa bo mambote Nzambi me sala bo.

Tangila bana : Yozue 24 :1-13

1 Yozue bingaka makanda yonso ya Israele kukutana... Ebuna bo kwisaka kutelama na meso ya Nzambi.

2 Yozue tubaka na bo...: "Mambu ya Mfumu Nzambi...me tuba, yo yai : 'Ntete bankaka na beno...vandaka kusamba banzambi ya banzenza. ...

3 Mono Mfumu Nzambi basisaka nkaka na beno Abrahami na ntoto na yandi..., [*Mwana mosi sonika « Abrahami » na tableau.] Ebuna Mono nataka yandi na nsi...ya Kanana, Mono pesaka yandi mpi bana mungi. Mono pesaka yandi Izaki, [*Mwana sonika, « Izaki » na tableau.]

4 Ebuna Izaki, Mono pesaka yandi Yakobi ...Nkaka na beno Yakobi ti bana 12 na yandi, [*Mwana sonika « Yakobi ti bana 12 na yandi. »] Bo kwendaka na nsi ya Ezipte. [*Mwana sonika, « Ezipte ».]

5 Na nima, Mono tindaka Moize ti Aroni, [Mwana sonika, « Moize ti Aroni ».] Mono pesaka bantu ya Ezipte bampasi ya mutindu na mutindu, ebuna Mono basisaka beno na Ezipte. [Mwana sonika « Kubasika ».]

6 ...Bankaka na beno ...kwisaka kukuma na nzadi ya Mbwaki. Kansi bantu ya Ezipte landaka bo...

7 Ebuna bankaka na beno didilaka Mono sambu Mono sadisa bo. Yo yina ...Mono salaka...na mpila nde masa kufika bantu ya Ezipte, bo fwa... [*Mwana sonika, « Nzadi ya Mbwaki »]

Bankaka na beno kuyunganaka bamvula mungi na ntoto ya zelo na zelo. [*Mwana songa carte, « Ntoto ya Zelo na Zelo ».]

8 Ebuna Mono nataka beno na ntoto ya bantu ya Amore.... Bantu yango nwanisaka beno bitumba, kansi Mono pesaka bo na maboko na beno....[*Mwana sonika, « Bitumba ya Ba-Amore ».]

9 Ntangu yai, ntotila ya nsi ya Moabi, Balaki... bingaka ...Balami ...sambu na kwisa kusinga beno.

*10 Kansi Mono buyaka na kuwila Balami, yo yina, yandi sakumunaka beno... [*Mwana sonika, "Balami".]*

*11 Beno sabukaka nzadi ya Yordani, beno kwisaka kukuma na Yeriko.... Mono pesaka bo yonso na maboko na beno. [*Mwana songa carte, "Yeriko".]....*

*13 Mono pesaka beno bantoto ya beno salaka bilanga ve, ti babwala ya beno tungaka ve. ...ntangu yai, beno me tungaka na bantoto yango...."[*Mwana songa carte, "Ntoto ya Kanana".]*

? **Yula bana bakestio.**

**Bana sala bageste.**

⌚ **Bana yimba ti kina.**

15.2 Muntu na muntu fweti zenga kana yandi ta sadila Mfumu Nzambi. Yozue kuzengaka nde yandi ti fami na yandi ta sadila Yandi, ti bantu ya Israele landaka. Yozue kebisaka bo nde, kuzenga kusadila Nzambi kele mambu ya nsaka ve, kansi bo ndimaka kaka.

Tangila bana : Yozue 24 :14-22

14 Yozue tubaka diaka nde : "Ntangu yai, beno zitisa Mfumu Nzambi. Beno sadila Yandi na ntima mosi ya mbote. Beno lemfuka na Yandi. Beno katula banzambi ya bankaka na beno vandaka kusambil... Beno samba kaka Mfumu Nzambi.

15 ...Beno sola bubu yai kana nani nzambi beno me zola kusambil...Kansi mono ti fami na mono, beto ta sadilaka Mfumu Nzambi."

16 Bantu ya Israele tubaka nde : "Beto ke na ngindu ata fioti ve kubikisa Mfumu Nzambi kukwenda kusamba banzambi ya nkaka.

18 ...Beto mpi, beto fweti sadila Mfumu Nzambi... na beto. »

*19 Ebuna Yozue tubaka na bantu nde :
« ...Yandi kele Nzambi mpenza, Yandi ta ndima ve mubulu ti masumu na beno. Yandi kele Nzambi mosi ya zwa, ke zolaka banzambi ya nkaka ve.*

20 Ebuna kana beno kubikisa Yandi kukwenda kusambil banzambi ya banzenza, Yandi ta ...pesa beno ndola.... »

21 Bantu tubaka na Yozue nde : «...Kaka Mfumu Nzambi...beto fweti sadila ! »

22 Yozue nde : « Beno mosi kele batemwe nde beno mosi me sola kusadila Mfumu Nzambi. » Bantu nde : « E, beto mosi kele batemwe. »

? **Yula bana bakestio.**

**Bana sala bageste.**

⌚ **Bana yimba ti kina.**

♥ Bana tuba verse ya kulonguka :

[Moniteur, bana tuba Yozue 24 :15 fraze na fraze na nima ya nge. Bo tuba yo mbala tatu. Ntangu bo kuma na bafraze zole ya nsuka, bo boka ngolo, bo tula milolo. Na nima, bana bakala tuba yo, bana bankento, ti bana ya fioti tuba fraze ya nkufi na bo.]

15.3 Yozue lombaka bo kusala yina ya bo tubaka—bo katula biteki na bo. Yozue 24 :23-24

Tangila bana :

23 Yozue tubaka na bo diaka nde : "Kana mpidina, beno katula banzambi ya banzenza yina kele na kati na beno, ebuna beno kudipesa beno yonso ya mvimba na Mfumu Nzambi... »

24 Bantu tubilaka Yozue nde : « Ya kieleka, beto zola kusadila kaka Mfumu Nzambi. Beto ta lemfuka na mambu yonso ya Yandi ta tuba.

? **Yula bana bakestio.**

**Bana sala bageste.**

⌚ **Bana yimba ti kina.**

15.4 Bo tedimiska ditadi sambu na kusonga mpila bo me zenga kusadila Nzambi.

Tangila bana : Yozue 24 :25-28

25-26 Kilumbu yo yina, ...Yozue wakanaka na bantu ya Israele... Yandi...bakaka ditadi ya nene. Yandi tedimiska yo...penepene na Nzambi ya ntenta.

27-28 Yandi tubilaka bantu yonso nde : « Beno tala mbote ditadi yai. Yo ta vandaka temwe ...na beno...Ebuna Yozue songaka bantu na kuvutuka konso muntu na ntoto na yandi.

? **Yula bana bakestio.**

**Bana sala bageste.**

⌚ **Bana yimba ti kina.**

>|< Kumanisa lesò :

Bantu ya Israele zengaka mambu mosi ya nene. Bo bakisaka nde bo lenda ve sambila biteki to banzambi ya nkaka ti Nzambi. Bo fweti sola nki nzila bo ta landa. Kiese mingi! Bo solaka nzila ya

Nzambi.

Beto mpi, muntu na muntu, beto fweti sola kana
beto ta landa Nzambi, to mabanza ya beto mosi.
Kana beto me zenga kulanda Nzambi, beto katula
banzambi yonso ya nkaka.



Devoir sambu na bakristo :

Devoir mono ke pesa beno bakristo, yo yai :
Yindula mbote kana nge kele na bima ya biteki to
ya kindoki to ya magie. Kana yo kele bima ya nge
mosi, mbote kuyoka yo tiya. Lomba lusadisu ya
beto to pasteur, kana nge ke na yo mfunu.



Kubinga bavidi :

Na kati na beno lenda vanda bana mpi ya me
zenga ve mbote-mbote beno ta landa nani. Kaka
Mfumu Nzambi kele Nzambi ya kieleka. Yesu
Kristo kele Mwana na Yandi ya me kwisa sambu na
kugulusa beto. Kana nge ke zaba ve nde nge me
zenga kuyamba Yesu Kristo bonso Mvulusi na nge,
mbote kabalula ntima, kuyamba Yandi bubu.
Yandi ta pesa nge moyo ya mpa.



Kana ntangu lunga :

Longa mikanda ya Bible. Tala bangindu na nsuka
ya mukanda yai.

==NSUKA YA LESO 15



Leso 15

Yozue tulaka
ditadi na sika
bantu ya
Israele me
sila kulanda
Nzambi.
Yo bambukisa
bo mpila ya
bo me sila.

*...Beno sola bubu yai kana
nani nzambi beno zola
kusambila,
Kansi mono ti fami na mono,
beto ta sadilaka Mfumu
Nzambi.*

Yozue 24 :15

Leso 16. Bantwadisi fwaka, ti Israele sadilaka Nzambi bilumbu yonso ya bambuta yina.

I. Preparasio ya moniteur--

Leso yai ke monika na Yozue 24 :29-33.

◎ Kikuma ya lesy yai :

Bana ta sadila Nzambi tii nsuka ya moyo na bo, sambu Nzambi me pesa beto ntangu mosi ya fioti kusadila Yandi awa na nsi-ntoto.

Verse ya kulonguka :

Beno zaba ve nki mutindu luzingu na beno ta kuma mbasi ! Ya kieleka, beno kele bonso lubungi ya ke monikaka na zulu na mbala mosi, kansi yo vila mpi na mbala mosi.
Yakobo 4 :14

☛ Bankunga ya kwenda nzila mosi ti lesy yai :

Mfumu Zaba Nzila na Mono
Mono Me Sila Kulanda Yesu

II. Kureviser —

Beto me mona bandinga ya nsuka ya Nzambi pesaka na Yozue sambu na bantu ya Israele. Yandi songaka bo nde bo fweti zenga kana bo ta sadila Mfumu Nzambi, to banzambi ya nkaka, biteki ya bantu me sala. Bo yonso zengaka nde bo ta landa Nzambi, ti bo tulaka ditadi mosi sambu na kubambukisa bo mpila bo me zenga.

III. Kulonga Bana Lesy Yai –

⇒ Kuyantika Lesy :

Ntangu yai, Yozue me manisa bisalu yonso ya Nzambi me pesa yandi. Yandi me kuma na nsuka ya moyo na yandi.

❖ Developpement—Malongi ya nene ya Lesy Yai na Banti ya Malongi 3 :

16.1 Yozue kufwaka na age ya bamvula 110, ebuna bo zikaka yandi.

☛ Tangila bana : Yozue 24 :29-30

29 Na nima ya mambu yai, Yozue, ...muntu ya Mfumu Nzambi, kufwaka ntangu yandi me lungisa bamvula 110.

30 Bo zikaka yandi na ntoto ya bo pesaka yandi...

？ Yula bana bakestio.

☛ Bana sala bageste.

☛ Bana yimba ti kina.

16.2 Israele sadilaka Nzambi bilumbu yonso ya ndonga yina ya bantu.

☛ Tangila bana : Yozue 24 :31

31 Bantu ya Israele vandaka kusadila Mfumu Nzambi ntangu Yozue vandaka na moyo,...ti ntangu bambuta zingaka, yina monaka bo mosi mambu yonso ya Mfumu Nzambi sadilaka bantu ya Israele.

？ Yula bana bakestio.

☛ Bana sala bageste.

☛ Bana yimba ti kina.

16.3 Bo zikaka mikwa ya Yozefi na ntoto ya Nzambi silaka kupesa bo.

☛ Tangila bana : Yozue 24 :32

32 Mikwa ya Yozefi ya bantu ya Israele nataka na nsi ya Ezipse, bo zikaka yo...na ntoto ya Yakobi sumbaka na bana ya Amore...

？ Yula bana bakestio.

☛ Bana sala bageste.

☛ Bana yimba ti kina.

>|< Kumanisa lesy :

Ntwadisi fwaka. Bantu ya Israele me vanda kwikama na Nzambi tii na lufwa na yandi. Beto yonso mpi, lumbu mosi beto ta fwa. Nzambi me pesa beto ntangu mosi ya fioti sambu na kusadila Yandi.

Bana tuba verse ya kulonguka :

[Moniteur, bana tuba Yakobo 4 :14 fraze na fraze na nima ya nge, mbala tatu. Na nima, yula bo nki disongidila ya verse yina. Sukisa na kuyika bageste ti tuba yo mbala tatu diaka.]

☛ Devoir sambu na bakristo :

Devoir mono ke pesa beno bakristo, yo

yai :kusosa lumbu na lumbu kusadila
 Nzambi na kwikama. Mpidina, kana beno
 landa kusala yo, beno mpi ta vanda
 kwikama tii na lufwa.

✚ Kubinga bavidi :

Kansi na ntwala muntu lenda vanda
 kwikama na Yesu, yandi fweti yantika na
 Yesu. Keti nge me yantika ti Yesu ? Keti nge
 me bakisa nde nge kele nkwa-masumu, nge
 ke na mfunu ya Mvulusi ? Keti nge me
 yamba Yesu, Mwana-Nzambi, na ntima ti na
 lizingu na nge ? Kana tii bubu, nge zaba ve
 mbote-mbote, kukinga diaka ve. Kwisa
 solula ti beto na nima ya ecodim. Beto ta
 sadisa nge kuyantika ti Yesu bubuyai.

.Scripture Box

✚ Kana ntangu lunga :

Longa mikanda ya Bible. Tala bangindu na
 nsuka ya mukanda yai.

==NSUKA YA LESO 16

Foto--Bantu ya Israele dilaka lufwa ya
 Yozue. Bo landaka kusadila Nzambi.



Leso 16

*Beno zaba ve nki mutindu
luzingu na beno ta kuma
mbasi !*

*Ya kieleka, beno kele
bonso lubungi ya ke
monikaka na zulu na
mbala mosi,
kansi yo vila mpi na mbala
mosi.*

Yakobo 4 :14

Leso 17. LUMBU YA REVISIO, Mukanda ya Yozue

Moniteur, beto me manisa mukanda ya Yozue. Sosa na kati ya bangindu ya landa sambu na kusala revisio ya Yozue, ti ya Bible ya mvimba, mukanda Kuyantika tii na Yozue.

Linya ya Ntangu—

Linya ya ntangu Kuyantika tii na Ruti ke monika na nsuka ya mukanda yai. Sadila linya ya ntangu kureviser bamambu ya nene ya salamaka na kati ya mukanda ya Yozue.

Sadila yo diaka kusonga mpila mambu ya salamaka na mukanda ya Yozue ke tadila baevenement ya Bible ya mvimba Kuyantika tii na Yozue. Tala bantu, mambu ya salamaka, badate. Tala nki salamaka ntete, nki na nima.

Bana yimba nkunga ti songa histoire :

‘Yozue Nwanaka na Yeriko’

Yula bana nki mutindu bibaka ya Yeriko kubwaka. Mwana mosi tuba fraze mosi. Mwana ya nkaka yika fraze ya nkaka, etc. tii ntangu bo manisa histoire yina.

Ntoto ya Kanana :

Moniteur, songa karte geografika to foto ya ntoto ya Kanana. Yo ke monika na nsuka ya revisio yai.

Yula bana :

- Nani muntu ya ntete ya Nzambi silaka ntoto ya Kanana ?
(Abrahami)
- Nsilulu yina, beto mona yo na nki mukanda ya Bible ?
(Kuyantika, mukanda ya ntete ya Bible)
- Na ntwala kubaka ntoto yina, Israele fweti sala bamvula 400 wapi?
(Na Ezipte bonso bampika)
- Nani fwaka na Ezipte, kansi yandi songaka bo nde bo zika mikwa na nsi ya Kanana ntangu Nzambi pesa yo na bo?
(Yozefi)
- Nani twadisaka bo kubika Ezipte, kuluta na kisika ya zelo na zelo ?
(Moize)
- Nani twadisaka bo kukota ntoto ya Kanana kubaka yo ?
(Yozue)
- Na mukanda ya Yozue, beto mona nde bantu ya Israele salaka nki ?
(Bo kotaka ntoto ya Kanana, ntoto ya Nzambi pesaka bo.)

Kubambuka bamvita --

Moniteur, sonika bazina ya babwala yai na bakarte to na tableau, to na ntoto kana nge ke longa na nganda : Yeriko, Ai, Gabioni.

Kabisa bana na bandambu zole sambu na competitio. Ndambu ya ntete yantika. Bo tuba bima yonso ya bo lenda bambuka sambu na kunwana ya Israele na bwala yina. Bo baka 100 points na konso kima bo tuba. Kana bo lenda tuba kima diaka ve, ndambu ya zole lenda tuba bima ya nkaka sambu na sika yina. Bo baka 200 points na konso kima bo lenda tuba. Na nima, bo sola bwala mosi

ya nkaka ti bo tuba yonso bo lenda sambu na yo. Bo baka 100 points na yonso bo lenda tuba. Kana bo lenda tuba diaka ve, ndambu ya nkaka ya bana lenda tuba bima ya nkaka sambu na 200 points na konso kima. Ndambu ya nunga kele shampio.

Kutunga bwala --

Bana yonso meka kutunga bwala ya nene. Bo sola mwana mosi kudessiner banzo ya babriki na papier, na tableau noir, to na zelo. Pesa yandi nzila dessiner briki mosi sambu na konso kimpa ya bana lenda bambuka ya Nzambi salaka na mukanda ya Yozue.

Kulonguka bafoto—

Songa mosi ya bafoto ya lesu na bana. Pesa bo 1 minute kutala yo mbote-mbote. Na nima, balula yo ti yula bo bakestio na zulu na yo. Bo baka 100 points na konso kestio ya bo pesa mvutu ya mbote. Bo tala bapoint ikwa bo lenda baka. Kana bo baka 1,000, bo kwenda na ngonda. Kana 2,000, bo kwenda na mars, etc.

Kumanisa baverse—

Yai kele baverse beto me longuka na baleso ya Yozue :

Yozue 1 :8	Baebreo 11 :21	Bankunga 119 :4-5	Baebreo 11 :31
Bankunga 120 :3-4	Kulonga 28 :2 &6	2 Yoane 1 :7	1 Yoane 4 :4
Roma 12 :19	1 Tesalonika 5 :24	Kubasika 23 :3	Yozue 21 :45
Matayo 18 :15	Yozue 23 :15-16a	Yozue 24 :15	Yakobo 4 :14

Sola baverse tatu na kati na yo, ti songa bana visuel na yo mosi-mosi. Bana tuba konso verse mbala 3. Na nima, yantika kutuba verse mosi ti bana, kusonga visuel. Na kati-kati, balula visuel ti bo fweti manisa verse. Kana bo lenda manisa yo ve, songa viseul diaka, ti meka diaka tii ntangu bo lenda manisa yo.

Yimba Mikanda ya Bible—

Bana yimba Mikanda ya Moize ti Mikanda ya Histoire. Notez nde beto kele na kati-kati ya mikanda ya histoire, kansi beto me manisa yo ntete ve.

Repetition Ritimika--

Bana repeter mbala sambanu na mpila ritimika--

"Na mu-kan-da ya Yo-zu-e, Ban-tu ya Is-ra-ele, bo ko-ta-ka nsi ya Ka-na-na, ya Nza-mbi pe-sa-ka bo."



MUKANDA YA BAZUZI

Leso 18. Bantu ya Israele yantikaka mbote kusimba ntoto ya Kanana.

I. Preparasio ya moniteur—

Leso yai ke monika na Bazuzi 1 :1-26.

◎ Kikuma ya lesy yai :

Bana yantika mbote kulemfuka Nzambi, ti bo landa kaka kulemfuka tii na nsuka.

Moniteur, kusala na ntwala :

Nata ntambu ti bakisa mpila kusadila yo. (Tala Revisio.)

♥ Verse ya Kulonguka :

Nswalu mono ke landa/bansiku na Nge./ Mono ke vingila ve./ Bankunga 119 :60

↖ Bankunga ya kwenda nzila mosi ti lesy yai :

Kana Beno Ke Zolaka Mono

Kumisa Nzambi, Verse 2—Lemfuka bubu, na kiese

II. Revisio—

↑ Na mposo me luta, beto monaka nde bantu ya Israele landaka Nzambi mbote bilumbu yonso ya Yozue, ti bilumbu yonso ya bambuta ya vandaka ti yandi.

Kansi, na nima bambuta yina yonso fwaka, ndonga ya mpa ya bantu kwisaka, ya zabaka ve mambu ya nene Nzambi me sala sambu na bo. Bo landaka Nzambi mbote-mbote ve.

Bo landaka ve kukula bantu ya mbi ya Kanana, ti biteki na bo kumaka bonso bantambu ya kangaka bo. [Moniteur, songa ntambu ti tendula mpila bantu ke sadila yo kukanga mbisi.] Beto ta mona mambu yai kuluta na lesy yai.

III. Kulonga lesy yai—

⇒ Kuyantika lesy :

Fami mosi kwendaka kuzinga na bwala ya nkaka. Mfumu ya bwala twadisaka bo na ntoto mosi ya mbote ti ya nene. Yandi tubaka nde, ‘Kisika yai yonso, beno lenda sadila yo bilanga. Ntoto yonso ya beno sadila na bilanga, mono ta pesa beno yo.’ Yai vandaka kado ya mbote, mpidinia? Bo fweti kaka sala nki ? [Moniteur, bana pesa mvutu.]

Ee, bo fweti baka ti sadila ntoto yina yonso.

Mambu bonso yai salamaka na bantu ya Israele mpi. Na mukanda ya Kuyantika, beto monaka nde Nzambi silaka Abrami ti bana na yandi nde Yandi ta pesa bo ntoto. Na mikanda ya Kubasika ti ya Kutanga, beto monaka mpila Nzambi twadisaka bo kukuma na ntoto yina. Na mukanda ya Yozue, beto monaka mpila Nzambi salaka sambu bo kota nsi yina, ti bo bedisa bantu ya mbi ya vandaka kuzinga muna. Na luyantiku ya mukanda ya Bazuzi, beto mona bo na kati ya ntoto ya Nzambi silaka bo—nsi ya Kanana. Yo ke bikala na bo kaka kumanisa kukula bantu yonso ya mbi ti kusadila ntoto ya Nzambi pesaka bo.

★ Developpement—Malongi ya nene ya lesy yai na banti ya malongi 4 :

18.1 Bantu ya Israele yulaka Nzambi nki dikanda fweti yantika kunwanisa ntete bantu ya Kanana. Mpila ya mbote kuyantika—kusosa Nzambi.

📖 Tangila bana : Bazuzi 1 :1

1 *Ntangu Yozue me fwa imene, bantu ya Israele yulaka Mfumu Nzambi na kuzaba kana nki dikanda na kati na bo fweti kwenda ntete na kunwanisa bantu ya Kanana.*

? Yula bana bakestio.

■ Bana sala bageste.

↖ Bana yimba ti kina.

18.2 Makanda ya Yuda ti Simeoni yantikaka mbote. Nzambi pesaka bantu ya Kanana na maboko na bo.

📖 Tangila bana : Bazuzi 1 :2-5

2 *Mfumu Nzambi tubaka nde : « Bantu ya dikanda ya Yuda bantu fweti kwenda. Mono me pesa ntoto na maboko na bo. »*

3-5 *Bantu ya dikanda ya Yuda tubaka na bampangi na bo...nde : « Beno kwisa kusadisa beto... Beto nwaniseno ntete bantu ya Kanana. Ebuna beto ta kwendeno kubotula ntoto ya bo me kabisila beno. » Yo yina...bo kwendaka kunwana bitumba...»*

? Yula bana bakestio.

■ Bana sala bageste.

↖ Bana yimba ti kina.

18.3 Bantu ya Yuda bedisaka babwala

Yeruzalemi ti babwala ya nkaka**Tangila bana :** Bazuzi 1 :8-19a

- 8 Bantu ya dikanda ya Yuda nwanisaka
Yeruzalemi. Bo botulaka yo...bo yokaka bwala.*
- 9 Na nima, bo kwendaka kunwanisa bantu ya
Kanana ...ya bangumba ti na nseke kuna na
ndambu ya sude.*
- 10-11 Bo nwanisaka...bwala Ebron... Bo
bedisaka bantu ya makanda tatu ya Kanana.
Bo...kwendaka kunwanisa...bwala Debire...*
- 17 Bantu ya dikanda ya Yuda ti bantu ya
dikanda ya Simeoni, bo kwendaka kubedisa
bantu ya Kanana yina vandaka kubikala na
bwala Sefati. Bo fwaka bwala yango...*
- 18 Na nima, bo botulaka diaka babwala...ti
bantoto yina vandaka penepene.*
- 19a Mfumu Nzambi Yandi mosi sadisaka bo.
Bo botulaka mpi bantoto ya bangumba...*

? Yula bana bakestio.**¶ Bana sala bageste.****✿ Bana yimba ti kina.****18.4 Kalebi bedisaka bwala Ebron, ti Bantu ya Efrayimi ti Manase bedisaka bwala Betele.****Tangila bana :** Bazuzi 1 :20-23

- 20 Bo pesaka bwala Ebron na Kalebi... Kalebi
kulaka makanda tatu ya bantu ya Anaki ya
vandaka kubikala muna.*
- 22-23 Bantu ya makanda ya Efrayimi ti Manase
kwendaka kunwanisa bwala Betele... Mfumu
Nzambi vandaka ti bo. ..*
- ? Yula bana bakestio.**
- ¶ Bana sala bageste.**
- ✿ Bana yimba ti kina.**

>|< Kumanisa malongi :

Bantu ya Israele yantikaka mbote kulemfuka na Nzambi, kukula bantu ya Kanana bonso Nzambi songaka bo kusala. Beto mpi zola kuyantika mbote kulemfuka na Nzambi, ti kulanda kaka kusala yo.

**Devoir sambu na bakristo :**

Beno bana bakristo, devoir mono ke pesa beno kele kuyindula na mposo yai na konso mambu nge

sala, keti nge ke lemfuka na Nzambi.

**Verse ya kulonguka:**

Nswalu mono ke landa/ bansiku na Nge./ Mono ke vingila ve./ Bankunga 119 :60

**† Kubinga bana ya zaba Yesu ntete ve :**

Kansi mbala ya nkaka, nge me yantika ti Nzambi ntete ve. Nge me yamba ntete ve Yesu Kristo, Mwana ya Nzambi, bonso Mvulusi na nge. Nge me bikala na masumu. Kukinga diaka ve. Nge lenda yantika bubuyai. Binga zina ya Yesu kugulusa nge sesepiyai. Kana nge ke na mfunu ya lusadisu, kwisa na beto na nima ya ecodim. Songa beto kaka nde, "Mono zola yamba Yesu." Beto ta vanda na kiese kusamba ti nge na mambu yai.

**BK Kana ntangu lunga :** Longa Mikanda ya Bible.


Bangindu kele na nsuka ya mukanda yai.

--NSUKA YA LESO 18

*Nswalu mono ke landa bansiku
na Nge.*

Mono ke vingila ve.

Bankunga 119:60



Leso 19. Ndonga ya mpa ya bantu bikisaka nzila ya Nzambi.

I. Preparasio ya moniteur—

Leso yai ke monika na Bazuzi 2 :6-15.

◎ Kikuma ya leso yai :

Bana ta landa Nzambi mbote sambu bo kudibenda ve bampasi na bo mosi. Bo bakisa nde bantu ya Israele monaka bampasi mingi, kansi bo mosi kudibendaka yo, sambu bo landaka Nzambi ve.

♥ Verse ya kulonguka :

Kansi bantu ya mutindu yina,/ bo mosi ke kuditulaka ntambu./ Bo mosi ke kudisosilaka lufwa./ Bingana 1 :18

↖ Bankunga ya kwenda nzila mosi ti leso yai :

Landa, Mo' ta Landa Nge, Mfumu Mfumu Zaba Nzila na Mono ('Verse ya kulonguka' –Kitula yo nkunga.)

II. Revisio—

↑ Beto me manisa mukanda ya Yozue. Na kati ya Yozue, beto monaka nde bantu ya Israele kotaka ntoto ya Nzambi silaka ntama na bibuti na bo. Nzambi nungisaka bo na bamvita mingi. Yandi pesaka bo komande kubedisa bantu yonso ya ntoto ya Kanana.

Bantu ya Kanana vandaka kubaka zuzema to ndola ya Nzambi, sambu bo me kuma mbi mingi, mpila ve. Nzambi me pesa bo kiteso ya bamvula 500 kabalula ntima, kansi bo landaka kaka kubuya Yandi kimakulu. Nzambi zabaka nde kana bo zinga diaka, mbi ya nene na bo ta vanda bonso infeksio ya ta bebisna bantu ya nkaka, ata bantu ya Nzambi Bayuda. Yo yina, Nzambi tubaka nde bo yonso fweti kufwa.

III. Kulonga leso yai—

⇒ Kuyantika leso :

Na luyantiku ya mukanda ya Bazuzi, bo kele kuzinga na ntoto ya Nzambi pesaka bo, konso tribu na ntoto na bo. Bo me bedisa bantu ya Kanana mingi, ti yo me bikala na konso tribu kumanisa kubedisa bo na ntoto na bo. Kansi bo lemfukaka ve kukatula bo yonso. Bo lembaka, ebuna bo bikisaka bantu yai ya mbi na kati na ntoto yina ndambu-ndambu.

Mukanda ya Bazuzi ta songa beto bampasi ya kwisaka na bo sambu bo lemfukaka ve na Nzambi kusala yonso ya Yandi songaka bo.

❖ Developpement—Malongi ya nene ya leso yai na bantu ya malongi 4 :

19.1 Beto bambuka diaka-- Na nima Yozue kabisaka ntoto na makanda ti fwaka, bantu yonso kwendaka kutunga na ntoto ya bo me baka.

❖ Tangila bana : (Bazuzi 2 :6, 8)

6 Yozue songaka bantu ya Israele nde bo kwenda ka bo. Ebuna bo kwendaka konso muntu na ntoto bo pesaka yandi. Botungaka kuna.

8 Yozue...fwaka ntangu yandi me lungisa bamvula 110.

?

Yula bana bakestio.

■■■ Bana sala bageste.

↖ Bana yimba ti kina.

19.2 Israele sadilaka Nzambi bamvula yonso ya Yozue ti ndonga ya bantu na yandi, bambuta yina me mona kinene ya Nzambi.

❖ Tangila bana : (Bazuzi 2 :7)

7 Bantu ya Israele vandaka kusadila Mfumu Nzambi ntangu Yozue vandaka kaka na moyo. Bo landaka na kusadila Yandi mpi...bilumbu yonso ya bambuta yina monaka, bo mosi, mambu yonso ya nene ya Mfumu Nzambi sadilaka bo.

?

Yula bana bakestio.

■■■ Bana sala bageste.

↖ Bana yimba ti kina.

19.3 Kansi na nima, ndonga ya mpa ya bantu butukaka, ya me mona ve kinene ya Nzambi. Bo landaka nzila ya Nzambi diaka ve.

❖ Tangila bana : Bazuzi 2 :10-12

10 Na nima, bantu yina...kufwaka, bantu ...vilaka Mfumu Nzambi. Bo zabaka diaka ve mambu ya mbote ya Yandi sadilaka bantu ya Israele.

11 Bo salaka masumu na meso ya Mfumu Nzambi....

12 Bo bikisaka kusamba Mfumu Nzambi. Bo

*yantikaka kusamba banzambi ...ya bantu yina
vandaka kuzinga ti bo...Yo pesaka Mfumu
Nzambi makasi.*

⌚ **Yula bana bakestio.**

⬤ **Bana sala bageste.**

⌚ **Bana yimba ti kina.**

19.4 Yo yina, Nzambi kangulaka nzila nde bambeni kuyangisa bo ngolo. Bo mosi me kudibendaka bampasi yina.

Tangila bana : (Bazuzi 2 :14-15)

14-15 Yo yina, Mfumu Nzambi wilaka bantu ya Israele makasi. Yandi kebaka bo ve ntangu bamiyibi kwisaka kuyiba bo. Yandi pesaka bo na maboko ya bambeni ya vandaka kuziunga bo. Yo yina, bo kukaka diaka ve kununga bitunga... Yo pesaka bo mawa mingi.

⌚ **Yula bana bakestio.**

⬤ **Bana sala bageste.**

⌚ **Bana yimba ti kina.**

Yai yonso salamaka mutindu Yozue songaka bo, nki ta salama kana bo bika kulanda Nzambi:

Tangila bana: Yozue 23 : 11-13

1-12 Yo yina, beno keba... Kana beno buya Mfumu Nzambi,kana beno kwenda kuvukana na banzenza yina me bikala na kati na beno...

13 Beno zaba mbote nde Mfumu Nzambi...ta kula bo diaka ve na ntawala na beno. Bo ta kumina beno bonso bantambu to mabulu. Bo ta pesaka beno mpasi bonso fimbu ya bo ke bulaka muntu na mukongo, to bonso bansende me kota na meso....

>|< **Kumanisa malongi :**

Bana, bantu ya Israele kudibendaka bampasi yai yonso na bo mosi. Nzambi songaka bo nde kana bo bedisa ve bantu ya Kanana, bo ta kuma bantambu ya ta kanga bo, bonso beto ke kanga mbisi na bantambu. Mpasi !

Yandi songaka bo nde bo ta kuma bonso fimbu ya ke bula mukongo na bo. Mpasi !

Yandi songaka bo nde bo ta kuma bonso bansende na meso na bo. Mpasi mingi !

Nki bo salaka ? Bo landaka Nzambi ve, kansi bo kwendaka nswalu kusambiliteki, ata bo zabaka mbote nde yo ta benda bampasi.

Kieleka, kana beto landa Nzambi mbote-mbote ve, beto mpi ke KUDInatila beto bampasi mingi. Kele ve Nzambi ya ke pesa beto mpasi. Kele beto mosi me kudipesa yo.

⌚ **Bana tuba ‘Verse ya kulonuka’ :**

[Bana tuba yo mbala mosi, na nima beno yimba yo mbala tatu.]

Kansi bantu ya mutindu yina,/ bo mosi ke kuditulaka ntambu./ Bo mosi ke kudisosilaka lufwa./ Bingana 1 :18

⌚ **Bana yimba nkunga :**

Bana yimba mosi ya bankunga ya kwenda nzila mosi ti lesy yai.

Devoir sambu na bakristo :

Devoir mono ke pesa beno bakristo, yo yai : beto landa Nzambi mbote-mbote, ti ndinga na Yandi yonso. Ebuna beto ta kudinatila beto mosi bampasi ve. Beto yantika na mposo yai.

Kubinga bana ya zaba Yesu ntete ve :

Nge ya ke wa, keti nge zaba Yesu? Yandi kele Mwana-Nzambi ya kwisaka na ntoto yai sambu na kugulusa nge. Bo fwaka Yandi na zulu ya kulunsi, ti Nzambi ndimaka menga na Yandi bonso nkailu to makabu sambu na kufuta mfuka yonso ya masumu na beto. Na nima ya bilumbu tatu, Yandi telamaka na lufwa !

Yandi ta kuwa nge kana nge binga zina na Yandi. Yandi lenda gulusa nge bubu yai. Kana nge ke na mfunu ya lusadisu, to nge kele na bakestio, nge lenda kwisa solula ti beto na nima ya ecodim, to konso ntangu ya nge mona beto. Beto ke samba nde beno yonso ta yamba Yesu ti kuma balonguki na Yandi.

Kana ntangu lunga :

Longa Mikanda ya Bible. Bangindu kele na nsuka ya mukanda yai.

==NSUKA YA LESO 19



Leso 19

Na nima
bambuta fwaka
ya monaka
bimpa ya
Nzambi, ndonga
ya mpa ya bantu
vilaka Nzambi ti
zambhilaka

*Kansi bantu ya mutindu
yina,
bo mosi ke kuditulaka
ntambu.*

*Bo mosi ke kudisosilaka
lufwa.*

Bingana 1 :18

Leso 20. Israele landaka ve kubedisa bantu ya Kanana. Ebuna, bantu ya Kanana yangisaka bo mpila Nzambi me tuba.

I. Preparasio ya moniteur—

Leso yai ke monika na Bazuzi 1 :21, 27-36 ; 2 :1-5, 16-23.

◎ Kikuma ya lesy yai :

Na nima bana me yantika kulanda Nzambi, bo landa Yandi kaka.

♥ Verse ya kulonguka :

Beno me ndima Yesu Kristo bonso Mfumu na beno.
Yo yina ,beno fweti zinga na kimvuka ti Yandi.
Kolosai 2 :6

↖ Bankunga ya kwenda nzila mosi ti lesy yai :

Kana Nge Ke Zolaka Mono
 Landa, Mo' Ta Landa Nge, Mfumu
 Mono Me Sila Kulanda Yesu

II. Revisio—

- ↑ Ntangu ikwa bantu ya Israele landaka Nzambi na nima Yozue fwaka ? (Kaka tii ntangu Yozue ti bambuta yonso kufwaka.)
- ↑ Na nima bo vilaka nzila ya Nzambi, Nzambi salaka nki diaka ve ? (Yandi sadisaka bo kukula bambeni na bo diaka ve.)

III. Kulonga lesy yai—

⇒ Kuyantika lesy :

Mwana mosi vandaka na mpangi na bwala ya nkaka distance ya 2 km ti yandi. Yandi zabaka nzila na kati ya babwala yina. Yo yina, lumbu mosi yandi simbaka nzila kukwenda kutala mpangi. Kansi na nima ya ntangu fioti, yandi lembaka. Yandi vutukaka na bwala. Yandi kudilosaka na zulu ya mbeto. « O, mono me lemba, » yandi tubaka. « Dikulu na mono mpasi. »

Bana, nki beno banza ? Keti muntu yina kumaka na kutala mpangi na yandi? (Ikele ve. Yandi simbaka nzila, kansi yandi landaka yo ve tii na nsuka na yo. Yo yina, yandi vandaka ve na mpila kusolula ti mpangi na yandi.

Bantu ya Israele yantikaka kulanda Nzambi na

bilumbu ya Yozue. Keti bo ta landa kaka, to bo ta vila nzila ? Beto ta mona na lesy yai.

❖ Developpement—Malongi ya nene ya lesy yai na banti ya malongi 3 :

20.1 Bantu ya Israele yantikaka kukula bantu ya ntoto Kanana bonso Nzambi songaka bo kusala. Kansi, bo landaka ve kusala yo. Yo yina, bantu ya Kanana vandaka kuyangisa bo.

❖ Tangila bana : Bazuzi 1 :21, 27-31, 34

21 Kansi bantu ya dikanda ya Benyamini kukaka ve kukula bantu ya Yebusi... na bwala Yerusalem...

27-28 Bantu ya dikanda ya Manase kukaka ve kukula bantu ya vandaka kubikala ya babwala... Ebuna, bo pesaka bantu yina kisalu ya ngolo kusala.

29 Bantu ya dikanda ya Efrayimi kukaka ve kukula bantu ya Kanana...

30 Bantu ya dikanda ya Zabuloni kukaka ve kukula bantu ya Kanana...

31 Bantu ya dikanda ya Asere kukaka ve kukula bantu....

34 Bantu ya dikanda ya Dani,... bantu ya Amore pesaka bo nzila ve na kulumuka na nseke.

❓ Yula bana bakestio.

❖ Bana sala bageste.

↖ Bana yimba ti kina.

20.2 Wanzio ya Nzambi nganinaka bantu ya Israele sambu bo me lemfuka ve. Yandi nde : Nzambi ta kula bambeni na bo diaka ve.

❖ Tangila bana : Bazuzi 2 :1-5

1 Wanzio ya Mfumu Nzambi... kwisaka... Yandi tubaka na bantu ya Israele nde :

2 Beno fweti wakana ve na bantu yina ke zinga na ntoto yai, beto fweti fwa bamesa-kimenga na bo.' Kansi beno me lemfuka ve..."

3 Yo yina...Mono ta kula ve bantu yai na ntwala na beno. Bo ta vandila beno bonso mitambu, bo ta benda-benda beno na kusambilila banzambi na bo."

4 ...Ebuna, bantu yonso ya Israele yantikaka kudila.

? **Yula bana bakestio.**

¶ **Bana sala bageste.**

✿ **Bana yimba ti kina.**

20.3 Mpidina yantikaka cycle ya kuvila nzila, kubinga Nzambi, kuguluka na zuzi, ntangu ya ngemba, kuvila nzila diaka.

 **Tangila bana :** Bazuzi 2 :16-20

16 Yo yina, Mfumu Nzambi tulaka bazuzi kuvanda bamfumu ya bantu ya Israele. Bazuzi yango gulusaka bo na maboko ya bamiyibi.

17 Kansi bantu ya Israele wilaka bazuzi na bo ve. Bo salaka Mfumu Nzambi mubulu. Bo sambilaka banzambi ya nkaka. Bo bikisaka nswalu nzila...

18Mfumu Nzambi vandaka kuwila bo mawa ntangu bo vandaka kudila sambu na bampasi ya bambeni vandaka kumonisa bo.

19-20 Kansi, na nima zuzi kufwaka, bantu ya Israele salaka diaka masumu ya mbi. Yo yina, Mfumu Nzambi vandaka kuwila bo diaka makasi...

? **Yula bana bakestio.**

¶ **Bana sala bageste.**

✿ **Bana yimba ti kina.**

>|< **Kumanisa malongi :**

Bantu ya Israele yantikaka mbote kukula bantu ya Kanana bonso Nzambi songaka bo kusala. Kansi bo landaka ve kumanisa mambu yina. Yo yina, bantu ya bo bikisaka na ntoto telamaka kupesa bo mpasi. A, kana bo landaka kusala mpila ya bo yantikaka kusala ! Kana bo landaka kusala mpila Nzambi songaka bo kusala! Bampasi mingi zolaka kusimba bo ve.

Kuyantika ikele kundima Yesu. Kulanda ikele kuzinga lumbu na lumbu na kimvuka ti Yandi.

 **Longa Verse ya kulonguka :**

Bana tuba verse mbala 3 ti bageste. Bo tuba yo na ndinga na zulu, na ndinga na nsi, ti na ndinga ya pima. Yonso mbala 6.

 **Devoir sambu na bakristo :**

Devoir mono me pesa beno bakristo, yo yai :
Landa kusamba Yesu konso lumbu, ti landa
kulemfuka na Yandi--kaka na dimanche mpamba
ve, kansi lumbu na lumbu.

 **Kubinga bana ya zaba Yesu ntete ve :**

Keti nge me ndima Yesu Kristo na ntima na nge ? Kana ve, Nzambi ke kinga nge. Yandi pesaka Mwana na Yandi Yesu Kristo sambu na nge. Balula ntima. Binga Yesu na ntima na nge sesepiyai. Lomba Yandi kugulusa nge. Kana nge ke na mfunu ya lusadisu na mambu yina, nge lenda bikala na nima ya ecodime, beto ta solula.

--NSUKA YA LESO 20

 **Kana ntangu lunga :**

Longa Mikanda ya Bible. Bangindu kele na nsuka ya mukanda yai.

Leso 20



Bantu ya Israele salaka mbi diaka ti diaka, kaka kiteso mosi. Bamimpani bo me bika na ntoto na bo kumaka bonso ntambu sambu na kukanga bo na masumu.



Leso 20

Beno
me
ndima
Yesu
Kristo
bonso

Mfumu na beno.

**Yo yina ,beno fweti
zinga na kimvuka ti
Yandi.**

Kolosai 2 :6

Leso 21. Bazuzi ya ntete telamaka.

I. Preparasio ya moniteur—

Leso yai ke monika na Bazuzi 3.

◎ Kikuma ya lesu yai :

Beto bantu ya Nzambi ke kwelaka kaka mukristo ya nkaka. Yo yina, bana ta sala ve kinduku ti mumpani ya lenda twadisa beto na dibala.

Moniteur, kusala na ntwala :

Na partie 21.3 Tangila bana, baverse kele nda ya kutanga. Sosa mutangi mosi ya mbote. Pesa yandi mukanda yai sambu yandi sala pratika na ntwala. Sola ndambu bana ti yidika mwa-senet ya ta songa bana ya nkaka nki kele kusalama. Bo yonso sala pratika na ntwala.

♥ Verse ya kulonguka :

*14 Beno kwenda kuvukana ve ti bamimpanji,
sambu mambu ya mutindu yina lenda salama ve.
Nki mutindu mambu ya mbote lenda vukana ti
mambu ya mbi ? Nki mutindu mwini lenda vukana
ti mpimpa ?*

15 Nki mutindu Kristo lenda wakana ti Satana ?

2 Korinto 6 :14-15a

☛ Bankunga ya kwenda nzila mosi ti lesu yai :

Mawa, Mawa
Nani Ta Lemfuka ?
Nsinga ya bansinga tatu, verse 3

II. Revisio—

↑ Beto me mona nde ntangu bantu ya Israele kotaka nsi ya Nzambi silaka bo, bo kulaka ve bantu ya nkaka ya mbi ya vandaka kuzinga muna. Bantu yina pesaka bo mpasi mingi. Bo mpi vandaka kuniokula bo. Beto monaka nde yai salamaka kaka mbala mosi ve, kansi diaka ti diaka. Ntangu bantu dilaka na Nzambi, Yandi sadisaka bo. Yandi vandaka kutindila bo zuzi sambu yandi nwaniisa bambeni yina. [Moniteur, songa bana diaka karte ya cycle ya Bazuzi ya lesu me luta.]

III. Kulonga lesu yai—

⇒ Kuyantika lesu :

Bubuyai beto ta mona bantu ya ntete ya Nzambi bingaka bonso bazuzi sambu na kusadisa bantu ya

Israele.

✠ Developpement—Malongi ya nene ya lesu yai na banti ya malongi 4 :

21.1 Bantu ya Israele kuyala ve bantu yonso ya Kanana. Ebuna, Nzambi sadilaka bo kutesa Israele. Kansi Israele kwendaka nswalu kukwelana ti bantu yina—mambu Nzambi me songa bo kusala ve.

☞ **Tangila bana :** Bazuzi 3 :1, 6-7

1 Mfumu Nzambi bikisaka bantu ya nkaka na kuzinga na nsi ya Kanana sambu na kumeka bantu ya Israele

6-7 Bo vandaka kwelana ti bantu yai. Bo vandaka mpi kusambila banzambi na bo... Ebuna, bo vilaka Mfumu Nzambi ...

♥ Verse ya Kulonguka :

[Moniteur, ntangu yai, songa bana Verse ya Kulonguka. Tangila bo mbala mosi. Na nima, bo tuba yo mbala mosi. Beto ta vutuka na yo diaka.]

? Yula bana bakestio.

☛ Bana sala bageste.

☛ Bana yimba ti kina.

21.2 Nzambi pesaka bo Zuzi ya ntete Otniele kugulusa bo na mbeni, basoda ya nsi ya Mezopotamia.

☞ **Tangila bana :** Bazuzi 3 :8-11

*8 Yo yina, Mfumu Nzambi wilaka bo makasi.
Yandi pesaka bo na maboko ya ... ntotila ya nsi
ya Mezopotamia. Bo vandaka bampika na
yandi bamvula nana.*

*9 Bantu ya Israele didilaka Mfumu Nzambi
sambu Yandi sadisa bo. Ebuna Yandi tindilaka
bo Otniele... sambu na kukatula bo na kimpika.*

*10 Mpeve ya Mfumu Nzambi simbaka Otniele.
Yandi kumaka zuzi ya Israele... Mfumu Nzambi
sadisaka yandi kubedisa ntotila Kushani...*

*11 Ntoto vandaka na ngemba bamvula 40. Na
nima, Otniele...kufwaka.*

? Yula bana bakestio.

☛ Bana sala bageste.

☛ Bana yimba ti kina.

21.3 Zuzi ya zole Ehudi kugulusaka Israele na mbeni Moabi.



Tangila bana ti songa mwa seneti :

[Mutangi ya mbote ya me sala pratika, yandi tanga baverse yai. Kaka ntangu yandi ke tanga, bana ya nkaka sala mwa-seneti kusonga nki me salama.]

12-14 *Bantu ya Israele salaka diaka masumu na Mfumu Nzambi. Yo yina, Mfumu Nzambi salaka na mpila nde...ntotila ya nsi ya Moabi kunwanisa bo.... Ebuna bantu ya Israele kumaka bampika ya ntotila Egloni bamvula 18.*

15 ...*Bantu ya Israele didilaka Mfumu Nzambi sambu Yandi sadisa bo. Ebuna Yandi tindilaka bo Ehud ...sambu na kukatula bo na kimpika...*

16-17 *Ehudi salaka mbele ya nda ya makasi zole. Yandi kangisaka yo na nsi ya bilele na dikulu na yandi...Ebuna yandi kwendaka kunatila ntotila Egloni bakado.*

19 ...*Ehudi.... tubilaka yandi nde : "Mfumu, mono ke na mambu yakinsweki kusonga nge." Ntotila songaka bantu na yandi kubasika....*

20 ...*Ehudi kumaka penepene na yandi, ebuna yandi tubaka nde : « Mambu ya mono ke songa nge me katuka na Nzambi. » Mfumu telamaka na zulu ya kiti.*

21-23 *Ntangu yai, Ehudi basisaka...mbele... yandi kotisaka yo na divumu ya ntotila. Mbele kotaka yonso... Yo dindaka na divumu. Mafuta ya nitu fikaka yo... Ebuna Ehudi basikaka...*

24 *Ntangu yandi me kwenda imene, bantu ya kisalu kwisaka. Bo monaka nde bakielo kele ya kukanga...*

25 *Bo kingaka mingi, kansi ntotila kangulaka ve bakielo. Bo bakaka nsapi, bo kangulaka ... Ebuna bo monaka nde ntotila...me fwa.*

26 *Ntangu bo vandaka kukinga, Ehudi vandaka me tina...*

? Yula bana bakestio.

■■ Bana sala bageste.

✿ Bana yimba ti kina.

21.4 Zuzi ya tatu Shamgare kugulusa bo na mbeni Filistia.



Tangila bana : Bazuzi 3 :31

31 *Shamgare...yingaka Ehudi kuvanda zuzi ya Israele. Yandi mpi gulusaka bantu ya Israele. Yandi fwaka bantu ya Filistia 600 na nti ya kutambusila bangombe.*

? Yula bana bakestio.

■■ Bana sala bageste.

✿ Bana yimba ti kina.

>|< Kumanisa malongi :

Mambu mingi ya mpasi kwisilaka bantu ya Israele, yonso sambu bo buyaka kulemfuka na nsiku Nzambi me pesa bo nde bo kwelana ve ti mimpani ya Kanana. Ntangu bo didilaka Nzambi, Nzambi pesaka bo zuzi, ti pesaka yandi ngolo kusadisa bo. Kansi bo zolaka kukota mpasi yai yonso ve kana bo kwelanaka na bantu ya nkaka ya zolaka Nzambi.

♥ Verse ya kulonguka :

[Moniteur, ntangu yai, bana lenda tuba verse ya bubu diaka kiteso ya mbala 5 to 6 sambu bo longuka yo mbote ti simba yo na ntima.]

☞ Devoir sambu na bakristo :

Beto me mona nde Nzambi zola bantu na Yandi kukwelana kaka na bantu na Yandi. Mono zaba nde beno bakristo ta kwela ve na mposo yai. Yai kele mambu ya ta salama kana nge me yela. Kansi yo kele mfunu kuyidika ntima ntangu yai. Ebuna kana ntangu me lunga, nge fweti kwela kaka mukristo. Beno bajeune, sala ve kinduku ya ngolo-ngolo na muntu ya kele mukristo ve. Beno babakala, yindula ve kitoko ya bankento ya zaba Nzambi ve.

Devoir mono ke pesa beno na mposo yai kele kusamba nde lumbu mosi, Nzambi twadisa nge na mukristo ya ngolo ya Yandi me sola sambu na nge.

✚ Kubinga bana na Yesu:

Beto me tuba nde mukristo lenda kwela kaka mukristo. Kansi nge mosi, keti nge ikele mukristo ? Keti nge me balula ntima, me yamba Yesu Kristo bonso Mvulusi na nge ? Keti nge me tula Yandi ntima? Kana nge me kuma mukristo ntete ve, ntangu ya mbote bubuyai. Bikala na nima ya ecodime kana nge ke na mfunu ya lusadisu na mambu yai.

✚ Kana ntangu lunga :

Longa Mikanda ya Bible. Bangindu kele na nsuka ya mukanda yai.

==NSUKA YA LESO 21

Leso 21



***14 Beno
kwenda
kuvukana ve
ti bamimpani,
sambu mambu ya mutindu
yina lenda salama ve.***

***Nki mutindu mambu ya mbote
lenda vukana ti mambu ya
mbi ?***

***Nki mutindu mwini lenda
vukana ti mpimpa ?***

***15 Nki mutindu Kristo lenda
wakana ti Satana ?***

2 Korinto 6 :14-15a

Leso 22. Debora ti Baraki nungisaka basoda ya Kanana

I. Preparasio ya moniteur—

Leso yai ke monika na Bazuzi 4 :1-10, 12-16, ti kapu 5 yonso.

◎ Kikuma ya lesy yai :

Bana ta bakisa nde bo lenda kwenda nswalu kuditida Mfumu Nzambi, ebuna Yandi ta songa bo nki bo fweti sala. Yandi mpi ta sala na ngolo na Yandi sambu na kusadisa bo.

♥ Verse ya kulonguka :

« Binga zina na Mono. Mono ta wila nge. Mono ta songa nge mambu ya nene ti ya kuyituka ya nge me zabaka ntete ve. » Yeremia 33 :3

↖ Bankunga ya kwenda nzila mosi ti lesy yai :

Kwenda na Yesu
Lomba na Nzambi Kaka
Nzambi Kuwa na Suka

II. Revisio—

- ↑ Bazuzi tatu ya me gulusa Israele na bambeni ya vandaka kuniokula bo, banani ?
(Otniele, Ehudi, ti Shamgare)
- ↑ [Moniteur, songa cycle ya bazuzi diaka. Fika parti mosi ti lomba bana kutuba yo. Fika parti ya nkaka ti sala kiteso mosi.)

III. Kulonga lesy yai—

⇒ Kuyantika lesy :

Ntangu ya mpasi me simba bwala ya mwana Simba. Maladi vandaka kutambula mgingi. Simba vandaka kulanda konseye yonso ya banganga vandaka kupesa, kansi ntima na yandi vandaka na ngemba ve. Nki yandi fweti sala ?

Bana, ntangu ya mpasi ke kwisila beto yonso. Nki beto fweti sala na ntangu ya mpasi ? Babu beto ta mona nki bantu ya Israele salaka bu bantu ya Kanana vandaka kupesa bo mpasi.

❖ Developpement—Malongi ya nene ya lesy yai na banti ya malongi 4 :

22.1 Mfumu ya Kanana Yabini niokulaka bantu ya Israele ngolo bamvula 20. Na nima, bo didilaka Mfumu Nzambi.

Tangila bana : Bazuzi 4 :1-3, 5 :6-7a, 8.

4 :1 Na nima ... bantu ya Israele salaka diaka masumu na Mfumu Nzambi.

2 Mfumu Nzambi pesaka bo na maboko ya Yabini, ntotila mosi ya Kanana Mfumu ya basoda na yandi vandaka Sisera...

3 Yabini vandaka na bapusu-pusu ya bibende 900. Yandi niokulaka mpenza bantu ya Israele bamvula 20. Ebuna bantu ya Israele didilaka Mfumu Nzambi sambu Yandi sadisa bo.

5 :6-8 Na ntangu yina, bakomersa vandaka kutambula diaka ve... bantu yina vandaka kusala bavwayaze, bo vandaka kulanda banzila ya fioti-fioti. Babwala bikalaka ya mpamba na Israele, bantu vandaka kutina.... Bitumba yantikaka diaka.

？ Yula bana bakestio.

■■■ Bana sala bageste.

↖ Bana yimba ti kina.

22.2 Komanda ya basoda ya Israele Baraki, yandi wilaka Yabini ti Sisera boma. Ebuna Nzambi tindaka Debora kuvanda zuzi ti profete ya nkento ntangu yina. Debora bendaka Baraki kusala kisalu Nzambi me pesa yandi, kansi yandi ndimaka kunwana na bantu ya Kanana kaka kana Debora kwenda ti yandi. Ebuna bo wakanaka.

Tangila bana : Bazuzi 4 :4-9

4 :4 Na ntangu yina, profete mosi ya nkento ... Debora... vandaka kuzenga makambu na kat i ya bantu ya Israele....

6 Kilumbu mosi, Debora bingaka Baraki... Yandi tubaka na yandi nde : « Mfumu Nzambi... ke songa nge mambu yai : Sola bantu 10,000... Nata bo na zulu ya ngumba ya Tabore.

7 Mono ta sala na mpila nde Sisera, mfumu ya basoda ya Yabini, yandi kwisa kunwanisa beno na basoda na yandi ti na bapusu-pusu na yandi.... [Moniteur, songa foto ya pusu-pusu ke monika na nsuka ya lesy yai.] Mono ta pesa bo na maboko na nge.»

8 Baraki tubaka na Debora nde : “Kana nge kwisa ti mono nzila mosi, mono ta kwenda, kansi kana nge ta kwisa ve, mono mpi ta kwenda ve. »

9 Debora nde : « Mono ta kwenda ti nge...
Mpidina Debora kwendaka ti Baraki...

⌚ Yula bana bakestio.

⬤ Bana sala bageste.

⌚ Bana yimba ti kina.

22.3 Baraki bingaka basoda ti kwendaka na Ngumba Tabor ti bo 10,000. Ebuna Sisera, mfumu ya basoda ya Kanana, yandi kwendaka kutana ti bo na bapusupusu ya kibende na yandi 900, ti basoda yonso na yandi.

[Moniteur, Songa foto ya bapusupusu diaka.]

📖 **Tangila bana :** Bazuzi 4 :10, 12-13

10 Baraki bingaka bantu ya makanda ya Zabulon ti Neftali kukwisa... Ebuna bantu 10,000 ndimaka kukwenda ti yandi. Debora mpi kwendaka ti yandi.

12-13 Ntangu Sisera...bingaka bantu na yandi yonso, bo kwisa...ti bapusupusu na yandi ya bibende 900...

⌚ Yula bana bakestio.

⬤ Bana sala bageste.

⌚ Bana yimba ti kina.

22.4 Ntangu Israele kwendaka kunwanisa basoda ya Kanana, bo yonso tinaka. Nzambi salaka sambu na kusadisa bo.

📖 **Tangila bana :** Bazuzi 4 :14-16, 23, 5 :4, 20-22.

4 :14 Ntangu yai, Debora tubaka na Baraki nde : « Telama, kwenda. Mfumu Nzambi Yandi mosi ke twadisa nge ! Bubu yai Yandi me pesa Sisera na maboko na nge ! » Baraki ...

15 ...yantikaka bitumba. Mfumu Nzambi kumisaka kisakasaka Sisera, ti bapusupusu na yandi, ti basoda na yandi. Sisera tulukaka na pusupusu na yandi, yandi tinaka na makulu.

16 Baraki landaka bapuspusu ti basoda...bo fwaka basoda ya Sisera...

5 :4 ...Ntoto yantikaka kutekita. Matuti kubwisaka masa na yo. Zulu nokisaka mvula.

20-22 Ata bambwetete mpi nwanišaka bameni ya Israele... Ebuna bampunda kwisaka kuluta ntinu-ntinu. Makulu na yo vandaka kubula na ntoto.

23 Kilumbu yango yina Nzambi salaka na mpila

nde bantu ya Israele kubedisa Yabini, mfumu ya bantu ya Kanana.

⌚ Yula bana bakestio.

⬤ Bana sala bageste.

⌚ Bana yimba ti kina.

>|< Kumanisa malongi :

Bantu ya Israele vandaka na mpasi mingi sambu bo me sala masumu na meso ya Nzambi. Kansi, ntangu bo bingaka Yandi, Yandi kwisaka kusadisa bo. Bible ke tuba nde ata bambwetete na zulu nwanišaka Sisera sambu na kusadisa bo. Bo nwanišaka Sisera maboko mpamba, ti bo nungaka, sambu Nzambi sadisaka bo.

Ntangu nge kele na mpasi, keti nge ke kwenda nswalu kusosa lusadisu ya Nzambi ?

⌚ Bana yimba nkunga :

Bo yimba mosi ya bankunga ya ke kwenda nzila mosi ti lesy yai.

❤️ **Verse ya kulonguka:**

[Bana tuba verse diaka mbala zole. Na nima, bo yimba yo na nkunga. Nge mosi yidika ton ti ritime.]

👉 **Devoir sambu na bakristo :**

Devoir mono ke pesa beno bakristo, yo yai : Na mposo ke kwisa, konso ntangu ya mpasi bwila nge, kwenda nswalu kusosa lusadisu ya Nzambi. Na nima, sala nswalu yina ya Yandi tula na ntima na nge. Landa kaka kubinga zina na Yandi.

✚ **Kubinga bana na Yesu :**

Bible ke longa nde bandonga ya zole ya bantu ikele : Bo ya zaba Yesu, ti bo ya zaba Yandi ve, to beto lenda tuba—bakristo. ti bantu ya kele bakristo ve. Bible ke tuba nde Nzambi zaba bantu na Yandi.

Kana nge zaba ve kana nge kele mukristo, nge lenda zaba yo. Nzambi tindaka Mwana na Yandi Yesu Kristo awa na nsi-ntoto sambu na kugulusa nge. Yandi fwaka sambu na kufuta mfuka na nge ti Nzambi. Yandi telamaka na lufwa ti Yandi ke zinga bubuyai. Kaka binga Yesu kugulusa nge. Roma 10 :13 ke songa beto nde konso muntu ya ta binga zina na Mfumu, yandi ta guluka. Kana nge ke na mfunu ya lusadisu na mambu yai, bika na nima ya ecodim, to mona beto na ntangu ya nkaka. Beto ta vanda na kiese kusadisa nge.

 **Kana ntangu lunga :**


Longa Mikanda ya Bible. Bangindu kele na nsuka

ya mukanda yai.

==NSUKA YA LESO 22



Basoda ya Kanana vandaka na bapusu-pusu 900 bonso yai. Yo kwendaka nswalu, ti yo vandaka kubumba soda na kati. Bantu ya Israele nwanaka maboko mpamba, kansi bo nungaka sambu Nzambi vandaka kunwana sambu na bo.



Leso 22-23

Debora bendaka
Baraki kunwanisa
Yabini, Mfumu ya
Kanana, yina
vandaka kupesa
bantu ya Israele
mpasi.

**«Binga zina na Mono.
Mono ta wila nge.
Mono ta songa nge
mambu ya nene ti ya
kuyituka ya nge me
zabaka ntete ve. »**

Yeremia 33 :3

Leso 23. Yaele kufwaka mfumu ya basoda ya Kanana.

I. Preparasio ya moniteur—

Leso yai ke monika na Bazuzi 4 :11, 17-24.

◎ Kikuma ya lesy yai :

[Moniteur, lesy yai kele nsuka ya lesy ya beto yantikaka na mposo me luta. Yo yina, kikuma, verse ti bankunga ta vanda kiteso mosi.]

Na bampasi na beto, beto kwenda nswalu kuditida Mfumu Nzambi. Mpindina Yandi ta songa beto nki beto fweti sala, Yandi mpi ta sala na ngolo na Yandi sambu na kusadisa beto.

♥ Verse ya kulonguka :

« Samba Mono. Mono ta wila nge./ Mono ta songa nge mambu ya nene/ ti ya kuyituka/ ya nge me zabaka ntete ve. » / Yeremia 33 :3

↖ Bankunga ya kwenda nzila mosi ti lesy yai :

Kwenda na Yesu
Lomba na Nzambi Kaka
Nzambi Kuwa na Suka

II. Revisio—

↑ Moniteur na bana : Mono ta tuba histoire ya mposo me luta na mwa-nkufi. Konso ntangu mona kanga, beno ta yika zina to ndinga ya ta lungisa dibanza yina. (Bamvutu kele na nsi.)

Bantu ya Israele salaka diaka mbi na meso ya Nz-----. Yo yina, Nzambi pesaka bo na maboko ya bantu ya Ka-----. Mfumu na bo vandaka Ya----- ti mfumu ya basoda na bo Si---. Bo vandaka na bashariote 900 ya bi----- . Bantu ya Israele vandaka na kima ve, bo vandaka maboko mp----.

Bo didilaka Mfumu Nzambi na mpasi na bo, ti Yandi pesaka bo zuzi ya nkento zina ya De---. Yandi songaka mfumu ya basoda na bo nde Nzambi zolaka bo kunwanisa Sisera. Zina ya mfumu yina Ba----- . Bo kwendaka kunwa-----. Sisera, ti Nzambi sadisaka bo. Nzambi tindaka mv-- ya ngolo. Potopoto kumaka mingi, yo kangaka maku-- ya bashariote. Nzadi Kishoni fu----, ebuna yo simbaka bo, yo fwaka bo yonso na masa. Bantu ya Israele nungaka na ngolo ya Nza----.

(Bamvutu : Nzambi. Kanana. Yabini, Sisera. Bibende. Mpamba. Debora. Baraki. Kunwanisa. Mvula. Makulu. Fulukaka. Nzambi.)

III. Kulonga lesy yai--

⇒ Kuyantika lesy :

Bantu ya Israele nungaka lumbu yina. Bo ya fwaka ve na masa, bo yonso tinaka. Mfumu na bo Sisera mpi tinaka. Kansi yandi lenda zinga ve. Kana yandi zinga, yandi ta benda bantu ya nkaka kukwisa kunwanisa bo na lumbu ya nkaka. Nioka ya ke fwaka bantu, bo fweti zenga ntu na yo. Yo ta lunga ve nde Sisera kuzinga. Bubu yai beto ta mona mpila Nzambi sadisaka bo na kumanisa yandi.

❖ Developpement—Malongi ya nene ya lesy yai na banti ya malongi 4 :

23.1 Nkento Yaele yambaka Sisera kupema na nzo na yandi bonso yandi vandaka nduku to mpangi.

❖ Tangila bana : Bazuzi 4 :17-19

17 Sisera tinaka tii na nzo ya ntenta ya Yaele, nkento ya Ebere ...sambu fami ya Ebere ti mfumu Yabini...vandaka kuwakana mbote.

18 Yaele basikaka na ntenta. Yandi kwendaka kutana na Sisera. Yandi songaka yandi nde : « Yambi, mfumu. Kwisa kota na ntenta na beto. Kuwa boma ve... »

19 Sisera songaka yandi nde : « Pardo, mono ke wa nzala ya masa. Pesa mono ndambu ya masa, mono nwa. » Yaele kangulaka dibungu ya mabele, yandi pesaka yandi. Ebuna yandi fikaka yandi bulanketi.

? Yula bana bakestio.

❖ Bana sala bageste.

❖ Bana yimba ti kina.

23.2 Bu Sisera vandaka kulala mpongi, Yaele fwaka yandi na pike ya nzo ya ntenta.

❖ Tangila bana : Bazuzi 4 :20-22

20 Sisera tubaka diaka na yandi nde : « Bikala ka nge na munoko ya nzo ya ntenta. Kana muntu kwisa kuyula nge : 'Muntu kele ?', vutula nde : 'Ikele ve.'

21 Sisera me lemba mingi. Yandi lalaka mpongi ya ngolo mpenza. Ntangu yai, Yaele bakaka marto. Yandi bakaka mpi pike mosi ya nzo ya ntenta...Yandi kwisaka malembe-malembe ...Yandi tobulaka yandi pike na ntu. Yo kotaka tii na ntoto. Ebuna Sisera fwaka.

22 Na ntangu yo yina mpi, Baraki...kwisaka kukuma. ...Yaele tubaka na yandi nde : « Kwisa, mono ke songa nge muntu nge ke sosa. » Baraki kotaka na nzo. Yandi monaka Sisera me lala na ntoto ya kufwa...

⌚ Yula bana bakestio.

₩ Bana sala bageste.

⌚ Bana yimba ti kina.

23.3 Bantu ya Israele nwanisaka Yabini tii bo fwaka yandi.

 **Tangila bana :** Bazuzi 4 :24

4 :24 Bo nwanisaka yandi ngolo mpenza tii kuna bo fwaka yandi.

⌚ Yula bana bakestio.

₩ Bana sala bageste.

⌚ Bana yimba ti kina.

23.4 Debora ti Baraki yimbaka sambu na kumisa Nzambi na mpila Yandi me nungisa bo.

 **Tangila bana:** Bazuzi 5:1-2c

5 :1 Na kilumbu yango yina, Debora ti Baraki...yimbaka nkunga yai nde :..."Beno kumisa Mfumu Nzambi."

31 Ebuna ntoto vandaka na ngemba bamvula 40.

⌚ Yula bana bakestio.

₩ Bana sala bageste.

⌚ Bana yimba ti kina.

>|< Kumanisa malongi :

Nzambi sadisaka bantu ya Israele na mvita yai sambu bo didilaka Yandi. Beto mpi, kana beto dila na Nzambi, Yandi ta kuwa beto. Yandi ta sadisa.

 **Verse ya kulonguka :**

[Moniteur, bana tuba verse mbala mosi diaka. Na nima, bo yimba yo diaka.]

 **Bana yimba nkunga :**

[Moniteur, bana yimba mosi ya bankunga ya ke kwenda nzila mosi ti lesu yai.]

Devoir sambu na bakristo :

Bana bakristo, na mposo yai beto ke pesa beno devoir kaka bonso mposo me luta. Yo kele mfunu mingi. Na konso mpasi na mposo yai, binga Nzambi Yandi kusadisa nge.

Kubinga bana na Yesu :

Bambuka nde, kana nge mosi zaba Yesu ntete ve, kana nge kele na mabanza kubalula ntima ti kutula kivuvu yonso na Yesu, ntangu yina, nge lenda binga zina na Yandi. Ntangu yina, nge lenda lomba Yandi kugulusa nge. Ntangu yina, nge ta kota na fami ya Nzambi. Nge ta kuma mwana na Yandi. Yandi ke kinga nge.

 **Kana ntangu lunga :** Longa Mikanda ya Bible. Bangindu kele na nsuka ya mukanda yai.

==NSUKA YA LESO 23

[Moniteur bambuka nde visuel ya verse kele kiteso mosi bonso na mposo me luta.

Leso 24. Gedeon zolaka kutesa Nzambi mingi.

I. Preparasio ya moniteur—

Malongi yai ke monika na Bazuzi 6.

◎ Kikuma ya lesu yai :

Bana ta vanda kuluta nswalu kuwila Ndinga ya Nzambi.

♥ Verse ya Kulonguka :

[Moniteur, tula verset na nkunga ti bageste. Na nima bana tuba yo ndambu, bo ta yimba yo na bageste yina.]

...Yesu nde... “Kiese na bantu/ yina ke waka nsangu ya Nzambi/ ti ke landaka yo !” Luka 11 :28

↖ Bankunga ya kwenda nzila mosi ti lesu yai :

Ee, Mfumu, ee
Kana Beno Ke Zolaka Mono

II. Revisio—

↑ Na mposo me luta, beto monaka nde Nzambi sadisaka Baraki ti Debora kubedisa mfumu mosi ya bantu ya Kanana. Na nima, ntoto vandaka na ngemba bamvula 40.

III. Kulonga lesu yai—

⇒ Kuyantika lesu :

Bana yimba nkunga, « Ee, Mfumu, ee. »
Ntangu nge ke tanga na Ndinga ya Nzambi, to ntangu nge ke wa yo, keti ntima na nge me yilama kutuba “ee » na yonso ya Nzambi ta songa nge ? Gedeoni zolaka kukwikila Nzambi, kansi yandi zolaka kuzaba ya kieleka nde Nzambi muntu ya vandaka kutuba. Bubuyai beto ta mona bampila mingi ya yandi tesaka Nzambi.

❖ Developpement—Malongi ya nene ya lesu yai na bantu ya malongi 4 : [kansi moniteur, tala nde 7.4 kele na bandambu 4 mpi.]

24.1 Bantu ya Madiani pesaka Israele mpasi mingi sambu bo me vila Nzambi.

❖ Tangila bana : Bazuzi 6 :1-6a

1 Bantu ya Israele salaka diaka masumu na Mfumu Nzambi. Yo yina, Yandi pesaka bo na maboko ya bantu ya Madiani bamvula 7.

2 Bo niokulaka bantu ya Israele ngolo mpenza.

Ebuna bo yantikaka kutina na kati ya bangumba. Bo bumbanaka na mabulu ya matadi...

3 Konso ntangu bantu ya Israele vandaka kukuna bilanga na bo, bantu ya Madiani vandaka kukwisa kunwanisa bo...

4 Bo kufwaka bima ya bilanga... Bo bakaka bima yonso ya kudia ya bantu ya Israele--mameme, bangombe, bampunda. Bo bikisaka ata kima ve.

5-6a Bo vandaka kwisa....mingi mpenza bonso bampasu... Bantu ya Israele kumaka bansukami mpenza sambu na bantu ya Madiani.

? Yula bana bakestio.

❖ Bana sala bageste.

❖ Bana yimba ti kina.

24.2 Bantu ya Israele didilaka Nzambi. Yo yina Yandi tindaka profete ti zuzi sambu na kusadisa bo.

❖ Tangila bana : Bazuzi 6 :6b-12

6b-9 Bo didilaka Mfumu Nzambi sambu na kusadisa bo... Ebuna Mfumu Nzambi tindaka bo profete mosi na kusonga bo nde...

10 ... Beno lenda sambila ve banzambi ya bantu ya...ntoto ya beno ke zinga. Kansi beno wilaka Nzambi ve.”

11-12 Wanzio ya Mfumu Nzambi kwisaka na sika Gedeoni...vandaka... Yo kwisaka kumonika na yandi. Wanzio tubilaka yandi nde : “Nge soda ya kikesa, Mfumu Nzambi ke vandaka ti nge !”

? Yula bana bakestio.

❖ Bana sala bageste.

❖ Bana yimba ti kina.

24.3 Gedeoni ndimaka nswalu ve kubinga ya Nzambi.

❖ Tangila bana : Bazuzi 6 :13-16

14 Mfumu Nzambi tubaka na Gedeoni nde : «Kwenda...katula bantu ya Israele na maboko ya bantu ya Madiani. Mono...me tinda nge. »

15 Gedeoni nde : « Pardo Mfumu Nzambi, nki mpila mono ta kuka kugulusa Israele ? Bantu ya fami na mono, beto kele ngolo ve. Ebuna

mono mpi, mono kele kaka leki.

16 Mfumu Nzambi nde : «*Mono ta vanda ti nge. Nge ta manisa bantu ya Madiani ...* »

? **Yula bana bakestio.**

¶ **Bana sala bageste.**

¶ **Bana yimba ti kina.**

24.4 Gedeoni sosaka bidimbu. Yo yina, Nzambi songaka yandi bidimbu 4 kusonga nde kieleka Nzambi me binga yandi na kunwana na bantu ya Madiani.

① Kidimbu ya ntete—tiya basikaka na ditadi.

¶ **Tangila bana : Bazuzi 6 :17-23**

17-18 *Gedeoni nde* : «... *Songa mono kidimbu kusonga nde Nge Mfumu Nzambi ke tuba na mono... Nge kinga tii kuna mono kwisa kunatila Nge makabu...* »

20 *Wanzio tubaka na yandi nde* : «*Tula mbisi ti mampa na zulu ya ditadi yai. Losila yo supu.* » *Gedeoni salaka mpidina.*

21 *Ebuna...tiya basikaka na ditadi. Yo yokaka mbisi ti mampa.*

? **Yula bana –**

② Kidimbu ya zole—Gedeoni fwaka biteki ya mpamba.

¶ **Tangila bana : Bazuzi 6 :25-32**

25 ...*Mfumu Nzambi songaka Gedeoni nde* : « ...*Fwa mesa-kimenga ya nzambi Baale ya tata na nge ke na yo...mpi kiteki ya Ashera, nzambi ya nkento...* »

26 *Na nima, tunga mesa-kimenga ya mbote sambu na Mono Mfumu Nzambi*

27 ...*Gedeoni...salaka mutindu Mfumu Nzambi songaka...na mpimpa, ...sambu yandi vandaka kutina bantu...*

28-29 ...*Ntangu bantu ya bwala telamaka, bo monaka nde mesa-kimenga ya nzambi Baale ti kiteki ya Ashera... bo me bwisa yo... Bo ...monaka nde kuvandaka Gedeoni...*

30 *Bo tubaka na tata ya Gedeoni nde* : «*Basisa mwana na nge, beto fwa yandi...* »

31 *Kansi tata tubaka ...nde* : «*Keti beno bantu fweti nwanina Baale ...? ...* »

¶ **Bana sala bageste :**

③ Kidimbu ya tatu—Dikanda ya dimeme kuvanda ya masa

¶ **Tangila bana : Bazuzi 6 :33-38**

33 *Ntangu yai, bantu ya Madiani... sabukaka nzadi ya Yordani. Bo kwisaka kutunga camp na bo....*

36-37 *Gedeoni tubaka na Nzambi nde* : « ...*Tala, mono ke tandula mukanda ya dimeme... Kana na mpimpa malulu kubwa kaka na zulu ya mukanda ya dimeme, kansi ntoto yonso kubikala ya kuyuma, ...yina ke songa nde Nge ta tinda mono kugulusa Israele...* »

38 *Ebuna mambu yango kubwaka kaka mpidina. Na kilumbu landaka, na suka Gedeoni kwendaka kubaka mukanda ya dimeme. Yandi bwetaka yo. Masa kufulukaka bolo ya mvimba.*

¶ **Bana yimba ti kina :**

④ Kidimbu ya iya--dikanda ya dimeme kuvanda ya kuyuma

¶ **Tangila bana : Bazuzi 6 :39-40**

39 *Ebuna yandi tubaka na Nzambi nde* : « *Kuwila mono makasi ve. Mono ke lomba Nge diaka kidimbu ya nkaka... Na mbala yai, mbote mukanda ya dimeme kuvanda ya kuyuma, kansi malulu kubwa na ntoto mpamba.* »

40 *Na mpimpa yina, Nzambi salaka mambu ya Gedeoni lombaka. Mukanda ya dimeme bikalaka ya kuyuma, kansi ntoto yonso polaka na malulu.*

? **Yula bana –**

>|< Kumanisa malongi :

Nzambi kangaka ntima mingi kusadisa Gedeoni kubakisa nde kieleka, Yandi me binga yandi. Nzambi ke sosa bantu yina ta wila ndinga na Yandi. Keti nge ta wila Yandi nswalu ?

¶ **Bana yimba nkunga :**

Bana yimba mosi ya bankunga ya kwenda nzila mosi ti leso yai.

¶ **Bana tuba verse ya kulonguka :**

Bana tuba verse mbala zole. Na nima, bo yimba yo ti bageste.


...Yesu nde... "Kiese na bantu/yina ke waka nsangu ya Nzambi/ti ke landaka yo!" Luka 11:28

Devoir sambu na bakristo :

Beno ya kele bakristo, Bible ikele ndinga ya Nzambi na beto. Keti nge kele nswalu na kuwila yo ? Devoir mono ke pesa nge mposo yai kele kusamba konso lumbu nde, "Nzambi, pesa mono ntima ya zola kuwila Nge nswalu." Na nima, sosa bampila kusala mambu ya nge zaba ndinga ya Nzambi ke tuba.

Kubinga bana na Yesu :

Leso 24



Dikanda ya dimememe vandaka ya masa na suka mpila Gedeoni lombaka.

Na lumbu na nima, yo vandaka ya kuyuma mpila yandi lombaka.

Kana nge zaba ntete ve nde nge kele mukristo, mwana ya Nzambi, nge lenda zaba yo bubuyai. Kaka binga Nzambi sesepiyai na ntima na nge. Songa Yandi nde nge kwikila Mwana na Yandi Yesu Kristo. Songa Yandi nde nge zola balula ntima, kubika nzila ya masumu. Lomba Yandi kugulusa nge, kukatula masumu, ti kupesa nge ntima ya mpa. Yandi ta vanda na kiese na kuwa nge, ti beto ta vanda na kiese kuzaba kana nge me zenga bubu sambu ya Kristo.

 **Kana ntangu lunga :** Longa Mikanda ya Bible. Bangindu kele na nsuka ya mukanda yai.

==NSUKA YA LESO 24



Leso 24

**...Yesu nde... “Kiese na
bantu yina ke waka
nsangu ya Nzambi
ti ke landaka yo !”**

Luka 11 :28

Leso 25. Nzambi nungisaka Gedeoni.

I. Preparasio ya moniteur—

Malongi yai ke monika na Bazuzi 7-8.

◎ Kikuma ya Leso yai :

Bana ta tula ntima ve na ngolo na bo mosi, kansi na ngolo ya Nzambi.

♥ Verse ya Kulonkuka :

Kansi mono,/ mono ke lomba Mfumu Nzambi,/ Yandi sadisa mono./ Yandi kaka ta gulusa mono./ Bankunga 55 :17

[Moniteur, tula verse na nkunga ti longuka yo mbote sambu nge twadisa bana na kuyimba yo.]

↖ Bankunga ya kwenda nzila mosi ti lesy yai :

Nzambi Ta Kuwa Nge
Nzambi Kuwa na Suka

II. Revisio—

- ↑ Na mposo me luta, beto monaka nde Nzambi bingaka nani kuvanda zuzi kugulusa bantu ya Israele na bantu ya Madiani ? (Gedeoni)
- ↑ Gedoni wilaka Nzambi nswalu ve, kansi yandi lombaka Nzambi kusonga yandi nki ? (Bidimbu)
- ↑ Nzambi songaka Gedeoni bidimbu iya. Nani lenda songa beto mosi ya tadilaka mpusu ya dimeme ?
(Yandi tulaka mpusu ya dimeme na ntoto. Na suka, kana yo vandaka ya masa kansi ntoto ya kuyuma, yo ta songa nde Nzambi me binga yandi. Na nima, yandi balulaka yo nde mpusu fweti vanda ya kuyuma ti ntoto ya masa.)

III. Kulonga lesy yai--

⇒ Kuyantika lesy :

Beto me mona mpila Nzambi bingaka Gedeoni ti mpila Yandi pesaka bidimbu mingi kusonga nde kieleka Yandi me binga yandi. Nzambi me pesa bantu ya Israele ntoto, ti Yandi songaka bo kubedisa bantu yonso ya vandaka kuzinga kuna. Kansi bantu ya Israele bikisaka bantu ya nkaka kuzinga kuna.

Na kati na bo vandaka bantu ya Madiani. Na nima, bantu ya Madiani telamaka kuniokula Israele na mpila nde bo lenda zinga na ngemba ve, kansi bo fweti bumbana na mabulu ya ntoto na kati ya bangumba. Ntangu yina, Nzambi bingaka Gedeoni kunwanisa bo.

🕸 Developpement—Malongi ya nene ya lesy yai na banti ya malongi 4 :

25.1 Gedeoni yindulaka kunwana na Iusadisu ya basoda mingi, kansi Nzambi songaka yandi kukitisa nombre na bo, tii kaka 300 me bikala.

📖 Tangila bana : Bazuzi 7 :1-7

1 ...Mfumu Nzambi tubaka na Gedeoni nde :
“Basoda na nge me lutana mingi. ...Bantu ya Israele ta tula lulendo nde bo bedisaka bambeni na ngolo na bo mosi. Bo ta pesa Mono lukumu ve.

3 Songa bantu na nge nde konso muntu ya ke wa boma ti kutekita, yandi vutuka na bwala...”
Ebuna bantu 22,000 vutukaka ka bo. Bantu 10,000 bikalaka.

4 ...Mfumu Nzambi tubaka diaka na Gedeoni nde : « Basoda na nge me luta diaka mingi. Nata bo na lweka ya masa. Mono ta songa nge mutindu nge ta sola bo... »

5-6 ...Mfumu Nzambi songaka yandi nde :
« Bantu yina ke nwa masa na ludimi bonso mbwa ke nwaka, tula bo na ndambu ya nkaka. Ebuna bantu yina ke fukama sambu na kunwa masa, nge tula bo na ndambu ya nkaka. »
Bantu 300 bakaka masa na diboko na bo...

7 Mfumu Nzambi tubaka na Gedeoni nde : « Na bantu yai 300...Mono ta gulusa Israele....»...

?

Yula bana bakestio.

■■■ Bana sala bageste.

↖ Bana yimba ti kina.

25.2 Nzambi songaka Gedeoni kukota nakinsweki na camp ya Bamadiani, sambu yandi kuwa kutuba na bo. Ndinga yandi waka pesaka yandi kikesa kuzaba nde Nzambi ta sadisa bo.

📖 Tangila bana : Bazuzi 7 :9-15

9 Na mpimpa yo yina, Mfumu Nzambi tubaka diaka na Gedeoni nde : « Telama, nge kwenda

kunwanisa camp ya basoda ya Madiani. Mono me pesa bo na maboko na nge.

10-11 Kansi ntete, kulumuka tii na camp na bo. Nge ta wa nki bo ke tuba kuna, ebuna nge ta baka kikesa na kwenda kunwana. »

Ebuna Gedeoni ...kulumukaka tii na lweka ya camp...

13 Ntangu Gedeoni me ...kuma, yandi waka muntu mosi ke tela nduku na yandi ndosi nde : « Mono ...me mona dimpa mosi ...ke tambula na kati ya camp. Yo kwisaka kubulana na nzo mosi ya ntenta. Ntenta yango kubwaka na ntoto. »

14 Nduku na yandi tubaka nde : « Dimpa yai fweti vanda kaka mbele ya muntu ya Israele yai Gedeoni... Nzambi me zenga na kupesa beto ti camp ya mvimba na maboko na yandi ! »

15 Ntangu Gedeoni waka yo, yandi fukamaka na ntoto kupesa Mfumu Nzambi mersi. Na nima, yandi vutukaka na camp ya Israele. Yandi tubaka na bo nde : « Beno telama. Mfumu Nzambi me pesa Madiani na maboko na beto ! »

? *Yula bana bakestio.*

*Bana sala bageste.*

¶ *Bana yimba ti kina.*

25.3 Gedeoni ti basoda 300 ya Israele ziungaka camp ya Madiani, banzungu ti bamwinda na maboko. Bo bokaka : "Mbele ya Nzambi ti ya Gedeoni !"

Tangila bana : Bazuzi 7 :16-20

16 Gedeoni kabisaka bantu na yandi 300 na bandambu tatu...ti pesaka konso muntu mpungi mosi, dibungu mosi, ti mwinda ya kutula na kati ya dibungu.

17 Yandi songaka bo nde : « Beno tala mono. Beno sala kaka kiteso mosi ya mono ta sala...

19 ...Gedeoni ti basoda na yandi 100 kwisaka kukuma na lweka ya camp ya basoda ya Madiani... Bo bulaka bampungi ti bo pasulaka mabungu...

20 Basoda ya nkaka salaka kiteso mosi. Na maboko ya kinkento bo simbaka bamwinda, na maboko ya kibakala bampungi. Ebuna bo tubaka na ndinga ya ngolo nde : "Bitumba ya

Mfumu Nzambi ti ya Gedeoni !"

? *Yula bana bakestio.*

*Bana sala bageste.*

¶ *Bana yimba ti kina.*

25.4 Nzambi kumisaka bantu ya Madiani kisakasaka sambu Israele kununga. Na nima, bo zingaka na ngemba diaka bamvula 40.

Tangila bana : Bazuzi 7 :23-25, 8 :28

22 Ntangu bantu ya Gedeoni vandaka kubula bampungi na bo, Mfumu Nzambi salaka na mpila nde basoda ya Madiani kudifwa bo na bo. Bo yonso tinaka...

23 Ntangu yai, bo kwendaka kulanda bantu ya Madiani...

25 Bo simbaka bamfumu zole ya bantu ya Madiani.ti fwaka bo. Bo landaka kaka na kukula bantu ya Madiani...

8 :28 ...Na nima, ntoto vandaka na ngemba bamvula 40 tii kuna Gedeoni kufwaka.

? *Yula bana bakestio.*

*Bana sala bageste.*

¶ *Bana yimba ti kina.*

>|< Kumanisa malongi :

Bantu ya Israele nungaka basoda ya Madiani sambu bo tulaka ntima na Nzambi. Beto mpi, beto tula ntima na ngolo na beto mosi ve, kansi na ngolo ya Nzambi. Yandi kele na ngolo yonso.

Verse ya Kulonuka :

[Bana tuba verse na nima ya nge mbala tatu. Na nima, bo yimba yo.]

*Kansi mono,/ mono ke lomba Mfumu Nzambi/
Yandi sadisa mono./ Yandi muntu ta gulusa mono./ Bankunka 55 :17*

Bana yimba :

Bana yimba mosi ya bankunga ya ke kwenda nzila mosi ti lesy yai.

Devoir sambu na bakristo :

Devoir mono ke pesa beno bakristo mposo yai kele nde na konso probleme, kusosa lusadisu ya Nzambi na lombilu.

 **Kubinga bana na Yesu :**

Kansi kana nge zaba Yesu ntete ve na ntima na nge, lombilu ya ntete ya Nzambi zola kuwa na nge kele kubinga zina na Yandi sambu Yandi gulusa nge. Yesu, Mwana ya Nzambi, kwisaka na nsintoto yai sambu na kufuta ndola ya masumu na nge yonso. Yandi fwaka na kulunsi ti Yandi telamaka na lufwa. Kana nge zola balula ntima, bika nzila ya masumu ti kota nzila na Yandi bubuyai, kaka songa Yandi nde nge kwikila Yandi.

Kaka lomba Yandi kugulusa nge. Yandi ke kinga nge ! Mbote kutula Yandi ntima, kukuma mukristo bubuyai.

 **Kana ntangu lunga :**

Longa Mikanda ya Bible. Bangindu kele na nsuka ya mukanda yai.

==NSUKA YA LESO 25

Leso 25



Nzambi songaka Gedeoni mpila kunwanisa bantu ya Madiani. Ntangu bo salaka mpidina, Nzambi kumisaka mbeni na bo kisakasaka ti basoda ya Madiani fwaka bo na bo ti tinaka. Ebuna bo zingaka na ngemba bamvula 40.

Leso 25



**Kansi
mono,
mono ke
lomba
Mfumu
Nzambi,**

Yandi sadisa mono.

**Yandi kaka ta gulusa
mono.**

Bankunga 55 :17

Leso 26. Abimeleki simbaka luyalu.

I. Preparasio ya moniteur—

Malongi yai ke monika na Bazuzi 8 :29-35, kapu 9.

◎ Kikuma ya Leso yai :

Bana ta buya mpeve ya kudinangula ti nzala ya kuyala.

♥ Verse ya Kulonguka :

Nzambi ta kulumusa/ bantu yonso ke kudinangulaka,/ kansi Yandi ta nangula/ bo yonso ke kudikulumusaka./ Matayo 23 :12

☛ Bankunga ya kwenda nzila mosi ti lesos yai :

Kudikulumusa na Meso ya Nzambi
Mo' Ta Kwisa na Nzambi na Lulendo Ve

II. Revisio—

↑ Kusala revisio ya baleso me luta :

Na mposo me luta, beto monaka mpila Nzambi sadilaka Gedeoni ti basoda 300 kubedisa bantu ya Madiani ya vandaka kuniokula bantu ya Israele.

III. Kulonga lesos yai--

⇒ Kuyantika lesos :

Nzambi sadilaka Gedeoni ngolo. Kansi Gedeoni mpi salaka kifu mosi. Na nima ya ntangu, kifu yango butaka mambu mosi ya mpasi na fami na yandi. Kifu na yandi kubaka bankento mingi. Nsiku ya ntangu yina, yo kangaka yandi nzila ve kusala yo, kansi lukanu ya Nzambi katuka na luyantiku vandaka makwela ya bakala mosi ti nkento mosi. Nzambi salaka kaka nkento mosi sambu na Adami. Yandi nani ? Ee, Mama Eva. Kansi ata Gedeoni bakaka bankento mingi, Yandi kwendaka diaka kubuta mwana ya makangu na nkento ya Kanana. O, Gedeoni, nge me sala kifu ya nene !

❖ Developpement—Malongi ya nene ya lesos yai na banti ya malongi 4 :

26.1 Gedeoni butaka bana mingi, na kati na bo Abimeleki, mwana ya makangu ya yandi butaka ti nkento ya Kanana. Na nima yandi fwaka, bantu vilaka Nzambi diaka.

 **Tangila bana :** Bazuzi 8 :29- 35

8 :29 Gedeoni ...butaka bana 70 ya babakala. Yandi vandaka na bankento mingi.

31 Yandi vandaka mpi na nkento ya makangu. Yandi butaka na yandi mwana ya bakala, zina ya Abimeleki.

32 Gedeoni...kumaka mununu, ebuna yandi fwaka. Bo zikaka yandi...

33-35 Na nima ya lufwa ya Gedeoni, bantu ya Israele yantikaka diaka kubikisa Nzambi ti kusambila biteki ya nzambi Baale... Bo vilaka Mfumu Nzambi...ya gulusaka bo na maboko ya bambeni... Bo pesaka ve mersi na fami ya Gedeoni sambu na mambote yonso ya yandi sadilaka Israele.

? Yula bana bakestio.

■■■ Bana sala bageste.

☛ Bana yimba ti kina.

26.2 Mwana ya Gedeoni Abilemeki kudinangulaka na lulendo sambu yandi kuvanda mfumu ya bwala.

Tangila bana : Bazuzi 9 :1-6

[Moniteur, songa bana nde, bu nge ke tanga histoire yai, konso ntangu bo kuwa zina 'Abimeleki,' bo fweti telama ti tuba, « Muntu ya lulendo ! » Ebuna bo vanda diaka. Nge moniteur fweti kinga ndambu na bisika yina na baverse, sambu bana tuba yo.]

1 Abimeleki [Bana : Muntu ya lulendo !] mwana ya Gedeoni kwendaka na bwala sambu na kusolula na bangwasi na yandi ti na fami ya mama na yandi. Yandi songaka bo nde :

2 « Beno kwenda kuyula bambuta ya bwala kana bo zola nde bana makumi nsambwadi ya Gedeoni kuyala bo, to muntu mosi mpamba. Beno vila mpi ve nde mono kele muntu ya fami na beno mpenza.”

3 Bangwasi... zengaka nde bo fweti ndima Abimeleki, [Bana : Muntu ya lulendo !]...

4 Bo pesaka yandi mbongo ...bo bakaka yo na nzo ...ya kiteki na bo... Na mbongo yango, Abimeleki [Bana : Muntu ya lulendo !] futaka bantu ya mubulu, sambu bo landa yandi.

5 Yandi kwendaka na nzo ya tata na yandi... ebuna yandi fwaka bampangi na yandi makumi nsambwadi... Kaka Yotami, mwana ya leki, bo fwaka yandi ve, sambu yandi bumbanaka.

6 *Ntangu yai, bambuta ya babwala zole tulaka Abimeleki* [Bana : Muntu ya lulendo !] mfumu.

?

Yula bana bakestio.

#

Bana sala bageste.

¶

Bana yimba ti kina.

26.3 Yotami nganinaka mpangi Abimelekii na kingana.

Tangila bana : Bazuzi 9 :7-21

7 *Ntangu bo songaka Yotami mambu yai, ... yandi tubaka na ndinga ya ngolo mpenza nde : "Beto bantu ya bwala...wa mono !"*

8 *Kilumbu mosi, banti tubaka nde bo fweti sola mfumu. Bo tubaka na nti ya baolive nde : 'Vanda mfumu na beto. »*

9 *Nti ya baolive tubaka nde : 'Keti beno ke yindula nde mono ta bika kisalu ya mono ya kusala mafutu ya ...bantu ke zolaka mingi, mono kwenda kulemba na kuyalaka banti ya nkaka ?'*

10 *Ebuna banti kwendaka kuyula nti ya bafigue nde : « Kwisa, nge vanda mfumu na beto. »*

11 *Nti ya bafigue tubaka nde : 'Keti beno ke yindula nde mono ta bika kisalu ya mono ya kubasisa bambuma ya sukadi ti ya ntomo, mono kwenda kulemba na kuyalaka banti ya nkaka ?'*

12 *Banti kwendaka kutuba na nti ya vinu nde : 'Kwisa, nge vanda mfumu na beto.'*

13 *Kansi nti ya vinu tubaka nde : 'Keti beno ke yindula nde mono ta bika kisalu na mono ya kusala vinu ya ke pesaka...bantu kiese, mono kwenda kulemba na kuyalaka banti ya nkaka ?'*

14 *Na nima, banti yonso zengaka na kwenda kuyula nti ya bansende nde : 'Kwisa, vanda mfumu na beto.'*

15 *Nti ya bansende tubaka nde : 'Kana ya kieleka beno me zola nde mono vanda mfumu na beno, beno kwisa kuvanda na nsi ya madidi na mono... Kansi mpila vandaka ve, sambu nti ya bansende ke pesaka madidi ve.'*

16 *Yotami tubaka diaka nde : « Ebuna beno, keti beno me landa nzila ya mbote na kutula Abimeleki mfumu ? Keti beno me sala mambote na Gedeoni ti fami na yandi ? ...*

....21 *Na nima Yotami tinaka. Yandi kwendaka kubumbana... kutina mpangi na yandi Abimeleki boma.*

?

Yula bana bakestio.

#

Bana sala bageste.

¶

Bana yimba ti kina.

26.4 Mavanga mingi na kuyala ya Abimeleki bamvula tatu. Na nima, yandi fwaka na nsoni.

Tangila bana : Bazuzi 9 :22-24, 50-56

22-23 *Abimeleki yalaka bantu ya Israele bamvula tatu. Na nima...bantu ya bwala ...salaka Abimeleki mubulu.*

24 *Mpidina, bo yonso bakaka ndola : Abimeleki, sambu yandi fwaka bampangi na yandi..., bantu ya bwala sambu bo sadisaka yandi...*

50-51 *...Abimeleki kwendaka na bwala Tebesi. Yandi ziungaka yo... Na bwala yina kuvandaka nzo mosi ya nda. Bantu yonso...kwendaka kubumbana muna. Bo kangaka bakielo, ebuna bo mataka na zulu ya ludi.*

52-53 *...Abimeleki kwisaka...na munoko ya nzo kutula yo tiya. Kansi nkento mosi losilaka yandi ditadi ya nene... Yo pasulaka yandi ntu.*

54 *Abimeleki bingaka nswalu mwana-bakala... Yandi songaka yandi nde : "Baka mbele na nge ya bitumba, fwa mono. Mpidina bo ta tuba ve nde nkento kufwaka mono." Mwana-bakala bulaka yandi mbele, ebuna Abimeleki fwaka.....*

?

Yula bana bakestio.

#

Bana sala bageste.

¶

Bana yimba ti kina.

>|< Kumanisa malongi :

Bantu ya Israele vandaka dezia na mpasi sambu bo vandaka kuzinga na katya bambeni. Bo salaka buzoba kuyika diaka mpasi ya nkaka, sambu bo kwelaka bampani. Ata Gedeoni salaka mpidina. Yandi bakaka nkento ya Kanana nkento ya makangu. Mwana yandi butaka na nzila yina, Abimeleki, yandi zolaka Nzambi ve. Mpeve ya lulendo ya bantu ya Kanana simbaka yandi. Ebuna yandi sosaka kubaka luyalu na kingolo-ngolo, yandi kuditula bonso mfumu. Kusala yo, yandi salaka mbi mingi. Yandi fwaka bampangi na yandi. Mawa ti mavanga mingi landaka.

O, beto tina mpeve ya lulendo ! Beto kudinangula ve ! Bonso banti ya mayele olive ti figue ti vinu, beto vanda na kiese na sika ya Nzambi me tula beto. Beto tina mpeve ya kudinangula. Mbaimbai mpeve yina ya lulendo ta twadisa beto kusala bampangi na beto mbi.

 **Bana tuba Verse ya Kulonuka :**

[Moniteur, bana sala bageste ya maboko kusonga nangula ti kulumusa. Bo tuba verse mbala iya.]

 **Yimba nkunga :**

Bana yimba nkunga mosi ya kwenda nzila mosi ti lesy yai.

 **Devoir sambu na bakristo :**

Beno bakristo, devoir mono ke pesa beno na mposo yai kele kutina mpeve ya lulendo, mpeve ya kudinangula. Beto kudikulumusa na meso ya Nzambi. Nzambi Yandi mosi nangula beto na ntangu ya Yandi ke zola.

 **Kubinga bana ya zaba Yesu ntete ve :**

Kana nge zaba ntete ve nde nge me guluka, mambu ya ntete kele kudikulumusa na ntawala ya Nzambi kusonga Yandi nde :

“Kieleka, mono kele na mfunu ya Nge kugulusa mono. Mono bakisa nde mono me sala mbi. Mono bakisa nde mbi na mono me kanga mono nzila kuzinga na bwala na Nge. Mono lenda kota zulu ve mono mosi. Mono kele na mfunu ya Yesu Kristo kusukula mono ti kupesa mono ntima ya mpa.”

Kana nge me binga Yesu ntete ve sambu na kuguluka, nge lenda sala yo ntangu yai. Kana nge ke na mfunu ya lusadisu na mambu ya kuguluka, kwisa kumona beto na nima ya ecodim. Konso ntangu, beto kele kiese na kusadisa nge.

 **Kana ntangu lunga :** Longa Mikanda ya Bible. Bangindu kele na nsuka ya mukanda yai.

Leso 26



Na lulendo, Abimeleki kudinangulaka
kusimba kimfumu.

**Nzambi
ta
kulumusa
bantu
yonso ke**

***kudinangulaka,
kansi Yandi ta nangula
bo yonso ke
kudikulumusaka.***

Matayo 23 :12

Leso 27. Bampasi bendaka Israele kukatula biteki na bo ti kudila na Nzambi..

I. Preparasio ya moniteur—

Malongi yai ke monika na Bazuzi 10 :1-16.

◎ Kikuma ya Leso yai:

Bana ta buya mambu yonso ya biteki, banzambi ti bampeve ya nkaka. Bo ta simba ngolo lukwikilu na Nzambi kaka.

♥ Verse ya Kulonguka :

[Moniteur, kitula verse yai nkunga sambu na kuyimba yo ti bana.]

*Mono kaka kele Mfumu Nzambi./ Yo yina zina na Mono !/
Lukumu na Mono,/ Mono ta pesa yo ve/ na
nzambi ya nkaka,/ ata na biteki mpi ve !/
Yezaya 42 :8*

↳ Bankunga ya kwenda nzila mosi ti lesu yai :

Banzambi ya nkaka
Lomba na Nzambi

II. Revisio—

- ↑ Na mposo me luta, beto monaka muntu mosi ya lulendo ya zolaka kudinangula sambu yandi kuma mfumu. Muntu yina nani ?
(Abimeleki, mwana ya Gedeoni butaka na makangu)
- ↑ Nki mbi ya nene Abimeleki salaka na lulendo na yandi ? (Yandi fwaka bampangi na yandi 70.)
- ↑ Nki vandaka nsuka ya muntu ya lulendo Abimeleki ?
(Nkento losilaka yandi ditadi ya nene. Yo pasulaka ntu na yandi. Yo yina, yandi lombaka mwana kubula yandi mbele, ti yandi fwaka.)

III. Kulonga lesu yai--

⇒ Kuyantika lesu :

Nzambi songaka bantu ya Israele nde bo bika ve bantu ya Kanana kuzinga na nsi Yandi vandaka kupesa na bo Israele, sambu bantu ya mbi yina ta benda bo kusamba biteki na bo. Diaka ti diaka, Israele me mona mpasi sambu bo landaka Nzambi

ve. Kansi bo ntu-ngolo. Kaka na nima Nzambi gulusaka bo, bo vutukaka diaka kusala mbi diaka kaka kiteso mosi. Bubu beto ta mona mpila bo yikaka diaka mbi ya kuluta.

❖ Developpement—Malongi ya nene ya lesu yai na banti ya malongi 4 :

27.1 Bazuzi ya nkaka yalaka bantu ya Israele.

📘 Tangila bana : Bazuzi 10 :1-5

*1-2 Na nima ya lufwa ya Abimeleki, Zuze Tolavandaka kuyala bantu ya Israele bamvula 23.
Na nima yandi fwaka, bo zikaka yandi...*

*3-5 Yaire ...yingaka na kisika na yandi. Yandi vandaka kuyala bantu ya Israele bamvula 22.
...Yaire kufwaka, bo zikaka yandi...*

？ Yula bana bakestio.

■■■ Bana sala bageste.

✿✿✿ Bana yimba ti kina.

27.2 Israele vilaka Nzambi diaka ti sambilaka biteki mungi.

📘 Tangila bana : Bazuzi 10 :6

6 Bantu ya Israele salaka diaka masumu na Mfumu Nzambi kukwenda kusamba banzambi yai Baale ti Astarte, ti banzambi ya bantu ya nkaka. Bo buyaka Mfumu Nzambi. Bo sambaka Yandi diaka ve.

？ Yula bana bakestio.

■■■ Bana sala bageste.

✿✿✿ Bana yimba ti kina.

27.3 Nzambi vandaka na makasi na bo. Yo yina, Yandi pesaka bo na maboko ya bambeni, sambu na kupesa bo mpasi.

📘 Tangila bana : Bazuzi 10 :7-9

*7 Yo yina Mfumu Nzambi wilaka bo makasi.
Yandi pesaka bo na maboko ya bantu ya Filistia ti ya bantu ya Amoni.*

8 Bamvula 18, bantu yai vandaka kuniokula bantu ya Israele ...

9 ...Bo sabukaka nkutu Yordani sambu na kwenda kunwanisa bo. Bantu ya Israele vandaka na mpasi mpenza.

？ Yula bana bakestio.

■■■ Bana sala bageste.

✿✿✿ Bana yimba ti kina.

27.4 Na mpasi, bo didilaka Nzambi ti katulaka biteki na bo. Yo yina, Nzambi wilaka bo mawa.

 **Tangila bana :** Bazuzi 10 :10-16

10 Bo didilaka Mfumu Nzambi kukwisa sadisa bo. Bo tubaka na Yandi nde :"Beto me sala masumu na meso na Nge, sambu beto me bikisa Nge... Beto me kuma kusambila biteki ya Baale."

11-12 Mfumu Nzambi tubaka na bo nde : "Ntangu bantu...ya nkaka mingi vandaka kupesa beno mpasi, beno didilaka Mono kusadisa beno. Keti Mono gulusaka beno ve na maboko na bo ?

13 Kansi ata mpidina, beno bikisaka Mono. Beno kwendaka kusambila banzambi ya nkaka. Yo yina, Mono me buya kugulusa beno diaka.

14 Beno binga banzambi yina ya nkaka ya beno ke sambilaka na kusadisa beno...

15 Kansi bantu ya Israele tubaka diaka nde : "Mfumu, beto me sala Nge masumu..."

16 Ebuna bantu ya Israele katulaka banzambi ya banzenza na kati na bo. Bo yantikaka diaka kusamba Mfumu Nzambi. Mfumu Nzambi monaka mawa sambu na mpasi ya bantu ya Israele.

? **Yula bana bakestio.**

¶ **Bana sala bageste.**

¶ **Bana yimba ti kina.**

>|< Kumanisa malongi :

Na nsuka, bo bakisaka nde kana bo zolaka Nzambi kusadisa bo, bo fweti samba Yandi kaka. Bo fweti katula mambu yonso ya biteki to banzambi ya nkaka. Mbote beto bantu ya Nzambi bubuyai sala kiteso mosi. Bampeve ya nkaka kuvanda na sika ve na kati na beto.

♥ Verse ya Kulonguka :

[Bana tuba verse ndambu-ndambu na nima ya nge, moniteur. Bo tuba yo mbala zole. Na nima, bo yimba yo.]

♪ Devoir sambu na bakristo :

Nge mukristo, keti nge kele na bima ya bampeve ya nkaka ? Mbala ya nkaka nkisi ya nganga-nkombo, to bansinga nge ke lwata ya nge yindula ta keba nge ? Mbala ya nkaka nge me sosa nkisi

sambu nge sala mbote na examen, to sambu nkento mosi kuzola nge, to bakala mosi. Kana nge kele na bima ya biteki to bampeve ya nkaka, ata ya konso mutindu, mbote kulosa yo, kutula yo tiya. Katula biteki yonso ti bima na yo yonso, ebuna balula ntima ti tula ntima na Nzambi. Simba Yandi ngolo sambu Yandi mosi kusadisa nge.

✚ Kubinga bana ya zaba Yesu ntete ve :

Mbala ya nkaka nge zaba Yesu ntete ve na ntima ti lizingu na nge. Mbala ya nkaka nge me binga Yandi ntete ve kugulusa nge. Kukinga diaka ve. Nge lenda tula ntima na Yesu bubu yai.

℣ Kana ntangu lunga : Longa Mikanda ya Bible. Bangindu kele na nsuka ya mukanda yai.

=NSUKA YA LESO 27

Leso 27



Kiteki ya Congo Marabout. Nzambi ke ndima bima ya mutindu yina ve.

*Mono kaka
kele
Mfumu
Nzambi. Yo
yina zina
na Mono !
Lukumu
na Mono,
Mono ta*

*pesa yo ve na nzambi ya
nkaka,
ata na biteki mpi ve !*

Yezaya 42 :8

Leso 28. Yefte salaka buzoba sambu yandi bakisaka ve nde Nzambi zolaka kutwadisa yandi.

I. Preparasio ya moniteur—

Malongi yai ke monika na Bazuzi 11-12 :1-7.

◎ Kikuma ya Leso yai :

Bu bana ke sosa lusadisu ya Nzambi, bo ta sosa mpi nde Yandi twadisa bo na nzila Yandi ke zola.

♥ Verse ya Kulonguka :

...Nata mono /na nzila na Nge ya mbote,/ yina ke suka ve./ Bankunga 139 :24b

↳ Bankunga ya kwenda nzila mosi ti lesu yai :

Landa, Mo' ta Landa Nge, Mfumu
Mfumu Zaba Nzila na Mono

II. Revisio—

Beto me mona nde, ata Nzambi sadisaka bantu na Yandi mbala mingi, bo kwendaka diaka kuvila Yandi ti kusambiliteki. Kansi na nima, bo didilaka Nzambi ti katulaka biteki yonso na bo diaka.

III. Kulonga lesu yai--

⇒ Kuyantika lesu :

Yo salamaka diaka na nima ya bazuzi Tola ti Yaire nde bantu ya Israele yantikaka kusambiliteki diaka.

Ntangu yai, beto me kuma na bazuzi zole ya salaka kisalu na bo mbala mosi, kansi na bisika ya nkaka na kat i ya Israele. Bazina na bo Yefte ti Samsoni. Nzambi pesaka bo makabu ya kuvanda ngolo mingi, kuvanda na mpila kubebisa bambeni ya Israele. Bo salaka yo. Bo sadisaka Israele mingi. Kansi ngolo ya Nzambi pesaka bo, yo vandaka ve konso ntangu na nsi ya luyalu ya Mpeve ya Nzambi. Yo yina, bo salaka mambu ya yituka na bitumba, kansi bo salaka mambu ya buzoba na luzingu na bo lumbu na lumbu.

Ntete beto ta yindula zuzi Yefte. Yefte vandaka soda ya ngolo ya Nzambi sadilaka mingi kubedisa bambeni na bo bantu ya Amoni, kansi yandi mpi salaka mambu ya buzoba, sambu yandi bakisaka ve nde Nzambi zolaka mpi kutwadisa yandi na nzila ya mbote. O, mbote kana Yefte bakisaka nde Nzambi zolaka kutwadisa yandi ! Kansi yo ke

monika nde yandi bakisaka yo ve.

◆ Developpement—Malongi ya nene ya lesu yai na banti ya malongi 3 :

28.1 Bantu ya Israele bendaka Yefte kunwanisa bantu ya Amoni.

📘 Tangila bana : Bazuzi 11 :1-11

1 Soda mosi ya kikesa vandaka...zina na yandi Yefte, mwana ya nkento ya ndumba...

2 Ntangu bana ya fami kumaka bambuta, bo kulaka Yefte. Bo songaka yandi nde : "Nge... kele mwana ya nkento ya nkaka."

4 Bilumbu fioti lutaka, ebuna bantu ya Amoni kwisaka kunwanisa bantu ya Israele.

5-6 Bambuta...kwendaka kubinga Yefte...nde : "Kwisa, vanda mfumu ya basoda na beto. Beto nwana bitumba ti bantu ya Amoni."

7 Kansi Yefte nde : "...Beno bantu kulaka mono na nzo... Sambu na nki beno ke binga mono ntangu yai...?"

8 Bambuta nde : "...sambu beto zola nge kwenda ti beto kunwanisa bantu ya Amoni...."

11 Yefte kwendaka bo, ti bo tulaka yandi mfumu ya basoda na bo...

? **Yula bana bakestio.**

■ Bana sala bageste.

↳ Bana yimba ti kina.

28.2 Yefte mekaka kusolula na ntotila ya Amoni sambu bo kunwana ve, kansi yandi zolaka kunwana kaka.

📘 Tangila bana : Bazuzi 11 :12-28

12 Yefte tindaka bantu kusonga ntotila ya Amoni nde : "Nki kisina nge me kwisa kunwanisa ntoto na beto ?"

13 Ntotila ...pesaka mvutu nde : « Ntangu bantu ya Israele basikaka na nsi ya Ezipte, bo botulaka ntoto na mono... Ntangu yai, nge vutula ntoto yango... »

14-15 Yefte tindaka diaka bantu na kusonga ntotila ya Amoni nde : « Yo kele mpidina ve... Bantu ya Israele botulaka ve ntoto...

16—26 (Somere)—Yefte landaka kusonga ntotila ya Amoni mpila bantu ya Israele

basikaka na Ezipte, ti mpila Nzambi songaka bo kusimba ve bantoto ya nkaka, kansi kaka yo ya Yandi mosi ta pesa bo.

27-28 Mono...me sala nge mbi ve. Nge muntu me sala mono mbi na kunwanisa mono bitumba...

Kansi ntolila ya Amoni wilaka Yefte ve.

? **Yula bana bakestio.**

¶ **Bana sala bageste.**

¶ **Bana yimba ti kina.**

28.3 Yefte salaka buzoba ya pesaka yandi mpasi mingi, sambu yandi lombaka Nzambi ve kutwadisa yandi.

 **Tangila bana : Bazuzi 11 :29-40**

29 Mpeve ya Mfumu Nzambi simbaka Yefte. Yandi ...vutukaka ... sambu na kwenda na ntoto ya Amoni.

30-31 Yandi zengaka na meso ya Mfumu Nzambi nde : "Kana Nge pesa bantu ya Amoni na maboko na mono, mono ta pesa Nge makabu ya kuyoka ...konso yina ta basika ntete na nzo na mono..."

32 Yefte kotaka na ntoto ya Amoni sambu na kunwanisa bo bitumba. Mfumu Nzambi pesaka bo na maboko na yandi.

34 Ntangu Yefte kwisaka kuvutuka, ...mwana na yandi ya nkento basikaka na nzo sambu na kukutana na yandi... Yefte ...vandaka na mwana ya nkaka ve.

35 Ntangu yandi monaka mwana na yandi ya nkento, yandi pasulaka bilele na yandi na mawa. Yandi tubaka na ndinga ya ngolo nde : "A, mwana na mono ya nkento, nge me kotisa mono na mpasi... Kansi mono fweti lungisa yina ya mono silaka na Mfumu Nzambi. »....

39...Ebuna... mwana-nkento kufwaka... Aii ! Buzoba ya Yefte !

? **Yula bana bakestio.**

¶ **Bana sala bageste.**

¶ **Bana yimba ti kina.**

>|< Kumanisa malongi :

Yefte vandaka soda ya ngolo. Yandi mpi sambaka Nzambi. Kansi yandi lombaka ve nde Nzambi kutwadisa yandi. Yandi sosaka kaka nde Nzambi

sakumuna mambu ya yandi mosi me zenga kusala. Nzambi nungisaka yandi na mpila yandi me lomba, kansi Nzambi twadisaka yandi VE na kufwa mwana na yandi. Yina ngindu na yandi mosi. O, bana, beto lenda tina bampasi mingi kana beto kaka sosa Nzambi kutwadisa beto, kusonga beto nzila.

 **Devoir sambu na bakristo :**

Devoir mono ke pesa beno bakristo na mposo yai, yo yai : Konso lumbu, lomba Nzambi kusonga nge nzila nki kusala, ebuna landa na mpila Yandi songa nge.

 **Verse ya Kulonguka :**

Bana tuba verse mbala zole na kimvuka. Na nima konso ndonga ya bana telama mosi-mosi ti tuba yo. Bo ya sala mbote mingi nge binga "shampio", "gra shampio" etc.

 **Nkunga :**

Bana yimba nkunga mosi to zole ya ke kwenda nzila mosi ti lesy yai.

 **Kubinga bana na Yesu :**

Nzambi ke twadisa konso muntu ve. Yandi ke twadisa bana na Yandi bu bo lomba Yandi kusala mpidina. Keti nge zaba mbote-mbote nde nge kele mwana ya Nzambi ?

Yesu kotaka nsi-ntoto yai sambu na kufuta mfuka ya masumu na beto, sambu na kubaka ndola na beto. Yandi fwaka na zulu ya kulunsi sambu na kugulusa beto ti telamaka na lufwa. Keti nge me balula ntima, me tula Yandi kivuvu ? Kana nge me yilama bubu yai kubalula ntima, kwisa solula ti beto na nima ya ecodime.

 **Kana ntangu lunga :** Longa Mikanda ya Bible. Bangindu kele na nsuka ya mukanda yai.

==NSUKA YA LESO 28

Leso 28



*...Nata mono
na nzila na Nge
ya mbote
yina ke suka ve.
Bankunga 139 :24b*

Leso 29. Nzambi bingaka Samsoni na ntwala ya lubutuku na yandi.

I. Preparasio ya moniteur—

Leso yai ke monika na Bazuzi 13-14 :1-4.

◎ Kikuma ya Leso yai:

Bana ta kanga ntima na ntangu ya mpasi, sambu bo ta bakisa nde Nzambi ke sala, ata beto me mona yo ntete ve.

♥ Verse ya Kulonguka :

Kansi kana beto ke vingila kima ya beto me baka ntete ve, beto fweti kanga ntima na kuvingila yo.
Roma 8 :25

↖ Bankunga ya kwenda nzila mosi ti lesu yai :

Mono Kele na Nzo Kitoko (Makabu Kele Kana Beto Kanga Ntima)
Mono Me Sila Kulanda Yesu (Ata Mpasi Kele, Mo' Ta Landa Kaka)

II. Revisio—

↑ Na mposo me luta, beto monaka na luzingu ya Yefte nde, kuvanda ngolo kele mbote, kansi Nzambi fweti twadisa muntu na mpila yandi sadila ngolo na yandi. Yefte sadilaka ngolo na yandi kubedisa bambeni, kansi yandi mpi salaka mambu ya buzoba kukonda kuyula Nzambi. Yandi vilaka mwana na yandi sambu na buzoba yina.

III. Kulonga lesu yai--

⇒ Kuyantika lesu :

Yefte vandaka zuzi bamvula 6. Na nima ya lufwa na yandi, bazuzi tatu salaka na bamvula ndambu—ndambu—bamvula 7, bamvula 10, bamvula 8. Ebuna, bantu ya Israele salaka masumu diaka, ti Nzambi pesaka bo na maboko ya bantu ya Filistia bamvula 40.

❖ Developpement—Malongi ya nene ya lesu yai na banti ya malongi 3 :

29.1 Nzambi songaka kuple mosi ya vandaka na bana ve nde bo ta buta mwana. Mwana yina fweti landa bansiku ya bantu ya me kudipesa ya mvimba na Nzambi.

Tangila bana : Bazuzi 13 :2-7

2 ...kuvandaka muntu mosi zina na yandi Manoa... Nkento na yandi vandaka kubuta ve.

3 Kilumbu mosi, wanzio ya Mfumu Nzambi kwisaka kumonika na nkento ya Manoa. Yandi nde : «...Nge ta baka divumu. Nge ta buta mwana ya bakala...

5 Nge fweti zenga mwana nsuki ve, sambu katuka ntangu yandi me butuka ntete ve, bo fweti pesa yandi na maboko ya Nzambi. Yandi muntu ta yantika kugulusa bantu ya Israele na maboko ya bantu ya Filistia. »

6 Nkento kwendaka kusonga bakala na yandi nde : « Mono me kutana na wanzio ya Nzambi...

7 Yandi songaka mono nde mono ta baka divumu. Mono ta buta mwana ya bakala. Mwana yina, katuka ntangu yandi me butuka ntete ve, tii na luzingu na yandi yonso, bo fweti pesa yandi na maboko ya Nzambi. »

? Yula bana bakestio.

■■■ Bana sala bageste.

✿ Bana yimba ti kina.

29.2 Bo butaka mwana Samsoni. Bu yandi me yela, Mpeve ya Nzambi yantikaka kupesa yandi ngolo.

Tangila bana : Bazuzi 13 :24-25

24 Nkento ya Manoa butaka mwana ya bakala. Yandi pesaka yandi zina Samsoni. Mwana yelaka, ti Mfumu Nzambi sakumunaka yandi.

25 ...Mpeve ya Mfumu Nzambi yantikaka kupesa yandi ngolo.

? Yula bana bakestio.

■■■ Bana sala bageste.

✿ Bana yimba ti kina.

29.3 Samsoni lombaka nkento ya bantu ya Filistia, bantu ya Nzambi me songa bo kukwela ve.

Tangila bana : Bazuzi 14 :1-4

1 Kilumbu mosi, Samsoni ...monaka mwana-nkento mosi ya nsi ya Filistia.

2 ...Yandi songaka tata na yandi ti mama na yandi nde : «...Mono me mona mwana-nkento mosi ya Filistia. Beno kwedila mono yandi. »

3 Kansi tata ti mama yulaka yandi nde : « Ketí

na kati ya bantu na beto yonso, mwana-nkento kele ve ? Yo yina nge ke kwenda kusosa nkento na bamimpani yai ya Filistia ?” Kansi Samsoni tubaka na tata nde : “Nkento kaka yandi yina mono me zola.”

4 Tata ti mama ya Samsoni vandaka kuzaba ve nde Mfumu Nzambi vandaka kusosa mpila ya kunwanisa bantu ya Filistia. Na ntangu yina, bo vandaka kuyala bantu ya Israele.

?

Yula bana bakestio.

 **Bana sala bageste.**

 **Bana yimba ti kina.**

>|< Kumanisa malongi :

Bantu ya Filistia vandaka kaka kuniokula bantu ya Israele bamvula 30. Bo monaka ve nde Nzambi vandaka kusadisa bo, kansi Yandi me yidika muntu dezia sambu na kugulusa bo. Yandi Samsoni. Nzambi tindaka wanzio kusonga bibuti na yandi nde bo zenga yandi nsuki ve, ebuna Yandi ta pesa Samsoni ngolo kunwanisa bambeni na bo. Dezia Nzambi me yantika kupesa yandi ngolo.

Kansi Samsoni kwendaka kusala mambu ya Nzambi ke zola ve—kukwela nkento ya mumpani, nkento mosi na kati ya bambeni na bo, bantu ya Filistia !

Mbala ya nkaka bantu vandaka kumona nde Nzambi vandaka kusala ve. Kansi bo zabaka ve nde Nzambi me pesa nzila Samsoni kukwela nkento ya Filistia sambu na kupesa yandi okasio kunwanisa bo. Yandi vandaka kusala !

Na luzingu na beto mpi, mbala mingi beto mona bonso Nzambi ke sala ve. Beto lemba. Kansi Nzambi zola beto kukanga ntima. Yandi kele kusala, kusadisa beto, ata ntangu ya beto me mona yo ntete ve !

Devoir sambu na bakristo :

Beno bakristo, nki mpasi beno ke mona sesepiyai ? Devoir mono ke pesa beno na mposo yai kele kaka kukanga ntima. Kutuba na ntima konso lumbu nde, “Nzambi kele kusala, ata mono me mona yo ntete ve.”

Verse ya Kulonguka :

[Bana tuba verse ndambu-ndambu na nima ya nge, moniteur. Kana bana mingi me yantika kuzaba yo, sala nsaka yai : Nge yantika kutuba verse, ebuna nge kanga

ti songa mwana mosi na musapi. Yandi fweti tuba ndambu bandinga, ebuna yandi kanga ti songa mwana ya nkaka na musapi. Mwana yina tuba ndambu ti songa mwana ya nkaka, tii bo manisa yo. Sala mpidina mbala tatu.]

Yimba nkunga :

Bana yimba mosi ya bankunga ya ke kwenda nzila mosi ti lesy yai.


Kubinga bana na Yesu :

Kana nge me tula ntima na Yesu ntete ve sambu na kuguluka, zaba nde Yandi zola kumisa nge mwana na Yandi bubu yai. Yandi zola lolula ti katula masumu yonso na nge. Yandi zola yobisa ntima na nge, ti kitula nge muntu ya mpa na kati na Yandi.

Kaka songa Nzambi nde nge kwikila nde Mwana na Yandi Yesu Kristo fwaka sambu na nge, ti telamaka na lufwa. Kaka lomba Yandi kugulusa nge bubu. Songa Yandi nde nge zola balula ntima, kubika masumu na nge na lusadisu na Yandi. Kana nge me binga Yandi mpidina ntete ve, Yandi ke kinga nge !

 **Kana ntangu lunga :** Longa Mikanda ya Bible. Bangindu kele na nsuka ya mukanda yai.

==NSUKA YA LESO 29



Leso 29

*Kansi
kana
beto
ke*

*vingila kima ya beto me
baka ntete ve,
beto fweti kanga ntima
na kuvingila yo.*

Roma 8 :25

Leso 30 Bankento ya Samsoni pesaka yandi kaka mpasi.

I. Preparasio ya moniteur—

Malongi yai ke monika na Bazuzi 14 :5-20, ti 15.

◎ Kikuma ya Leso yai :

Bana ta pesa ve nzila na bantu ya mbi kubenda bo na kulanda bampila na bo.

♥ Verse ya Kulonguka :

Kiese na muntu yina ke ndimaka ve/ ngindu ya bantu ya mbi,/ ke landaka ve /banzila ya bantu ya masumu,/ ke vandaka na kintwadi ve/ na bantu yina kele kuseka Nzambi./ Bankunga 1 :1

↖ Bankunga ya kwenda nzila mosi ti lesu yai :

Baka Lukumu (Na kinduku na mono, baka lukumu) Mawa, Mawa (Mawa, mawa, kukwela mwana-Satana)

II. Revisio—

- ↑ Na mposo me luta, beto monaka lubutuku ya nki zuzi ya Israele ? (Samsoni)
- ↑ Nzambi pesaka mama ya Samsoni nsiku mosi sambu na yandi. Yandi fweti sala nki ve ? (Kuzenga yandi nsuki ve.)
- ↑ Nzambi ta sadila Samsoni nki mutindu ? (Kuyantika kunwanisa mbeni na bo, bantu ya Filistia)
- ↑ Nzambi zola bantu na Yandi kukwela muntu ya zola Yandi. Kansi na luzolo na yandi mosi, Samsoni sosaka kukwela nani ? (Nkento ya Filistia. Bo vandaka bamimpani ya zolaka Nzambi ve.)

III. Kulonga lesu yai--

⇒ Kuyantika lesu :

Samsoni vandaka kutuba nde yandi fweti kwela nkento mosi yandi me mona na bantu ya Filistia. Mambu ve nde Nzambi me songa bo kusala yo ve. Mambu ve nde tata ti mama na yandi zolaka yo ve. Yandi fweti sala kaka mutindu yandi zolaka.

Bubuyai beto ta mona kana yandi twadisaka nkento na yandi na Nzambi, to kana nkento na yandi bendaka yandi kusala nki mutindu.

★ Developpement—Malongi ya nene ya lesu yai na banti ya malongi 4 :

30.1 Na fete ya makwela na yandi, Samsoni telaka bantu ya Filistia kingana.

📘 Tangila bana : Bazuzi 14 :5-14

5-6 ...Ntangu bo kumaka ...penepene na bwala, mwana-ntambu mosi kwisaka kubasika ke ngana. Mpeve ya Mfumu Nzambi simbaka Samsoni, ebuna yandi pasulaka ntambu na maboko na yandi...

7 Yandi simbaka nzila kukwenda... ebuna yandi solulaka na mwana-nkento ya Filistia. Yandi zolaka yandi mingi.

8 ...Ebuna Samsoni kwendaka kukwela yandi. Na nzila yandi kwendaka kutala ntambu...ya yandi fwaka. Yandi monaka nde baniuki me tunga nzo na bo, ti kutula bwiki na kati ya mvumbi ya ntambu....

10-13 ...Samsoni sadilaka fete ya nene ya makwela.... Samsoni tubaka nde :« Mono ke tela beno kingana. Mono ta pesa beno makabu kana beno tendudila mono yo ntangu bilumbu ya fete me mana ntete ve. Kana ve, beno bantu ta pesa mono... » ...

14 Samsoni tubaka na bo nde :

« Na yina ya ke dia, ke basika kima ya kudia. Na yina kele ngolo, me basika kima ya sukadi. Disongidila nde nki ?”

Bilumbu tatu lutaka, kansi bo kukaka ve kupesa mvutu.

？ Yula bana bakestio.

↖ Bana sala bageste.

↖ Bana yimba ti kina.

30.2 Nkento na Samsoni lembisaka yandi na kudila, tii ntangu yandi songaka yandi sekrete ya kingana yina.

📘 Tangila bana : Bazuzi 14 :15-19

15 ...Bo tubaka na nkento ya Samsoni nde : “Leba bakala na nge, yandi tendudila beto kingana...»

16 Nkento ya Samsoni kwendaka kutuba na yandi ti mansanga na meso nde :« Ket i nge ke zolaka mono ve? Nge ke yinaka mono ! Nge telaka bampangi kingana, kansi nge

tendudilaka mono yo ve.”...

17 *Na bilumbu yonso 7 ya fete, nkento ya Samsoni lembisaka yandi na kudila-dila. Ebuna Samsoni tendudilaka yandi kingana. Nkento kwendaka nswalu kusonga bampangi na yandi bantu ya Filistia.*

18 ...*Bo kwisaka kutuba na Samsoni nde : « Kima ya kuluta sukadi kele bwiki. Kima ya kuluta ngolo kele ntambu !”....*

19 *Ntangu yai, Mpeve ya Mfumu Nzambi simbaka Samsoni. Yandi kwendaka na bwala mosi na bo. Yandi fwaka bantu... yandi bakaka bima na bo, ebuna yandi kwisaka kupesa yo makabu na bantu ya tendulaka kingana...*

? Yula bana bakestio.

¶ Bana sala bageste.

☛ Bana yimba ti kina.

30.3 Fami ya nkento ya Samsoni buyaka yandi, ti mpasi na mpasi landaka. Mawa kaka !

Tangila bana : Bazuzi 15 :1-6

1-2 ...*Samsoni kwendaka kutala nkento na yandi.Kansi bukilo na yandi tubaka na Samsoni nde : « Mono yindulaka nde nge ke zolaka yandi diaka ve. Yo yina mono pesaka yandi na nduku na nge...*

3-5 *Samsoni kwendaka kusimba bamikengi 300. Yandi kangisaka mikila na yo zole-zole kisika mosi. Na nima, yandi bakaka bamwakita ya matiti, yandi kangisaka yo na nsongi ya mikila, yandi tulaka yo tiya. Yandi panzaka bamikengi na kati ya bilanga ya ble ya bantu ya Filistia. Mpida yandi yokaka bilanga ya ble....*

6 *Bantu ya Filistia yulaka kana nani muntu me sala mambu yai. Bo nde : « Samsoni ! Ebuna bantu ya Filistia kwendaka kuyoka nkento ti tata na yandi.*

? Yula bana bakestio.

¶ Bana sala bageste.

☛ Bana yimba ti kina.

30.4 Bampangi ya Samsoni ti bantu ya Yuda sadisaka bantu ya Filistia kukanga Samsoni. Kansi yandi panzaka bansinga. Yandi fwaka bantu ya Filistia 1,000 na mukwa ya mbanga ya mpunda.

Tangila bana : Bazuzi 15 :9-17

9-11 *Bantu ya Filistia kwisaka... Bo tubaka nde : « Beto me kwisa sambu na kusimba Samsoni, ti kusala yandi mutindu yandi salaka beto. » Ebuna, bantu 3,000 ya Yuda kwendaka....*

12-13 *Bo tubilaka Samsoni nde : « Beto me kwisa awa sambu na kukanga nge bansinga...kupesa nge na maboko ya bantu ya Filistia.... Bo kangisaka yandi bansinga zole ya mpa (ya ngolo bonso nkodi)...*

14 *Kansi ntangu yandi kwisaka kukuma na bwala, Mpeve ya Nzambi simbaka yandi. Bansinga ya bo kangisaka yandi na maboko, yandi zengaka yo na mbala mosi...*

15 *Ntangu yai, Samsoni lokutaka mukwa ya mbanga ya mpunda...yandi sadilaka yo sambu na kufwa bantu 1,000....*

>|< Kumanisa malongi :

Samsoni vandaka ngolo. Yina makabu Nzambi pesaka yandi. Nzambi pesaka yandi kisalu na kufwa bambeni mingi, bantu ya Filistia.

Kansi Samsoni vandaka ngolo ve na mambu ya bankento. Makwela kele makabu ya Nzambi pesaka beto sambu na kiese ti mambote na beto. Kansi makwela ya Samsoni vandaka kaka mawa. Yandi manisaka ve ata fete ya makwela, na ntwala mpasi simbaka yandi. Nsoni ti mawa salamaka kaka sambu yandi landaka ve malongi ya Nzambi na mambu ya makwela. Yo yina, nkento na yandi twadisaka yandi na kati ya mubulu.

Kana beto zola kuvanda na luzingu ya kiese ti ya ngemba, beto fweti landa malongi ya Nzambi na mambu ya makwela, ti na ntwala beto kwela, na mambu ya kinduku. Beto tina kinduku ya ta twadisa beto na mpila ya mbi.

Devoir sambu na bakristo :

Beno bakristo, devoir mono ke pesa beno na mposo yai kele kuyindula kinduku yonso ya beno ke sala. Nge mukristo, keti kinduku na nge ke twadisa nge na mpila ya mbote, ya kinzambi ? To, keti kinduku na nge ke benda nge kusala mbi to kuvila Nzambi ? Mbote kutina konso kinduku ya ke twadisa nge na mpila ya mbi. Sosa kutunga kinduku ya ta sadisa nge na kikristo na nge.

 **Verse ya kulonguka :**

[Bana lenda tuba verse ndambu-ndambu na nima ya nge. Na nima, bantu ya ke Iwata couleur bleu tuba yo, bo ya ke Iwata ndombe, etc.]

 **Yimba nkunga :**

Bana yimba mosi ya bankunga ya kwenda nzila mosi ti lesy yai.

 **Kubinga bana na Yesu :**

Ata beto yonso me sala buzoba bonso Samsoni ve, beto yonso me sala mbi na meso ya Nzambi.


Masumu na beto me kanga beto nzila kuvanda na kintwadi ti Nzambi, nzila kukota na bwala na Yandi.

Mbala ya nkaka nge zaba Yesu ntete ve. Yandi fwaka ti telamaka na lufwa sambu na nge, ti Yandi zola nge mingi. Kana nge balula ntima ti kwisa na Yandi, nge ta regrete yo ve. Kana nge zola solula mambu yina, kwisa solula ti beto na nima ya ecodime.

 **Kana ntangu lunga :** Longa Mikanda ya Bible.

Bangindu kele na nsuka ya mukanda yai.

==NSUKA YA LESO 30



Leso 30

Nkento ya
Samsoni
salaka
yandi
mbote ve,
kansi mbi
kaka.

**Kiese na muntu yina ke ndimaka
ve ngindu ya bantu ya mbi,
*ke landaka ve banzila ya bantu
ya masumu,*
**ke vandaka na kintwadi ve na
bantu yina kele kuseka Nzambi.****

Bankunga 1 :1

Leso 31 Dalila monisaka Samsoni nsoni.

I. Preparasio ya moniteur—

Malongi ya lesy yai ke monika na Bazuzi 16.

◎ Kikuma ya Leso yai :

Bana ta pesa Mpeve ya Nzambi nzila kuyala lusingu na bo.

♥ Verse ya Kulonguka :

Ebuna mono ke songa beno nde :/Landa yina ya Mpeve ya Nzambi ke songa beno,/ kansi landa ve/ nzala ya kimuntu./ Galatia 5 :16

☛ Bankunga ya kwenda nzila mosi ti lesy yai :

Kuwa Bible (Vs 5)

Mfumu Zaba Nzila na Mono (Verse 3-Mpukumunu Beto Ta Nunga)

II. Revisio—

▶ Na mposo me luta, beto monaka nde ata Nzambi pesaka Samsoni ngolo, lusingu na yandi vandaka kubeba mingi sambu na mambu mosi. Nki mambu yina ? (Yandi lemfukaka Nzambi ve na mambu ya bankento.)

III. Kulonga lesy yai--

⇒ Kuyantika lesy :

Ntete, Samsoni kwelaka bankento mimpani ya Filistia, yina ya Nzambi songaka bo kukwela ve. Na lesy ya bubu yai, beto ta mona nde yandi kwendaka mpi na bankento ya nkaka ya ndumba, ya monisaka yandi nsoni ya kuluta.

❖ Developpement—Malongi ya nene ya lesy yai na banti ya malongi 4:

31.1 Bantu ya Filistiamekaka kukanga Samsoni na Gaza, kansi yandi basikaka na ngolo.

📘 Tangila bana : Bazuzi 16 :1-6

1-2 Kilumbu mosi, Samsoni kwendaka na bwala ... ya Filistia. Yandi monaka nkento mosi ya ndumba. Yandi kwendaka ...na yandi. Bantu ya bwala ...ziungaka bwala...kukinga yandi ...

3 Kansi Samsoni ...telamaka, yandi simbaka ngolo bakielo ya munoko ya bwala, ebuna yandi tumunaka yo ti makunzi na yo... Yandi

tulaka yonso na zulu ya mapeka. Yandi kwendaka na yo tii kuna na zulu ya ngumba...

? Yula bana bakestio.

■ Bana sala bageste.

● Bana yimba ti kina.

31.2 Dalili sosaka kuzaba nki mutindu bo lenda kanga Samsoni. Mbala 3 Samsoni kusaka yandi.

📘 Tangila bana : Bazuzi 16 :4-14

4 Na nima, Samsoni kumaka kuzola nkento zina na yandi Dalila...

5 Bamfumu ...ya Filistia kwisaka kutuba na Dalila nde : « Leba-leba Samsoni, yandi songa nge nki mutindu beto lenda bedisa yandi. Mpudina, beto ta sukisa yandi. Beto ta pesa nge mbongo....

Kukusa mbala ya ntete--

6 Ebuna Dalila yulaka Samsoni nde : "Pardo, songa mono... Na kusukisa nge, bo fweti kanga nge ti nki ?

7 Samsoni tubaka ...nde : « Kana bo kangisa mono bansinga nsambwadi ya misisa ya ngolo ya me yuma ntete ve, mono ta vanda diaka ngolo ve... »

8-9 Ebuna bamfumu ya Filistia natilaka Dalila bansinga yina, ti yandi kangaka Samsoni. Dalila tubaka na ndinga ya ngolo nde : « Samsoni, tala ! Bantu ya Filistia me kwisa ! » Kansi Samsoni zengaka bansinga yonso...

Kukusa mbala ya zole--

10 Dalila tubaka na Samsoni nde : « Nge ke seká mono... Songa mono sesepi yai nki mutindu bo fweti kangisa nge. »

11 Samsoni nde : "Kana bo kangisa mono bansinga ya mpa, mono ta vanda diaka ngolo ve...."

12 Delila sosaka bansinga ya mpa. Yandi kangisaka Samsoni na yo. Ebuna yandi tubaka na ndinga ya ngolo nde, "Samsoni, tala ! Bantu ya Filistia me kwisa !" Kansi yandi zengaka yo.

Kukusa mbala ya tatu--

13 Dalila tubaka na Samsoni nde : « Nge me seká mono diaka... Mbote nge songa mono mbala yai nki mutindu bo fweti kangisa nge. » Samsoni nde : « Kana nge baka mikoto

nsambwadi ya nsuki na mono, nge kangisa yo na bansinga ya lele na nge ke tunga...mona ta vanda bonso muntu yonso. »

14 Dalila salaka na mpila nde Samsoni kulala mpongi. Na nima, yandi tubaka na ndinga ya ngolo nde : « Samsoni, tala ! Bantu ya Filistia me kwisa ! » Kansi Samsoni telamaka ti panzaka bima yonso.

?

Yula bana bakestio.

¶
Bana sala bageste.

¶
Bana yimba ti kina.

3. **Dalila landaka kuyangisaka Samsoni tii yandi songaka kinsweki na yandi. Ntangu yina, bantu ya Filistia kangaka yandi.**

Tangila bana : Bazuzi 16 :15-21

15 Dalila yangisaka yandi nde : « Nki mutindu nge lenda tuba nde nge zola mono, kana nge me tula mono ntima ve ? Tala, mbala yai tatu nge me seka mono...»

16-17 Yandi vandaka kuyangisa Samsoni konso kilumbu. Samsoni kulembaka mingi...Yo yina, yandi songaka yandi kinsweki yonso...

19 Dalila salaka na mpila nde Samsoni kulala... ebuna yandi bingaka muntu na kuzenga yandi nsuki. Mpidina, ngolo ya Samsoni manaka.

20 Ebuna Dalila tubaka na ndinga ya ngolo nde : « Samsoni, tala ! Bantu ya Filistia me kwisa ! » Yandi telamaka. Yandi zabaka ve nde Mfumu Nzambi me bikisa yandi.

21 Ebuna bantu ya Filistia simbaka yandi. Bo tobulaka yandi meso. Bo kangisaka yandi na bashene ya bibende. Bo pesaka yandi kisalu ya kututa ble na kati ya boloko.

?

Yula bana bakestio.

¶
Bana sala bageste.

¶
Bana yimba ti kina.

31.4 **Nsuki ya Samsoni yelaka na kati ya prison, ebuna yandi lombaka Nzambi kupesa yandi ngolo diaka. Yandi bendaka makunzi ya nzo ya bisambu ya kiteki Dagoni, yo kubwa, yo kufwa bantu ya Filistia.**

Tangila bana : Bazuzi 16 :22-31

22 Kansi bansuki na yandi yantikaka kumena diaka.

23 Kilumbu mosi, bamfumu ya bantu ya Filistia kwisaka kutana kisika mosi sambu na kusala fete ya nzambi na bo Dagoni.

24-25 Bo tubaka nde : « Nata Samsoni... » Bo tulaka yandi na kati-kati ya makunzi ya nzo, sambu bantu yonso kumona yandi. Bo yantikaka kukumisa nzambi na bo ...

27 Nzo vandaka kufuluka na bantu... Bamfumu tanu ya Filistia, ti bantu mingi....

28-30 Ntangu yina, Samsoni sambaka Mfumu Nzambi nde : « Pardo...pesa mono diaka ngolo... » Samsoni simbaka makunzi zole ya nene ya nzo. Yandi tubaka na ndinga ya ngolo nde : « Mbote mono fwa nzila mosi na bantu ya Filistia ! » Yandi simbaka makunzi ngolo... Ebuna nzo bwilaka mfumu ti bantu yonso yina vandaka muna...

?

Yula bana bakestio.

¶
Bana sala bageste.

¶
Bana yimba ti kina.

>|< **Kumanisa malongi :**

Bana ya bakala mingi mona nde yo ta vanda kiese mingi kuvanda ngolo. Ngolo ya nitu kele mbote kana Nzambi ke twadisa mpila muntu kusadila yo. Samsoni vandaka ngolo MINGI, kansi luzingu na yandi mawa mingi, sambu yandi pesaka nzila ve Mpeve ya Nzambi kutwadisa yandi.

Devoir sambu na bakristo :

Beno bakristo, devoir mono ke pesa beno, yo yai : Samba konso lumbu nde Yandi kutwadisa nge.

Verse ya Kulonuka :

[Moniteur, bana landa ndambu-ndambu na nima ya nge. Na nima, kabisa bo na bandambu, ti konso ndambu ya bana tuba kitini mosi.]

Kubinga bana na Yesu :

Nzambi ke na kiese kutwadisa bana na Yandi. Keti nge zaba nde nge kele mwana na Yandi ? Keti nge me balula ntima, me lomba Yandi kikitula nge mwana na Yandi ? Bible ke songa nde konso muntu ya kwisa na Yandi, Yandi ta buya yandi ve (Yoane 6 :37b). Mbote kuyamba Yesu bubu yai.

Kana ntangu lunga : Longa Mikanda ya Bible. Bangindu kele na nsuka ya mukanda yai.

==NSUKA YA LESO 31



Leso 31

*Ebuna
mono
ke
songa
beno
nde :*

Na nima nsuki ya Samsoni yelaka diaka, yandi bendaka makunzi ya nzo ya kiteke Dagoni. Yandi fwaka yo ti bantu ya vandaka kusamba kuna.

*Landa yina ya Mpeve ya
Nzambi ke songa beno,
kansi landa ve nzala ya
kimuntu.*

Galatia 5 :16

Leso 32 Mika salaka kiteki.

I. Preparasio ya moniteur—

Leso yai ke monika na Bazuzi 17-18.

◎ Kikuma ya Leso yai :

Bana ta tula ngolo kulanda ndinga ya Nzambi mbote-mbote, sambu bo ta bakisa nde masumu na beto ta suka ve na beto, kansi mbala mingga, yo simba bantu ya nkaka mpi.

♥ Verse ya Kulonguka :

Na ntangu yina,/ bantu ya Israele vandaka na ntotila ve./ Konso muntu vandaka kusala/ kaka mutindu yandi mosi monaka mbote./ Bazuzi 17:6

↖ Bankunga ya kwenda nzila mosi ti lesy yai :

Kuwa Bible

Mwini Fioti na Mono

II. Revisio—

↑ Na baleso ya bamposo me luta, beto yindulaka Samsoni. Beto monaka mpila Nzambi pesaka yandi ngolo ti sadilaka yandi kubedisa bantu ya Filistia.

Kansi na luzingu na Samsoni yonso, beto mona mpasi kutuba ata kima mosi ya kiese, sambu yandi landaka Nzambi ve na luzingu na yandi mosi. Yandi landaka ve bansiku ya Nzambi ya tadelaka bankento ti makwela. Yandi salaka luzolo na yandi mosi, ti yo natilaka yandi mpasi na mpasi.

Nani lenda tuba mpasi ya nsuka ya Samsoni monaka ? (Yandi fwaka sika mosi ti bantu ya Filistia, ntangu yandi bendaka nzo ya bisambu ya kiteki Dagoni, yo kubwa.)

III. Kulonga lesy yai--

⇒ Kuyantika lesy :

Bubuyai beto ta mona muntu ya nkaka ya mawa. Yandi vandaka ve zuzi, kansi Bible me songa beto histoire na muntu yina, sambu na kusonga mbi ya bantu na ntangu yina. Zina na yandi Mika. Bonso Samsoni, Mika landaka Nzambi ve na luzingu na yandi, kansi yandi salaka luzolo na yandi mosi.



Developpement—Malongi ya nene ya lesy yai na banti ya malongi 4 :

32.1 Mika salaka kiteki, sambu, na bilumbu yina, konso muntu vandaka kusala kaka mutindu yandi me zola.

📖 Tangila bana : Bazuzi 17 :1-6

1-2 *Kuvandaka muntu mosi, zina na yandi Mika. Kilumbu mosi, yandi tubilaka mama na yandi nde : « Mono yibaka nge mbongo. ... Mono ke na yo. »...*

3-4 *Mika vutudilaka mama na yandi mbongo. Ebuna mama na yandi sadilaka bibende yina kusala kiteki ... Bo tulaka kiteki na nzo ya Mika.*

6 *Na ntangu yina, konso muntu vandaka kusala kaka mutindu yandi me zola.*

？ Yula bana bakestio.

■■■ Bana sala bageste.

↖ Bana yimba ti kina.

32.2 Mika tulaka nganga ya yandi mosi. Yandi yindulaka nde Nzambi ta sakumuna yandi, ata yandi vandaka kulanda mabanza ya yandi mosi.

📖 Tangila bana : Bazuzi 17 :7-13

7-9 *Mwana-bakala mosi ya dikanda ya Levi, kumaka na nzo ya Mika....*

10 *Mika tubaka na yandi nde : “Bikala na nzo na mono. Nge kuma nganga-Nzambi ya fami na mono. Mono ta pesaka nge mbongo, mpi bilele, ti madia...”*

11-12 *Muntu ya dikanda ya Levi ndimaka, ebuna Mika tulaka yandi nganga-Nzambi...*

13 *Mika tubaka yandi mosi nde : « Ntangu yai, mono zaba nde Mfumu Nzambi ta sala mono mambote...»*

？ Yula bana bakestio.

■■■ Bana sala bageste.

↖ Bana yimba ti kina.

32.3 Bantu ya dikanda ya Dani kwisaka kulomba nganga yina kusonga bo luzolo ya Nzambi.

📖 Tangila bana : Bazuzi 18 :1-6

1-2 *Na ntangu yina...Bantu ya dikanda ya Dani vandaka kusosa ntoto ... Bo telamaka na nzo ya Mika.*

3 Ntangu bo vandaka pana, bo zabaka nde yai kele mwana ya dikanda ya Levi...Bo yulaka yandi nde : « Nki nge ke sala awa ? »

4 Yandi nde : « Mika me pesaka mono kisalu. Mono kele nganga-Nzambi na nzo na yandi. Yandi ke futaka mono. »....

⌚ Yula bana bakestio.

⌚ Bana sala bageste.

⌚ Bana yimba ti kina.

32.4 Bantu ya Dani yibaka kiteki ti nganga ya Mika. Bo kwendaka kutula yo kiteki ti nganga ya dikanda ya mvimba.

Tangila bana somere yai ya Bazuzi

18 :7-31 :

Na nima bantu ya Dani me kwenda, Mika monaka nde bo me yiba kiteki na yandi. Bo me kwenda mpi na nganga-Nzambi na yandi.

Bo kwendaka kunwanisa bwala mosi zina ya Layishi. Bo yindulaka nde kiteki ti nganga-Nzambi yina ta benda Nzambi kusadisa bo.

Mika landaka bo na bantu mingi. Kansi Nganga-Nzambi na yandi zolaka ve kuvutuka na nzo ya Mika. Yandi monaka yo kuluta mbote kuvanda nganga ya dikanda ya mvimba ya Dani.

⌚ Yula bana bakestio.

⌚ Bana sala bageste.

⌚ Bana yimba ti kina.

>|< Kumanisa malongi :

Mika yantikaka kusamba Nzambi kaka na mpila yandi zolaka, kukonda kulanda mpila Nzambi me songa na ndinga na Yandi. Yandi tulaka kiteki na nzo. Yo yina, masumu na yandi simbaka fami na yandi. Bantu ya Dani yibaka kiteki yina ti tulaka yo nzambi ya dikanda ya mvimba na bo. Ebuna masumu ya Mika simbaka dikanda ya mvimba ya Israele.

Mbala mingi beto mona nde mambu beto sala ke tadila kaka beto mosi. Kansi kieleka, yo simba bantu mingi ya nkaka, sambu bantu ya nkaka landa mbandu na beto.

Devoir sambu na bakristo :

Beno bakristo, devoir mono ke pesa beno, yo yai : Na mposo yai, yindula konso mambu nge sala, tuba, to yindula, kana yonso kele kulanda mpila ya

Nzambi me tuba. Kana nge mona nde masumu kele, nswalu kundima ti kubika yo. Pesa yo ve nzila ya kuyela, yo kwenda kusimba bantu ya nkaka.

⌚ Yimba Nkunga:

Bana yimba mosi ya bankunga ya kwenda nzila mosi ti leso yai.

❤ Verse ya kulonguka :

Na ntangu yina,/ bantu ya Israele vandaka/ ata ntotila mosi ve/. Konso muntu vandaka kusala/ kaka mutindu yandi me zola./ Bazuzi 17 :6

[Moniteur, bana tuba ndambu-ndambu na nima ya nge mbala iya. Na nima, tesa kutuba na 'shane.' Mwana mosi tuba phrase ya ntete, mwana ya zole landa, ti na nsuka ya verse. Sala mpidina mbala iya mpi.]

✚ Kubinga bana na Yesu :

Mika sambaka Nzambi ve na mpila Nzambi ndimaka. Kieleka, nsiku ya ntete ya Nzambi kele nde bo samba Nzambi na ntima na beto yonso, kansi ata muntu mosi me sala yo ve. Beto yonso kele bankwa masumu. Beto lenda kota zulu ve, beto lenda pesa Nzambi kiese ve kukonda Mvulusi kuchanger ntima na beto.

Mvulusi yina kele Yesu Kristo. Kana nge me ndima Yesu ntete ve na ntima na nge, nki ke kanga nge nzila ? Kuyamba Yandi bubuyai. Na nima, Yandi ta pesa nge ngolo kulanda Yandi mbote.

Kana ntangu lunga : Longa Mikanda ya Bible. Bangindu kele na nsuka ya mukanda yai.

==NSUKA YA LESO 32



Leso 32

***Na
ntangu
yina,
bantu
ya
Israele***

Mama ya Mika tulaka kiteki na nzo na yandi, ti fami ya mvimba sambaka yo. Yai pesaka Nzambi kiese ve, ti yo nataka mpasi na bantu mingi.

***vandaka na ntotila ve.
Konso muntu vandaka kusala
kaka mutindu yandi mosi
monaka mbote.***

Bazuzi 17 :6

MUKANDA YA RUTI

Leso 33. Ruti solaka Nzambi.

I. Preparasio ya moniteur—

Histoire yai ke monika na Ruti 1.

◎ Kikuma ya Leso yai :

Bana ta sola Nzambi, sambu bo ta bakisa nde Nzambi ke yambaka bantu ya konso dikanda kana bo tula Yandi ntima.

♥ Verse ya Kulonguka :

....Nzambi na nge/ kele Nzambi na mono.

Ruti 1 :16c

[Bana ta yimba Verse ya Kulonguka. Nge yidika ton ti ritime na yo ti longuka yo na ntwala.]

↳ Bankunga ya kwenda nzila mosi ti lesu yai :

Bana ya Fioti Yonso
Kana Nge Zaba Nge Me Vuluswa
Kielo Kaka Mosi

II. Revisio—

▶ Na mukanda ya Bazuzi, beto me bakisa nde yina vandaka ntangu ya mpimpa na mambu ya kimpeve. Bantu landaka malongi ya Nzambi ve, kansi mabanza na bo mosi. Yo yina, mambu mingi vandaka kisaka-saka. Mbi vandaka mingi ti nene ya mutindu na mutindu.

III. Kulonga lesu yai--

⇒ Kuyantika lesu :

Kansi ata na ntangu yina ya mbi, bantu yonso me vila ve nzila ya Nzambi. Mukanda ya Ruti ke monika na nima ya mukanda ya Bazuzi na Bible na beto, kansi, yo ke songa ntangu ya histoire kiteso mosi na yina ya Bazuzi. Kansi na mukanda ya Ruti, beto mona fami ya landaka Nzambi ti zingaka na kiese, at na ntangu ya mbi.

❖ Developpement—Malongi ya nene ya lesu yai na banti ya malongi 3 :

33.1 Bankento 3 na fami mosi kumaka baveuve ntangu bo vandaka na nsi ya Moabi. Bo vandaka Noemi, nkento ya Israele, Orpa ti Ruti, bankento ya Moabi.

Tangila bana : Ruti 1 :1-5

1 Ntangu bazuzi vandaka kuyala bantu ya Israele, nzala mingi kotaka na ntoto. Yo yina, muntu mosi ya bwala Betelemi... kwendaka kuzinga mwa-bilumbu na nsi ya Moabi...

2-3 Zina ya muntu yina Elimeleki, nkento na yandi Noemi, bana na bo Maloni ti Kilioni... Ko kuna na nsi ya Moabi ya bo kwendaka kuzinga, Elimeleki kufwaka. Noemi bikaka yandi mosi ti bana na yandi zole.

4-5 Bana babakala yina balaka bankento ya Moabi—Orpa ti Ruti. Kiteso ya bamvula kumi lutaka, ebuna bana-bakala yina, bo mpi kufwaka. Noemi bikaka kaka yandi mosi--bana ve, bakala mpi ve.

? **Yula bana bakestio.**

¶ Bana sala bageste.

↳ Bana yimba ti kina.

33.2 Noemi songaka babukilo na yandi kuvutuka na bafami na bo. Orpa ndimaka, kansi Ruti zengaka kubikala ti Noemi, ti baka Nzambi na yandi kuvanda Nzambi na yandi mosi.

Tangila bana : Ruti 1 :6-17

6-7 Na nima ya bilumbu fioti, Noemi waka nde Mfumu Nzambi me sadisa bantu ya Israele, me pesa bo madia. Ebuna, Noemi yilamaka kuvutuka na ntoto ya Yuda ti babukilo na yandi zole ya bankento.

8-9 ...Noemi tubilaka bo nde : « Vutuka na beno, konso muntu na nzo ya mama na yandi...»

14 Ebuna Orpa ...vutukaka na bwala na yandi. Kansi Ruti zolaka ve kubika bukilo na yandi.

16...Ruti nde : « Kupusa mono ve kubika nge. Kangisa mono nzila ve na kwenda ti nge. Konso sika ya nge ta kwenda, mono mpi ta kwenda ti nge. Bantu ya dikanda na nge kele bantu ya dikanda na mono. Nzambi na nge kele Nzambi na Mono. »....

? **Yula bana bakestio.**

¶ Bana sala bageste.

↳ Bana yimba ti kina.

33.3 Noemi ti Ruti vutukaka na Israele. Bo kumaka kuna ntangu ya bantu vandakaka kuyantika kukatula bambuka ya orze.

 **Tangila bana :** Ruti 1 :18-19

18 Ntangu Noemi monaka nde Ruti ke tula kaka ngolo kukwenda ti yandi, yandi tubaka diaka kima ve.

19 Ntangu yai, bo simbaka nzila, bo kwendaka tii kuna na bwala Betelemi. Ntangu bo kwisaka kukuma, bantu yonso ya bwala yitukaka ngolo...

 **Yula bana bakestio.**

 **Bana sala bageste.**

 **Bana yimba ti kina.**

>|< Kumanisa malongi :

Ntangu bakala na yandi vandaka kuzinga, Ruti sambaka Nzambi, kansi mbala ya nkaka, yandi landaka kaka mpila bakala na yandi vandaka kusamba. Ntangu yai, bakala me fwa, ti Ruti fweti zenga kana yandi ta vutuka na bantu na yandi na Moabi, yandi samba biteki na bo diaka, to, kana yandi ta landa kusamba Nzambi ya kieleka, Nzambi ya moyo. Kiese mingi, Ruti zengaka kusamba Nzambi.

 **Devoir sambu na bakristo :**

Beno bakristo, beno me zenga dezia kusamba Nzambi. Keti nge kele na bampangi to banduku ya me zenga mpidina ntete ve ? Devoir mono ke pesa beno na mposo yai kele kutula bo na lombilu. Tanga bazina na bo na ntwala ya Nzambi, ti lomba Yandi kusala na ntima na bo sambu bo mpi zenga nde bo fweti landa Yandi.

 **Yimba Nkunga :**

Bana yimba mosi ya bankunga ya ke kwenda nzila mosi ti lesy yai.

 **Verse ya kulonguka :**

....Nzambi na nge/ kele Nzambi na mono. Ruti 1 :16c

[Bana landa nge kutuba verse mbala zole. Na nima, tula ton ti ritime ti longa bana kuyimba yo.]

 **Kubinga bana na Yesu :**

Bana mingi me butuka na fami ya bakristo. Bo me kwenda na bisambu katuka na kileki na bo. Kansi konso mutnu ke na mfunu kuzenga yandi mosi kana yandi ta landa Nzambi to ve. Bana ya fami ya bakristo fweti zenga kana Nzambi ya bibuti ta vanda mpi Nzambi na bo.

Kana nge me zenga ntete ve kulanda Yesu, kutula Yandi ntima, nge lenda sala yo bubuyai. Yo kele mpasi ve. Kaka zenga na nsi ya ntima bonso Ruti salaka. Binga Yesu. Lomba Yandi kugulusa nge ti kukitula nge mulandi na Yandi. Beto kele awa kana nge ke na mfunu ya lusadisu.


 **Kana ntangu lunga :** Longa Mikanda ya Bible. Bangindu kele na nsuka ya mukanda yai.

==NSUKA YA LESO 33

Leso 33

....Nzambi na nge kele Nzambi na mono.

Ruti 1 :16c



Orpa vutukaka na Moabi, nsi na yandi, ti na banzambi ya bantu yina. Kansi Ruti landaka Noemi ti solaka kulanda Nzambi.

Leso 34. Nzambi sadisaka Ruti ti Noemi.

I. Preparasio ya moniteur—

Histoire yai ke monika na Ruti 2.

◎ Kikuma ya Leso yai :

Bana ta tula Nzambi ntima nde Yandi ta pesa bo madia ya kulunga. Bo ta sala ngolo mpi na bilanga sambu na kubaka makabu na Yandi.

♥ Verse ya Kulonguka :

NB : Moniteur, kubakisa verse yai—Verse yai vandaka na katy ya bansiku ya Nzambi pesaka na Moize sambu na bantu ya Israele. Yo vandaka ‘Nsiku ya Kulokuta’. Yo songaka nzila nde bansukami ti banzenza lenda kudia. Bantu ya bilanga fweti bika ndambu ya madia ya bwaka na ntoto. Bo vutuka ve sambu na kulokuta yo. Kaka bansukami to banzenza lenda lokuta yo. Yo vandaka lukanu ya Nzambi sambu na kupesa bo madia. Bo mpi fweti sala ngolo, sambu bo fweti kwenda kulokuta bima ya me bwa.

Nsiku yina, yo yai : ‘Beno katula ve bambuma yonso ya vinu. Beno lokuta mpi ve bambuma yina me bwa na ntoto. Beno bikila yo bansukami ti banzenza. Mono kele Mfumu Nzambi...’

Levi 19 :10

↖ Bankunga ya kwenda nzila mosi ti lesy yai :

Nzambi Ikele Nene
Nzambi Kuwa na Suka Vs. 2
Sala Ngolo, Kubuya Bumolo

II. Revisio—

↑ Na mposo me luta, beto monaka nde, ata ntangu ya Bazuzi vandaka bilumbu ya mawa, ya kisaksaka, ndambu bantu mpi landaka Nzambi na ntangu yai. Mbandu mosi : fami ya Noemi ti bakala na yandi. Ruti kwelaka mwana mosi na bo. Na nima, bakala ya Noemi fwaka, ti bakala ya Ruti mpi fwaka.

Bo vandaka kuzinga fioti na nsi ya Moabi sambu ntangu ya nzala me kota na Israele. Kansi lumbu mosi Nzambi sadisaka bantu ya Israele na madia diaka. Bo vutukaka na nsi na bo, Israele, kaka bankento zole.

Ntangu bo kwisaka, bantu vandaka kaka kuyantika kukwenda kubuka bambuma ya

orze na bilanga na bo. Kansi Noemi ti Ruti, bo vandaka na kilanga diaka ve. Nki mutindu bo ta dia ? Nki mutindu Nzambi ta sadisa bo ?

III. Kulonga lesy yai--

→ Kuyantika lesy :

❖ Developpement—Malongi ya nene ya lesy yai na banti ya malongi 4 :

34.1 Nzambi sadisaka Ruti na nsiku Yandi pesaka ntama—Nsiku ya Kulokuta. Ruti kwendaka kulokuta madia na kilanga ya Bozi.

 **Tangila bana :** Ruti 2 :1-3, Levi 19 :10

1 Mvwama mosi zina ya Bozi vandaka dikanda mosi ti bakala ya Noemi.

2 Kilumbu mosi, Ruti tubilaka Noemi nde : « Pesa mono nzila, mono kwenda kulokuta bambuma ya orze»... Noemi tubaka nde : « Mambu ve, kwenda, mwana na mono. »

[Moniteur, NB : Yai kele ntangu ya mbote kusonga bana Verse ya kulonguka ti kutendula yo. Tala ndentula na ‘Preparasio ya Moniteur’ ya kele na katy ya boite. Ntangu yai, nge kaka tangila bana verse, tendula yo, ti bo tanga ti nge mbala mosi. Beto ta landa yo diaka na nima. Ruti ti Noemi vandaka bansukami. Yo yina bo sadilaka ‘Nsiku ya Kulokuta’ bonso mpila Nzambi me yidika kupesa bo madia.]

3 Mpida Ruti kwendaka kutambula na bilanga sambu na kulokuta bambuma yina vandaka kubikala. Yandi vandaka kulanda bantu ya kisalu na nima. Ko kuna, yandi kwendaka kumonika na kilanga mosi ya Bozi...

? **Yula bana bakestio.**

**Bana sala bageste.**

↖ **Bana yimba ti kina.**

34.2 Ruti kutanaka na Bozi na kilanga, ti yandi wilaka Ruti mawa.

 **Tangila bana :** Ruti 2 :4-16

4-5 Ebuna...yandi mosi Bozi ...kwisaka kukuma na kilanga na yandi.... Bozi yulaka kapita ya kisalu nde : « Nkento yina nani ? »

6 Kapita nde : « Yandi muntu ya Moabi. Yandi kwisaka nzila mosi na Noemi.

8-9 Ebuna, Bozi tubilaka Ruti nde ; «... Kwenda kulokuta bambuma na kilanga ya muntu ya nkaka

ve...

10 Ruti yulaka Bozi nde : "Nki mutindu nge me mona mono mawa mpidiyai ? Nge me sadisa mono, ata mono kele nzenza !"

11-12 Bozi nde :"Bo me songa mono mambote yonso ya nge salaka bukilo na nge ...Mfumu Nzambi kusala nge mpi mamboteNge me kwisa kutina na Yandi, Yandi keba nge."

13 Ruti nde : "A, Mfumu, ...nge me wila mono mawa mpenza....»

14-16 Na ntangu ya kudia, ...Bozi pesaka yandi madia... Ntangu Ruti kwendaka kulokuta diaka bambuma, Bozi songaka bantu na yandi ya kisalu nde : "beno bikisa orze na ntoto sambu yandi kwisa kulokuta yo...."

? Yula bana bakestio.

¶ Bana sala bageste.

¶ Bana yimba ti kina.

34.3 Ntangu Noemi waka mambu yina, yandi zabaka nde Bozi vandaka mpangi ya bakala na yandi ya me fwaka. Yandi zabaka nde yandi lenda sadisa bo ya kieleka.

Tangila bana : Ruti 2 :18-23

18 Ntangu yai...yandi vutukaka na bwala, ebuna yandi songaka bukilo na yandi kiteso ya yandi lokutaka...

19 Noemi yulaka yandi nde : « Wapi nge kwendaka kulokuta bambuma yai bubu ?...» Ebuna Ruti zabisaka Noemi nde : «...na kilanga ya muntu mosi zina ya Bozi. »

20 Noemi ...sakumunaka Nzambi mingi. » Yandi tubaka nde : « Muntu yango mpangi na beto. Yandi mpi ke na nswa ya kutalaka beto. »....

? Yula bana bakestio.

¶ Bana sala bageste.

¶ Bana yimba ti kina.

34.4 Ebuna Ruti landaka kulokuta orze ti ble na bilanga ya Bozi tii nsuka ya ntangu ya kubaka bambuma.

Tangila bana : Ruti 2 :23

23 Mpida, Ruti salaka kisika mosi ti bantu ya kisalu ya Bozi. Yandi vandaka kulokuta bambuma

tii na nsuka ya bansungi ya bo ke katulaka orze ti ble. Na bilumbu yina yonso, yandi vandaka kuzinga ti bukilo na yandi.

? Yula bana bakestio.

¶ Bana sala bageste.

¶ Bana yimba ti kina.

>|< Kumanisa malongi :

Nzambi kele na bampila mingi kusadisa bantu. Beto sala ngolo bonso Ruti, kansi kaka mbala mosi, beto tula ntima na Nzambi.

Devoir sambu na bakristo :

Keti madia kele mpasi na nzo na nge ? Devoir mono ke pesa beno bakristo, kusala mambu yai tatu na mposo ke kwisa : 1) Lomba Nzambi konso lumbu sambu na madia ya kulunga, 2) tonda Yandi sambu na yina ya Yandi me pesa, ti 3) sala ngolo kusala yina ya nge lenda—yo vanda kukuna bankeni ti kutula yo masa, yo vanda kulokuta ndambu bambuma ya me bwa, yo vanda kututa saka-saka. Kaka sala yina ya nge lenda.

¶ **Yimba Nkunga :**

Bana yimba mosi ya bankunga ya ke kwenda nzila mosi ti lesy yai.

Verse ya kulonguka :

(NSIKU YA KULOKUTA) Beno katula ve bambuma yonso ya vinu./ Beno lokuta mpi ve/ bambuma yina me bwa na ntoto./ Beno bikila yo /bansukami ti banzenza./ Mono kele Mfumu Nzambi ,/ Nzambi na beno./ Levi 19 :10

[Bana tuba verse fraze na fraze na nima ya nge mbala tatu. Na nima, lomba bo kusonga nki mutindu yo sadisaka bansukami, ti nki mutindu yo sadisaka Ruti ti Noemi.]

Kubinga bana ya zaba Yesu ntete ve :

Kana nge me yamba Yesu ntete ve, beto kele konso ntangu awa sambu na kusadisa nge. Keti nge ta yamba Yandi bubu yai ?

Kana ntangu lunga : Longa Mikanda ya Bible. Bangindu kele na nsuka ya mukanda yai.

==NSUKA YA LESO 34 --



Leso 34

***Beno
katula ve
bambuma
yonso ya
vinu.***

Ruti kwendaka kuloska orze na kilanga ya Bozi.

***Beno lokuta mpi ve
bambuma yina me bwa na
ntoto.***

***Beno bikila yo bansukami ti
banzenza.***

***Mono kele Mfumu Nzambi ,
Nzambi.***

Levi 19 :10

Leso 35. Noemi sosaka bakala sambu na Ruti.

I. Preparasio ya moniteur—

Histoire yai ke monika na Ruti 3.

◎ Kikuma ya Leso yai :

Bana ta tula na lombilu konso kima bo ke na yo mfunu. Bo ta tula ntima na Nzambi na mambu yina yonso, sambu bo ta bakisa nde Nzambi ke sadisaka bantu na Yandi mutindu na mutindu.

♥ Verse ya Kulonguka :

Mabanza yonso ya ke yangisaka beno,/ beno pesa yo na Nzambi,/ sambu Yandi mosi ke lundaka beno. 1 Pierre 5 :7

↳ Bankunga ya kwenda nzila mosi ti lesu yai :

Lomba na Nzambi
Mono Ta Mona Kiese
Nzambi Kuwa na Suka

II. Revisio—

- Beto monaka nde ntama na ntwala ntangu ya Ruti, dezia Nzambi pesaka bantu na Yandi nsiku mosi sambu na kusadisa bansukami. Yo vandaka nsiku ya nki ?
(Nsiku ya Kulokuta. Levi 19 :10)
- Nki mpila nsiku yina sadisaka bansukami ?
(Yo pesaka bo nzila kukwenda na kilanga ya muntu ya nkaka, na nima bo me baka bambuma na bo, kulokuta bambuma ya me bikala.)
- Ruti kwendaka kulokuta bambuma ya orze na kilanga ya nani ?
(Bozi, ya vandaka mvwama, mpi mpangi ya Elimeleki, bakala ya Noemi ya fwaka.)

III. Kulonga lesu yai--

⇒ Kuyantika lesu :

Ruti me mona lusadisu ya Nzambi dezia na mambu zole—na nsiku ya kulokuta ya Nzambi me pesaka ntama, ti na ntima ya mbote ya Bozi ntangu yandi kwendaka kulokuta na kilanga na yandi. Keti Nzambi ta landa kaka kusadisa yandi ti bukilo na yandi Noemi diaka ? Beto ta mona mvutu bubu yai.

★ Developpement—Malongi ya nene ya lesu yai na banti ya malongi 4 :

35.1 Noemi songaka Ruti nki mutindu kupesa Bozi ngindu kukwela yandi.

☞ **Tangila bana :** Ruti 3 :1-5

1 Kilumbu mosi Noemi tubilaka Ruti nde : « Mwana na mono, mono fweti sosila nge bakala yina lenda sadisa nge.

2 Tala, muntu yina Bozi ...kele mpi mpangi na beto.

3-4 Somere--Noemi songaka Ruti mpila kukwenda na Bozi kusala mwa-senetia ya ta songa, na bansiku na bo, nde yandi zolaka kukwela Bozi.

5 Ruti ndimaka nde : « Mono ta sala mambu yonso ya nge me tuba. »

? **Yula bana bakestio.**

■■■ Bana sala bageste.

☛ Bana yimba ti kina.

35.2 Ruti salaka na mpila ya Noemi me songa yandi kusala.

☞ **Tangila bana :** Ruti 3 :6-7

6 Mpidina Rutisalaka mambu yonso mutindu bukilo na yandi songaka yandi....

? **Yula bana bakestio.**

■■■ Bana sala bageste.

☛ Bana yimba ti kina.

35.3 Bozi yambaka Ruti na luzitu. Kansi yandi songaka nde yandi fweti zikisa kana yandi vandaka na kiyeka kukwela Ruti na bansiku na bo.

☞ **Tangila bana :** Ruti 3 :8-13

8-14 Somere : Ruth kwendaka na Bozi. Yandi salaka mwa-senetia ya Noemi songaka yandi. Bozi bakisaka nde na kulanda bansiku na bo, yandi vandaka na kiyeka kukwela Ruti. Yandi bakisaka mpi nde Ruti ta zola makwela yina. Ebuna yandi tubaka nde :

11-12 « Ntangu yai, kuwa boma ve, Ruti. Mono ta sala konso mambu ya nge me zola... Ya kieleka, mono kele mpangi na nge, mono ke

na nswya ya katalaka nge. Kansi ke na muntu ya nkaka me luta mono na kiyeka, sambu yandi muntu kele mpangi na beno mpenza.

13 ...Mbasibeto ta tala kana muntu yina ta zola kundima kukwela nge. Kana yandi zola ve, mono ta kwela nge...."

? **Yula bana bakestio.**

¶ **Bana sala bageste.**

¶ **Bana yimba ti kina.**

35.4 Bozi pesaka Ruti madia, ebuna yandi vutukaka na Noemi kukinga nsuka ya mambu yina.

Tangila bana : Ruti 3 :15-18

15 Ntangu Ruti zolaka kwenda.... Bozi pesaka yandi ndambu ya orze... Na nima, Ruti vutukaka na bwala.

16 Ntangu yandi me kuma na nzo, ...Ruti telaka yandi mambu yonso mutindu Bozi salaka yandi....

18 Noemi nde : « Kanga ntima. Beto tala kana nki mutindu mambu yai ta bwa. Bozi ta vanda pima ve kana yandi me manisa ve mambu yai bubu. »

? **Yula bana bakestio.**

¶ **Bana sala bageste.**

¶ **Bana yimba ti kina.**

>|< Kumanisa malongi :

Ruti vandaka na mfunu ya bakala ya kusadisa yandi. Yandi lemfukaka na yonso ya bukilo na yandi songaka yandi kusala. Bo zabaka ve kana Bozi ta yamba yandi nki mutindu. Kansi na mpila Nzambi salaka, yandi ndimaka Ruti na kiese. Nzambi kele na bampila mingi kusadisa bantu na yandi.

Devoir sambu na bakristo :

Beno bakristo, beno ke na mfunu ya nki ? Devoir mono ke pesa beno kele kulomba yo na Nzambi konso lumbu ti kutula ntima nde Yandi ta sadisa nge na yonso ya kele mfunu.

¶ **Yimba Nkunga :**

Bana yimba mosi ya bankunga ya ke kwenda nzila mosi ti lesy yai.

Verse ya kulonguka :

[Moniteur, bana tuba verse ndambu-ndambu na nima ya nge mbala zole. Na nima, bo yidika bageste kusonga mabanza na yo. Bo tuba yo mbala tatu diaka.]

Kubinga bana na Yesu :


Kaka Yesu Kristo, Mwana ya Nzambi, kele na kiyeka kugulusa beto. Yandi vandaka na masumu Yandi mosi ve. Yandi salaka konso ntangu mambu ya pesaka Tata na Yandi kiese. Ntangu Yandi fwaka, Yandi fwaka sambu na masumu na beto. Nzambi mpi tedimisaka Yandi na lufwa sambu na kusonga nde Yandi me ndima makabu ya menga na Yandi.

Keti nge me tula ntima na Yesu kuvanda Mvulusi mpi Mfumu na nge ? Yandi zola kupesa nge makabu ya mpulusu—ya mpamba, kukonda nge kufuta, kukonda nge kusala bima ya nkaka. Kaka kwikila Yandi ti binga zina na Yandi. Lomba Yandi nki nge ke na yo mfunu—lomba Yandi mpulusu. Yandi ta pesa nge yo kaka na minute ya nge lomba Yandi yo.

Kana ntangu lunga : Longa Mikanda ya Bible. Bangindu kele na nsuka ya mukanda yai.

==NSUKA YA LESO 35 –

Leso 35



Bozi tubaka
nde yandi fweti
zikisa kana
yandi vandaka
na kiyeka
kukwela Ruti.

*Mabanza yonso ya ke
yangisaka beno,
beno pesa yo na Nzambi,
sambu Yandi mosi ke
lundaka beno.*

1 Piere 5 :7

Leso 36. Boaz kwelaka Ruti, ti bo kumaka bambuta ya Yesu Mesia.

I. Preparasio ya moniteur—

Histoire yai ke monika na Ruti 4.

◎ Kikuma ya Leso yai :

Bana ta zinga mbote na kati ya bafami na bo, sambu bo ta bakisa nde bana kele makabu Nzambi ke pesaka beto na lukanu ya mbote na Yandi.

♥ Verse ya Kulonguka :

Bana kele makabu ya Mfumu Nzambi./
Bo kele mambote/ ya Yandi ke pesa bantu.
Bankunga 127:3

[Moniteur, yidika ton ti ritima ti mpila kukina sambu na kukitura Verse ya Kulonguka nkunga. Sala pratika sambu nge bambuka yo mbote ti vanda na mpila kulonga yo na bana.]

↖ Bankunga ya kwenda nzila mosi ti lesy yai :

Bana ya Fioti Yonso
 Yesu Zola Bana Yonso

II. Revisio—

↑ Na bamposo yai, beto me mona nde ntangu ya Bazuzi vandaka ntangu ya mbi ti ya mpasi, ntangu ya konso muntu salaka na mpila na yandi. Kansi, ndambu bafami ya kinzambi vandaka na bilumbu yina. Fami ya Naomi ti Ruti vandaka mosi ya landaka Nzambi. Na mposo me luta, beto monaka nde Noemi zolaka Ruti kukwela Bozi sambu yandi sadisa bo. Yandi songaka Ruti nki kusala na bansiku na bo. Yai ta songa Bozi nde yandi vandaka na kiyeka kukwela Ruti. Yo ta songa mpi nde Ruti ta zola yo.

Ruti salaka yonso ya Noemi tubaka, ti Bozi vandaka na kiese na yo. Kansi na nsiku na bo, mpangi mosi ya nkaka vandaka na kiyeka mpi kukwela Ruti. Bozi silaka kukwenda kusolula ti mpangi yina. Ruti vandaka kaka kukinga nsuka ya mambu yina.

III. Kulonga lesy yai--

⇒ Kuyantika lesy :

Nki beno banza ta salama ? Keti Bozi ta kwela Ruti ? Keti mpangi ya nkaka ta kwela yandi ? Beto ta mona nki salamaka na Ruti bubuyai.



Developpement—Malongi ya nene ya lesy
 yai na banti ya malongi 3 :

36.1 Bozi solulaka ti bampangi. Bo yonso ndimaka nde yandi kwela Ruti. Yo yina yandi monaka nde yandi vandaka na kiyeka kukwela yandi.

📘 Tangila bana : Ruti 4 :1-12

1-2 *Ntangu yai, Bozi kwendaka ...Na nima ya mwa-ntangu, mpangi ya Naomi mpenza ...kwisaka kuluta kuna. Bozi bingaka yandi...Yandi solaka bambuta kumi ya bwala, bo kuwa mambu yina.*

3 Bozi songaka mpangi yina nde : « Noemi me zenga kuteka kilanga ya bakala na yandi, mpangi na beto, bikaka....

5 Bozi nde : « Kana nge sumba kilanga na Noemi, nge fweti baka mpi nkento yai Ruti... Mpidina zina ya muntu yina me fwaka fweti vila ve na kati ya bantu ya Israele...»

6 Muntu yango ...vutulaka nde : « ...mono ke sumba kilanga yina ve...Nge mosi sumba yo....

7 Yai kele mutindu bantu ya Israele vandaka kusala ...: Muntu yina ke na kima ya kuteka, yandi fweti katula sandale na yandi, yandi pesa yo na muntu ya ke sumba. Kidimbu yai vandaka kusonga na meso ya bantu nde bo me wakana...

8 Yo yina, ntangu muntu yango ... katulaka sandale na yandi, yandi pesaka yo na Bozi.

9-10 Ebuna Bozi tubilaka bambuta...nde : « Bubu yai beno yonso kele bantemwe na mono.... Ruti me kuma nkento na mono....

11 Bo ndimaka nde : “Ee, beto kele bantemwe....

❓ Yula bana bakestio.

❗ Bana sala bageste.

↖ Bana yimba ti kina.

36.2 Bozi ti Ruti kwelaka, ti Nzambi pesaka bo mwana ya bakala, Obedi. Ruti 4 :13-15

📘 Tangila bana :

13 Yo yina, Bozi balaka Ruti. Ebuna na luzolo ya Mfumu Nzambi, Ruti bakaka divumu. Yandi butaka mwana ya bakala.

14-15 Bankento tubaka na Noemi nde : “Lukumu na Mfumu Nzambi ! Na kilumbu yai, Yandi me

pesa nge mutekolo yina ta sadisa nge na kimbuta na nge....

? **Yula bana bakestio.**

¶ **Bana sala bageste.**

¶ **Bana yimba ti kina.**

36.3 Na nima ya ntangu, Mwana ya Ruti ti Bozi
Obedi kumaka nkaka ya Davidi, ya kumaka
mfumu, ti nkaka ya Yesu Mesia.

Tangila bana : Ruti 4 :18-22

18 Yai kele bazina ya bankaka ya Davidi...

*21-22 ...Bozi, Bozi tata ya Obedi, Obedi tata ya
Yesé, Yesé tata ya Davidi.*

? **Yula bana bakestio.**

¶ **Bana sala bageste.**

¶ **Bana yimba ti kina.**

>|< Kumanisa malongi :

Bozi ti Ruti kwelaka na lukanu ya Nzambi. Bo butaka Obedi, ti yandi kumaka nkaka ya Yesu Mesia, Mvulusi na beto.

Devoir sambu na bakristo :

Fami ikele makabu mosi ya kitoko ya Nzambi me pesa beto. Beto zinga mbote na kati ya bafami na beto bubuyai. Na nima beto kuma bambuta ti beto kwela, beto tunga bafami ya mbote ya ta pesa Yesu lukumu.

Beno bana bakristo, devoir mono ke pesa beno na mposo yai kele kuzinga mbote na kati ya bafami ya Nzambi me pesa beno sesepi yai.

¶ **Yimba Nkunga :**

Bana yimba mosi ya bankunga ya ke kwenda nzila mosi ti lesy yai.

Verse ya kulonguka :

[Moniteur, na nima bana tuba verse mbala zole, longa bo mpila nge me tula verse na nkunga. Yo yimba ti kina yo.]

Kubinga bana na Yesu :

Beto me manisa kulonguka mikanda ya Bazuzi ti Ruti. Keti tii ntangu yai, nge ke zaba Yesu ve ? Yandi zola kulolula mbi yonso ya nge me sala, kupesa nge ntima ya mpa ti moyo mvu ya mvu

bubuyai. Kaka Yandi mosi lenda sala yo, muntu ya nkaka ve, nge mosi mpi ve. Kana nge zaba Yandi ntete ve, mono ke lomba nge, na nima ya ecodim, kubasika ve ti bana ya nkaka. Bikala sika nge ikele. Beto ta zaba nde nge zola solula, ebuna muntu ta kwisa sambu na kusadisa nge.

Kana ntangu lunga : Longa Mikanda ya Bible. Bangindu kele na nsuka ya mukanda yai.

==NSUKA YA LESO 36

Leso 36



Bozi ti Ruti butaka mwana Obedi. Yandi kumaka nkaka ya Mfumu ya nene Davidi ti nkaka ya Mesia Yesu Kristo.

*Bana
kele*

*makabu ya Mfumu
Nzambi.
Bo kele mambote ya
Yandi ke pesa bantu.
Bankunga 127 :3*

LESO 37 Kubambuka Mambu ya Nene ya Mikanda ya Bazuzi ti Ruti

Revisio

Linya ya Ntangu—Songa ti tendula ntangu ya linya ya ntangu ya Bazuzi-Ruti. Songa ntete mambu ya nene ya me salama na Bazuzi-Ruti. Na nima, vutuka na Linya ya Ntangu ya Kuyantika, ebuna songa wapi Bazuzi-Ruti kele na lukanu ya Kuwakana ya Ntama.

Mono nani ?

Sala bacarte ya ke yula bakestio. Mwana mosi baka carte. Yandi tangila kestio kukonda kusonga mvutu. Mwana ya pesa mvutu ya mbote lenda baka carte ya nkaka, yandi sala kiteso mosi.

Bakestio sambu na bacarte :

Nani nkento kwendaka na bitumba ti Baraki ?
(Debora)

Nzambi songaka nani kuzenga nsuki na yandi ve ?
(Samsoni)

Nani bedisaka bambeni kaka na bampungi, bamwinda, ti mabungi ?
(Gedeoni)

Nani nkento bendaka Samsoni kusonga yandi secrete ya ngolo na yandi ?
(Dalila)

Nani tesaka Nzambi na mpusu ya mwana-dimeme ?
(Gedeoni)

Nani butaka mwana ya kumaka mbuta ya Yesu Mesia ?
(Bozi ti Ruti)

Na bilumbu ya bazuzi, nani salaka kaka na mabanza na yandi ?
(Bantu mingi.)

Bangindu sambu na kulonguka mikanda ya Bible :

➤ Bazuzi ti Ruti kele mikanda ya zole ti ya tatu na kati ya mikanda 12 ya ‘Histoire ya Bana ya Israele na Ntoto na Bo.’ Mikanda yai landa mukanda ya Yozue.

➤ **Liste ya mikanda ya Bible** ke monika na luyantiku ya Bible. Mikanda ya histoire, yo yai :

1 Yozue	8-9 1 & 2 Bansangu
2 Bazuzi	10 Esdrasi
3 Ruti	11 Nehemia
4-5 1 & 2 Samuele	12 Estere
6-7 1 & 2 Bantotila	

Bana lenda tuba yo na ndonga. (Nkunga ya kuyimba yo ke monika na nsuka ya mukanda yai.) Nge lenda yula nki mukanda na ntawala, nki mukanda na nima.

➤ Mukanda yai ke songa nki?

Yozue songaka mpila bo kotaka nsi ya Nzambi silaka bo.

Bazuzi ke songa mpila bo bikisaka Nzambi nswalu na nima bo me kota, ti mpila bazuzi gulusaka bo diaka ti diaka.

Ruti ke songa fami mosi ya landaka Nzambi ata bantu ya nkaka vandaka kuvila Yandi.

Mukanda ya Kuyantika

Kapu 1-2

Kapu 2
Adam
Ti Eva

Kapu 3

Kapu 4
Kaini
Kufwa
Abele

Kapu
6-9

Masa ya
Nene

Kapu
11

Nzo ya Nda
Rebelio
Na Babele



Kiteso
ya

4,000

2,400



2,200

Bamvula na ntwala ya Yesu




**Mukanda
ya
Yobi**

2,000



Bamvula na ntwala ya Yesu

2,000



1900



1750



1700



Abrahami

12

Kapu

Kapu

Kapu

Kapu

Izaki

21

Kapu

27

Kapu

Yakobi

37-50

Kapu

Yozefi

Mukanda ya Kuyantika

• • • • •

• • • • •

Bamvula na ntwalala ya Yesu



<p>Kapu 1-4 Kimpika ti Moize</p>	<p>Kapu 6-13 Bampasi ti Paki</p>	<p>Kapu 14-15 Nzadi ya Mbwaki</p>	<p>Kapu 15-17 Kubokuta Masa ti Mana</p>	<p>Kapu 18-24</p>
<p>Kapu 32-34 Bansiku</p>	<p>Iasaki</p>	<p>Kapu 21-31, 35-40 Nzo ya Bisambu ya Ntenta</p>	<p>Kapu 1-27</p>	<p>Kapu 1-27</p>
<p>1,570</p>	<p>1,490</p>	<p>1,490</p>	<p>1,490</p>	<p>1,490</p>
<p>Mikanda ya Kubasika ti Levi</p>				

Mikanda ya Kutanga ti Kulonga

Kapu

1-4



Kutanga

Bafami

13-14



Buya

Kukota !

20



Kapu

Makasi ya

Moize

Kapu

16



Kora

Twadisa

Rebelio

Kapu

21



Nioka

ya

Bronze

Kapu

22-24



Balami

Ienda

singa

Israele ve

Kapu

32-34



Kukabisa

Ntoto

Kapu

1,490



Bamvula na ntvala ya Yesu

kubambuka, to
Kulonga Diaka

Kapu 1-30

1,450



Lufwa ya
Moize

Kapu 31-34

Bamvula na ntwala ya Yesu


1,450



Kapu	1	Yozue Yinga Moize	
Kapu	2,6	Rahabi ti Yeriko	
Kapu	3-4	Sabuka Yordani	
Kapu	7-8	Akani na Ai	
Kapu	9	Gabaoni kusa bo	
Kapu	13-19	Bo pesa konso tribu ntono	
Kapu	10	Lumbu ya nda	
Kapu	23-24	Nsuka ya moyo ya Yozue	
Kapu			

1,440





BANGINDU SAMBU NA KULONGA MIKANDA YA BIBLE

- Yozue kele mukanda ya sambanu na kati ya Bible. Yo kele mukanda ya ntete ya mikanda beto binga ‘Mikanda ya Histoire.’ Mikanda tanu ya Moize ke monika na ntwala na yo.

- Mikanda beto me longuka tii ntangu yai :

Mikanda ya Moize--

Kuyantika

Kubasika

Levi

Kutanga

Kulonga

Mikanda ya Histoire--

Yozue

Bazuzi

Ruti

(Yobi kota na kati-kati ya

Kuyantika, kiteso ya kapu 12)

- Tuba mosi ya mikanda yai, ebuna songa mwana mosi. Pesa yandi kibende ya mbongo, yandi losa yo na zulu ya mesa. Kana yo kubwa fase na zulu, yandi tuba mukanda ya kwisa na nima ya mukanda nge me tuba. Kana coin kubwa fase na nsi, yandi tuba mukanda ya kwisa na ntwala ya mukanda nge me tuba.

Mwana yina pesa kibende na mwana ya nkaka, ti yandi sala kiteso mosi.

- Bana tuba mikanda yonso na ordre, bo tuba yo na reverse.
- Songa mukanda mosi, ti songa misapi mosi, zole, tatu, iya, to tanu. Bana yonso na kimvuka yantika na mukanda nge me tuba, bo tuba mikanda ya landa na nombre ya nge me songa.

- Nge tuba zina ya muntu to kisika, bo tuba mukanda ya ke tuba yo mingi :

Moize	Kubasika	Noe	Kuyantika
-------	----------	-----	-----------

Yozue	Yozue	Samsoni	Bazuzi
-------	-------	---------	--------

Tour ya Babel	Kuyantika	Bozi	Ruti	Etc.
---------------	-----------	------	------	------

- Nge tuba zina ya mukanda, ebuna bana tuba yo na nima ya nge. Nge tuba bisono na yo mosi-mosi. Nge balula sambu nge ke tala na direksio mosi ti bana. Nge ‘sonika’ konso kisono na mupepe bonso nge kele kusonika zina ya mukanda yina, ti bana landa nge.

- Nge sonika mikanda na papier to tableau, kansi nge katula bavoyelle

K_y_nt_k_. Mwana mosi fweti sonika bisono ya ke konda. Bana ya nkaka tuba kana yo kele mbote, bo tuba zina ya mukanda yina. Na nima, katula baconsona : _u_a_i_a.

- Sambu na Nki ?

Bana meka kusonga na fraze mosi sambu na nki konso mukanda me baka zina na yo. Mbandu : Kuyantika. Yo ke songa kuyantika ya bima yonso.

Kubasika. Yo ke songa mpila bantu ya Israele basikaka na Ezipte.

Levi. Yo ke songa bansiku ya bisambu sambu na Balevi.

Kutanga. Nzambi songaka bo kutanga nombre ya bafami.

Kulonga. Moize longaka bo diaka ndinga ya Nzambi na ntwala kukota nsi na bo.

Yozue. Yozue twadisaka bo kukota nsi ya Yandi silaka bo.

Bazuzi. Bazuzi nwanisaka bambeni na bo.

Ruti. Ruti kumaka mbuta ya Yesu Mesia.

Nkunga ya Mikanda ya Histoire ya Bible :

Mikanda ya histoire, histoire, histoire,
 Mikanda ya histoire—Histoire ya Bayuda !
 Yozue, Bazuzi, ye Ruti, ti BaSamuele,
 Ye Bantotila, Basangu, ye Esdrasi
 Nehemia, ye Estere, Mfumu-Nkento
 Yai yonso kumi na zole mikanda ya histoire.

Mikanda ya Bankento :

Konso mukanda ya Bible kele sambu na bantu yonso. Kansi mikanda zole kele na zina ya nkento ya vandaka nene na kati na yo. Mosi beto me mona dezia kele mukanda ya Ruti. Mosi beto na mona na nima kele mukanda ya Estere.

Bangoma

Bana tuba bazina ya mikanda na ordre Biblique, syllable na syllable. Na konso syllable bo tuba, bo bula kima bonso yo kele ngoma.

Ku-yan-ti-ka, Ku-ba-si-ka, Le-vi, Ku-tan-ga, Ku-lon-ga
 Mi-kan-da ya Mo-i-ze.

Yo-zu-e, Ba-zu-zi, Ru-ti
 Ba-sam-u-el-e, Ban-to-ti-la, Ba-san-gu, Es-dra-si,
 Ne-he-mi-a, Es-ter-e,
 Mi-kan-da ya His-toir-e.

Nki salamaka ntete ?

Moniteur tuba baevenema zole ya nene. (Kaka yina ya bana me longuka dezia.) Bana fweti songa na kati ya mambu yina zole, nki salamaka ntete.

Mbandu : A. Bantu ya Israele basikaka na Ezipte, ti B. Tour ya Babel (B. Tour ya Babel salamaka ntete.)

- | | |
|-------------------------------------|---|
| A. Masa fulukaka na ntoto yonso, ti | B. Nzambi gangaka zulu ti ntoto (A) |
| A. Bazuzi yalaka Israele | B. Nzambi bingaka Abrami. (B) |
| A. Nzambi bingaka Abrami | B. Bampangi ya Yozefi tekaka yandi. (B) |
| A. Ruti zingaka. | B. Yobi zingaka. (B) |

Nge lenda yika ya nkaka, kansi kaka baevenema ya nene-nene.

Nki mukanda ?

Moniteur tuba evenema. Bana songa yo ke monika na nki mukanda ya Bible.

Adami ti Eva.	Kuyantika	Rahabi	Yozue
Samsoni	Bazuzi	Debora	Bazuzi
Farao	Kubasika	Noa	Kuyantika
Ruti	Ruti	Naomi	Ruti
Abrami	Kuyantika	Gedeon	Bazuzi
Yozefi	Kuyantika	Yakobi	Kuyantika
Balami	Kutanga	Miriami	Kubasika

Bankunga beto sadila na mukanda yai :

Atasio ! Kana kidimbu ke mona na ntwala ya titre,
yai ke songa nde nge lenda kuwa nkunga yina na
YouTube, kanal Ecodim Congo (to sosa yo na titre).

Baka Lukumu (Na kinduku)

Baka lukumu
Baka lukumu
Na luzingu na mono
Baka lukumu bubu.

Baverse ya nkaka :

Na kinduku na mono
Na fami na mono

Bana ya Fioti Yonso

Bana ya fioti yonso ya kwikila na Yesu
Lenda kukota zulu na nzila na Yandi
Sambu kana mwana ndima
Yesu na ntima na yandi
Mwana yina me kuma
Mukwikidi na Yesu !

Bansiku Kumi ya Kulanda

Nzambi kuplesaka
Bansiku kumi (3x)
Ya beto fweti kulanda.

Ntete, kusamba kaka
Yandi, Nzambi (3x)
Nsiku ya ntete kulanda

Ya zole, sala biteki
Ve, Ve, Ve ! (3x)
Nsiku ya zole kulanda

Ya tatu, zitisa
zina ya Nzambi (3x)
Nsiku ya tatu kulanda

Ya iya, zitisa
Kilumbu kupema (3x)
Nsiku ya iya kulanda

Ya tanu, zitisa
Tata ti mama (3x)
Nsiku ya tanu kulanda

Sambanu, Kufwa muntu
Ve, ve, ve ! (3x)
Nsiku ya sambanu kulanda

Nswambadi, Kusala
bizumba ve (3x)
Nsiku ya nswambwadi kulanda

Ya nana, kuyiba ve
Mpangi na nge (3x)
Nsiku ya nana kulanda

Ya uvwa, kutuba
luvunu ve (3x)
Nsiku ya uvwa kulanda

Ya kumi, yuma ntima ve
Na bima ya mpangi (3x)
Nsiku ya kumi kulanda !

Banzambi ya Nkaka

Banzaaa-mbi ya nkaka
Bantu me sala yo
Nge kaka ke Nzambi
Ya salaka beto ! (O Yesu) [repeter yonso]

Beto Vutula Mbi Ve, Ve, Ve }
Beto vutula mbi—ve, ve, ve ! } (4x)
Beto pesa yo na Nzambi.

Kuzuze ke kisalu ya Nzambi } (4x)
Kansi beto bantu ve.

Beto zola bambeni na beto } (4x)
Beto pesa bo na Nzambi. }

Bibila
Bii-bi-la !
Mukanda ya Nzambi!
Mono kwikila yonso na
Bii-ii-bi-la !

Bii-bi-la !
Mukanda Kitoko
Mo' zola mingi kuwa yo
Bii-bi-la !

Bii-bi-la !
Beto ta tanga yo !
Lomba, ebuna lemfuka na
Bii-ii-bi-la !

Ee, Mfumu, Ee
Ee, Mfumu, ee
Na yonso ya Nge tuba
Ee, Mfumu, ee

Mono zola lemfuka

Mvutu:

Bu mo' tanga Bibila

Mono kaka ta ndima

Ye mono ta tuba ee,

Mfumu, ee !

Tanga Bible

'Buna Nge

Ta mona

Nzila mbote mingi

Nzila mbote mingi

Ye ngangu

Ye ngangu

Kana Beno Ke Zolaka Mono

Kana beno ke zolaka Mono (3x)

Beno ta lemfuka.

Beno ta landaka bansiku na Mono (3x)

Beno ata lemfuka.

Kuwa Bible

Tanga Bible

'Buna nge

ta baka

Ngolo ya Mpeve

Ngolo ya Mpeve

ya Nzambi !

ya Nzambi !

Kana Nge Zaba Nge Me Vuluswa

Kana nge zaba nge me vuluswa,

Bula maboko ! XX

Kana nge zaba nge me vuluswa, bula maboko ! XX

Kwenda na Yesu

Kwenda na Yesu

Konso lumbu

Kwenda na Yandi

Kwenda na Yesu

Kwenda na Yesu kaka !

Mvutu :

Kana nge me vuluswa,

Luzingu ta songa

Kana nge zaba nge me vuluswa,

Bula maboko ! XX

Kielo Kaka Mosi

Kielo kaka mosi

Ya kwenda na zulu

Ee, Kielo yai ke Yesu

Ya zinga mvu ya mvu

Kwenda Norde, Kwenda Sude

Kwenda nord

Kwenda sud

Kwenda na gauche et droite

Beto kwenda

Beto kwenda

Na nsangu ya mbote

Na bandombe

Na mindele

Na makanda yonso

Beto kwenda

Beto kwenda

Na nsangu ya Yesu.

Kudikulumusa na Meso ya Nzambi

Kudikulumusa na meso ya Nzambi

(Kudikulumusa na meso ya Nzambi)

Kudikulumusa na meso ya Nzambi

(Kudikulumusa na meso ya Nzambi)

Ye Yandi ta nangula nge (Lumbu na lumbu)

Ye Yandi ta nangula nge !

Landa, Mo' Ta Landa Nge, Mfumu

Landa, mo' ta landa Nge, Mfumu

Landa lumbu na lumbu

Mbasi na mono, nge zaba yonso

Nge ta twadisa mono.

Kumisa Nzambi

Kumisa Nzambi na kiese (3x)

Aleluya ! Na kiese !

Lemfuka bubu! Na kiese (3X)

Aleluya ! Na kiese !

 **Lomba na Nzambi Kaka**

Beto fweti lombila

Na Nzambi, Yandi kaka

Ata muntu mosi ve

Kuwa Bible

Kuwa Bible

Ya nkaka lenda sadisa !

MVUTU :

Lomba na Nzambi !
Na Nzambi kaka
Lomba na Nzambi
Na zina ya Yesu !

Mawa, Mawa (Kukwela Mwana-Satana)

Mawa, mawa, kukwela mwana-Satana
(repeter)
O, walewale, O, walewale-e !
Kiese, kiese, kukwela mwana ya Nzambi
(repeter)
O, wale-e, O, wale-e !

Mfumu Zaba Nzila na Mono

Mfumu zaba nzila na mono
Mono fweti landa kaka
Mfumu zaba nz'ila na mono
Mono fweti landa kaka

Ngolo bubu Yandi ta pesa
Ye yonso ya mfunu mbasi
Mfumu zaba nzila na mono
Mono fweti landa kaka !

Mpukumunu beto ta nunga
Beto tuba 've !' na masumu
Mpukumunu beto ta nunga
Na ngolo ya Yesu kaka !

Mikanda ya Moize

Mikanda ya Moize, Moize, Moize,
Mikanda ya Moize—Bansiku-Nzambi !
Kuyantika, Kubasika, e Levi, Kutanga
Ye nsuka ke Kulonga, Mikanda ya Moize !

Mikanda ya Histoire

Mikanda ya histoire, histoire, histoire,
Mikanda ya histoire—Histoire ya Bayuda !
Yozue, Bazuzi, ye Ruti, ti BaSamuele,
Ye Bantotila, Bansangu, ye Esdras
Nehemia, ye Estere, Mfumu-Nkento
Yai yonso kumi na zole mikanda ya histoire.

Mo' Ta Kwisa na Nzambi na Lulendo Ve

Mo' ta kwisa na Nzambi na lulendo ve
Mo' ta kwisa na lulendo ve
Mo' ta kudikulumusa na ntwala n'Yandi
Mo' ta kwisa na lulendo ve.

Mvutu :

Sambu Yandi kele Nzambi
Mo' ke Nzambi ve.
Kele Yandi me salaka mono !

Mono Kele na Nzo Kitoko

Mono kele na nzo kitoko
Kuna n'zulu !
Mono kele na nzo kitoko
Kuna n'zulu !
Mono kele na nzo kitoko
Kuna n'zulu !
Kuna na zulu ! (O Nzambi !)

Mvutu :

Mfumu, O Mfumu, mono ta tonda Nge
(O Nzambi)
Mfumu, O Mfumu, mono ta tonda Nge
(O Nzambi)
Mfumu, O Mfumu, mono ta tonda Nge
Kuna na zulu !

Benda bampangi ya nkaka
Beno kwisa !
Benda bampangi ya nkaka
Beno kwisa !
Benda bampangi ya nkaka
Beno kwisa !
Kwisa na Yesu ! (O Nzambi)

Makabu kele kana beto
Kanga ntima
Makabu kele kana beto
Kanga ntima
Makabu kele kana beto
Kanga ntima
Kuna na zulu ! (O Nzambi)

Mono Me Sila Kulanda Yesu

Mono me sila kulanda Yesu (3X)
Kuvutuka, yo lunga ve.

Ata mono mosi (3X)
Ee, mono ta landa
Kuvutuka, yo lunga ve.

Ata mpasi ikele (3x)
Mo' ta landa kaka
Kuvutuka, yo lunga ve.

Mosi na Tatu

Nzambi Tata, Mwana-Nzambi
Nzambi Mpeve, Tatu na Mosi

Nzambi Tata, Mwana-Nzambi
Nzambi Mpeve, Tatu na Mosi

Nzambi Tata ikele
Ya' ke zolaka mono
Nzambi Tata, Mwana-Nzambi
Nzambi Mpeve, Tatu na Mosi!

Mwini Fioti na Mono

Mwini fioti na mono
Bika yo monika !
Mwini fioti na mono
Bika yo monika !
Monika ! Monika ! Monika !

Nani Kele Ngolo ?

Nani kele ngolo ?
Nzambi ikele ngolo
Kuluta bantu yonso.

Verse ya nkaka--
Nani ke kwikama ?

♪ **Ngemba Ikle**
Ngemba Ikle
kati na Ntima (3X)

Ngemba Ikle
kati na Ntima
Sambu na Yesu !

Mpeve Ikle
Kati na ntima (3X)
Mpeve ikele
Kati na ntima
Sambu na Yesu !

Nsinga ya Bansinga Tatu Vs 3
Nsinga ya bansinga tatu (3x)
Ke ngolo mingi.

Bantu zole luta mosi (3X)
Bo ngolo mingi.
Beto kwela kaka mukristo (3x)
Makwela ya kiese.

Nzambi Ikle Nene

Nzambi ke mbote !
Nzambi ke mbote !
Nzambi ke mbote !
Ke mbote na mono !

Nzambi ke nene ! (3x)
Ke nene na mono !

♪ **Nzambi Kuwa na Suka**
Nzambi na mono ta kuwa
Konso ntangu mono samba
Ata n' suka, Ata mpimpa,
Nzambi ata kuwa !

Mvutu:

Nzambi kuwa na-a su-uka
Nzambi kuwa na mi-idi
Nzambi kuwa na nkokila
Konso ntangu beto samba !

Nzambi na mono ta pe-e-sa
Bima yonso Ya' mona mbote
Ata mingi, ata fioti,
Mo' tula Yandi ntima !

♪ **O Keba Maboko (O Keba Munoko, Luvunu Ve**
O Keba maboko nki nge sala ! (Kuyiba ve !)
O Keba maboko nki nge sala ! (Kuyiba ve !)

Sambu Tata na zulu
Yandi kele mona nge
O Keba maboko nki nge sala !
O Keba munoko nki nge tuba ! (Luvunu ve !)
O Keba munoko nki nge tuba ! (Luvunu ve !)
Sambu Tata na zulu
Yandi kele kuwa nge
O Keba munoko nki nge tuba !

O Luvunu, Yambula !
O luvunu, o luvunu, o luvunu yambula !
(O luvunu) (yimba diaka)

♪ **Sakumuna Bantu ya Nkaka**
Sakumuna bantu ya nkaka
Kuzodila bo mbote !
Sakumuna bantu ya nkaka
Kuzodila bo mbote !
Sakumuna bantu ya nkaka
Kuzodila bo mbote !
Yesu me longa beto (O Nzambi !)

Mfumu, o mfumu,
O sadisa mono. (Kieleka)
Mfumu, o mfumu,
O sadisa mono. (Kieleka)
Mfumu, o mfumu,
O sadisa mono.

O, sa—di—sa-a mono !

Sala Ngolo, Buya Bumolo

Sala ngoooo-lo! Kusala ngolo ke mbote !

Sala ngoooo-lo! Kubuya bumolo !

Satana Kwisaka Kuyamba Yesu

Satana kwisaka kumeka Yesu (3x)

Yandi nungaka ve.

Yesu salaka kaka mbote (3x)

Satana nungaka ve.

Tanga Bibila, Lumbu na Lumbu

Tanga Bi-bi-la !

Lumbu na lumbu !

Tanga tii na nsuka ye

Tanga yo diaka !

[Repeter Mbala Tatu]

Yozue Nwanaka na Yeriko

Yozue nwanaka Yeriko, Yeriko Yeriko

Yozue nwanaka Yeriko,

Ye bibaka yonso kubwaka. Whoom!